
Bharta - bhaili bhonyddi korpak mhojea vantteak ail'lea sabar sondim lav 
ghevn , hany zaitea suvatanr ontorraxttrik porixodink nalear Konknnicho 
sodvavr korcheak hevtten - tevtten zollpolam.Heo bhetto ditana tea tea desam 
oddlainnea dekhaveam ani tanchea vipul girestkaien bhoril'lea ani athvea 
rupa punn kaim sobhav - gunnam - nim amchea sarkeleach sonyskrutaiam 
nirikxonn and obheasui hanvem kela . Him nimit'tam dhorun sodanch mhojea 
Goencho ani Konknni bhaxecho svobhiman mukhar kaddun hanvem mhojea 
hea dott'ttea mogacho ani zache sonvskrutaient ami khol rombleany tea vhodd 
Bharotacho ani tache vixal pornne - prachin sonvskrutaiecho tankta te bhaxen 
prochar prosar kela . Tea bhonyddeam naddear ani thoim mellun mhoje 
vonttient poddun ail'lea supli - bhor onnbhovam adharan hea khaxelea 
bhonvdde - prokara sahitik mhonnpa sarkem borovp hanv mhoje mogall 
Konknni avoi - bhaxek prodan kortam . 


Hea prokarant mhojem hem poilench vhodda akaran kel'lem iogdan , zori 
hache adim 1988 vorsa hanvem mhoji poili - voili Bharata - bhaili bhett Canadak 
dil'li tichea naddear lhan - akara esaiechem Konknnint borovp kel'lem tem 
Kullagor Konknni mhoineallea teach vorsa Diwalli ankant “ Canada - chi 
Dispott'tti " , hea matheallea khala uzvaddak ail'lem . Te vixim hany chodd 
vistaran fuddlea tea - sombondit eka B bhagant ani vegllea pustokant magir - 
boroitolom . Punn sod’ea nimannea - xea Udenti bhonvddeam vixim boroitam , 
kiteak teo amchea xezari Axiai desank kel'leo ani teo heram manan 
halinsaracheo . 


Mhoji nimanni - xi bhonyddi 1999 ( Dokhinn Malaysia ) , 2002 ( Japan ) ani 
2004 ( Ut'tor Malaysia ) hea vorsam - nim konvsant dil'lea udenti Axia 
khonddantlea hea anik her kaim suvatanr zali , zori ekad ’ - dukle Evropi des 
ani Australia hea kallant mhojea bhailea bhonvddeam attient bhitor sorle . 
Tea udenti desank amchea xezareank ani soman sonvskrutaie daijeank ami 
hea adim vhoddlem - xem mhoty dilem na , kiteak amchi bhaili dixtt ostomte 
koddlea bhoutik nodren udorgotik pavil'lea , fuddaril'lea - oxea som’zotolea 
Evropi desam votten ani Amerike kodden dolle - dhampun onukoronn korun 
chodd vollun gel’li . Punn sudoivan aiz amcho sorkar he udenti voslean ruchi 
ghevpak lagla and thoinchea desam lagim vepari ani sonvskrutik mollar 
som'ros zavpak sodta . Kiteak tanche kodden amche bhov adlea kalla savn 
fularak pavil'le vepari , rajki ani sonvskrutik sombond rombleat . Tanchim 
pallam - mullam azun , Boudh ani Islam dhorm ievnui , tea desam soglea angam 
ni posrun geleant ani jivont urleant . 

I - UT’TOR MALAYSIA BHONVDDI 


Horandharim poddttolo pavs lhovu lhovu unnavot gel’lo ani xiddxiddttea 
rupan renda bhaxen xinvor marit lhovu lhovu palovn gel’lo . Ten’na tantlean 
pazortolem mond vot chan'nea bhaxen te bhonvtonnint lokhlokun ail'lem . 
Vatavronn sobit , rosroxit , monak thakai ditolem zal'lem . Hea proson'n mona 
kallza sthitint astona , tea 2004 vorsa Julai mhoinea somptear ail'lea tea 
xitoll xant disa , hany mhozo visov ghevn ghorant , odhikrut videapittha 
seventlean nivrut ' zal'lean , hun’hunit kofi ghontt gheit , kitem tori vachit 
boxil'lom . Ten’na don’para koddar kurroikaran bhailean ail'li ek chitt mhojea 
hatant ghali . Hatant ghena fuddem tichea bhailea lokhattear chapil'lo Axientlea 
Malaysia desa pot to aslo to dixttik poddlo . Tovui zalear thoinch sthit eka 
‘ Asian Institute of Medicine , Science and Technology ' he Voizki , Vidneanik 
ani Tontrgineanik sounsthe koddlean ail'lea eka potracho . Sobit sabar - rongit 
ttopal - tiketti lokhattear bhair pankhun lail'leo.Thoim vachunk ietlo pot’to 
dakhoitole sounsthecho ani mhozo sombond kitem asot , ho prosn mhojea 
monant sott ' korun uprasun mhaka sotavnk ailo . 


Torui lokhatto foddche adim barkaien bhailean polle zalear , Malaysiantlea 
Sungai Pettani nanva hea adim ken’nach aikunk naxil'lea ghoddie eka lhan 
xea nogrant bosoil'li hi sounstha ek ontorraxttrik porisonvad ghoddovn 
haddcheak dhaddos korta dekhun khoxien bhoril'lem ojap dislem . Ti porixod 
* First international conference - seminar on Culture’mhollear “ Sonvskrutai ’ 
hea vixoieak dhorun , hi sounstha poili sonvsarik porixod - porisonvad aiojit 
korunk sodta , oxem thavem zalem . Lokhatto foddun bhitor pollelear , tannim 
venchun kaddil'lo axoi : ‘ Cultural Relativism - Sense the Importance , Realize 
the Difference ' mhollear “ Sonvskrutik Sapekxvad - mhoty niallat , ontor 
manat ' . Ho vixoi mhoje ruchi ani odhikaracho . 


Mhoje lagchean he porixode khatir ek propotr va ‘ paper ' magovn , hanvem 
tantunt vantto ghenvcho mhonn tem tea vorsantlea Mars mhoinea pondra 
tarkhe vhovllik - potr mhaka lekhun ail'lem . Tea vangdda bhorche pasot ek 
orz - potr dil'lem . Propotra matheallo ani tache vangdda 200 utram tacho apros 
tosoch tache sangatim lavnne khatir pon’nas American dollar duddvam ‘ draft ' 
dhaddpacho aslo . Barkaien polle zalear , tem soglem bhorun patthonvcho 
nimanno dis nikteach zavn gel’lea Jun mhoineant sompun ail’lo . Atam itlo 
eka mhoineacho kallav zal'lean anik fuddem kitem korpak mellttolem , hi 
mhojea monantlean upzun ail'li poili - voili sobhavik riti niraxen - bhoril'li hat 

pangrun bospachi protikria ! Amontronnacher nimannekodden nixanni 
ghaltolea nanv vollkhichem - xem distalem . To mhollear Dr.R.Rajakrishnan , 
te porixede Sorv - Chittnis . Mhaka ek favtt Malaysiantle rajdhani , Kuala 
Lumpur xarant , 1999 vorsa zal'lea Ramayana - Mahabharata - cher poilea 
ontorraxttrik porisonvada - porixede khatir tannench apovn vhel’lo , toch to 
nhoi mu , oso ixaro mhoje mukhar ievun ravlo . Thoim hanvem ten'na ' Pre 
16th Century Konkani Ramayan – its role in identity formation ' ( Sollavea 
xenkddea - adlem Konknni Ramayonn – osmitai ghoddovn haddpant tachem 
kar ' eo ) , hea vixoiacher propotr manddil'lem ani tachi sangpa sarki favo ti 
tust - tokhnnai zal’li .. Tea bhair , mhojem adim - fuddem propotr magovn ghevn , 
zoxem horxim kortat , tem vachlea uprant , tannim vegvegllea xetri’eo 
Ramayannam - cher ek khasa boska dovril’li , tantunt mhaka iezman zavcho 
mhonnun vegllem amontronn dil'lem ani tem hanvem mandun ghetil'lem . Ti 
boska bhovuch folladik ritin toddik gel'li ani tantunt Indonesia , Thailand , 
Japan , Malaysia , Cambodia , Bharot , hea desam - nim choltoli hea mhakaveam 
porompora tanchea propotram - ni fuddem ail'li.He mhotva sobhe iezmanponn 
mhaka choloitana bhovuch kosrot korchi poddli ji tankam bhov manovl'li . Taka 
lagun ghoddie tankam mhozo atam , itlea vorsam - ni , ugddas ail’lo zanv - ie , 
oxem mhaka kitem tori ievzotalem . 


E - mail pot’to tankam kollit kel’lean ani tancho ghetil'lean , hanvem hea 
mad'eomantlean , Claudette , mhogele mhalgodde dhuve - koddlean tankam ek 
potr dhaddlem . Zorui propotr dhaddpa nimanni tarikh fattim poddli ani dil'li 
mudot 

sompun ail'li , torui tanche porixodent vantto ghevpachi mhaka khoxi 
asli mhonnpachi hanvem ast porgottail’li.Kuala Lumpurant mhaka 1999 - ant 
bhettil'lo to Rajakrishnan ek somaxastrantlo vidneanik , ani hea nivoll voizki , 
vidneanik ani tontrxastra sounsthent to kitem kortolo , ho tor fattlea mona 
khanchi - goinddeant zalear dubhavuch ochlloi xirkun rigun pali bhaxen 
chukchuktalo . Ani to dubhav khoro - so dislo kiteak , khorem mhollear , ek 
mhoino - bhor voiruch zavn gel’lo , torii mhaka tanchi zap aili na . Punn ek dis 
e - mail - ant ek potr ailem ani ten'na mhaka Kuala Lumpur - ant 1999 vorsa 
mellil'lo toch to Dr.Rajakrishnan mhonn koll’llem.Hanv manddunk sodtolea 
‘ paper ' - acho apros ani eka pana - bhitor supurlem mhojem jivita - chitrui 
dhaddchem mhonn maglem . 


Ti mhoji chitt mellona fuddem , tannim dista tanchea Videapittha Kulguru 
iezmanponna khala porixode zallvonnddaram boska ghetli ani tantunt mhojea 
jivita - chitra niall kelo ani tacher adharun ek tharavnni ghetli . Kiteak kaim 

disam uprant mhaka eka khaxelea vhovllik - potran kollovnni aili.Ti kolloitali 
ki tannim , mhojea jivit - chitra niall korun , oxem tharail'lem ki he poile 
ontorraxttrik porixode khatir mhaka ‘ Keynote Speaker ' mhollear Mull - Svor 
Ulovpi mhonn aponvcho ani hanvem mukhel axoieak dhorun sogllea sonysarak 
ximpoddil'lea Bharoti somudaiak tantunt aspavn ghenvcho . 


Hanvem mhojea ulovpa vixoia matheallo dilo to ho : ‘ Cultural Relativism – 
the Indian paradigm ' ( Sonvskrutik Sapekavad - Bharati protimann ) ani tache 
borobor tea ulovpa apros dhaddlo . To tannim rokddench mandun ghetlo . Punn 
uprant tanche votten sam’kem thondd - kirany mornna movn poddlem . Porti 
niraxa kallzant rigli ki ghoddie te mhaka visorle zatle vo anik konnak tannim 
venchun kaddlo zait kai , oso monache khanchint ek chim'tto voddum laglo . 
Portun hanvem ti khobor soddpachi tharaili.Punn Malaysia ho mukhelponnim 
Musolman des axil'lean , thoim kitlexech dis Ramadana sutti pallttale . Him 
karonnam sangun ani mhoje koddlean sorpottun mafi magun magir ek dis 
tanche zallvonnddar mhojea amontronnak puxtti ditale . Ti porixod 2004 vorsa 
Dezembra poiler suru zavn panchver somptali . 


Dekhun Mumboichean Novembrache tis tarkher , 2004 vorsa , bhair sorun 
thoim Dezembra poiler pavta tosli Malaysia Airlines , he viman - komponichi 
mhojea ' travel agent ' , Dempo Travels , hanche lagchean hanvem mhaka tikett 
vikti ghetli . Toxem tankam kolloilear , tannim mhaka gomoilem ki porixode 
kariavoll tea disa sokallchean suru zata ani mhojem ulovp poilem zal'lean 
hany thoim Dezembra poiler , don'param 12 meren pavunk zai . Hi kotthin 
poristhiti asli , kiteak Malaysia Penang vimantollar pavpacho opekxit vell 
sokallchim sadde - nov voram . Magir fuddem marga - velean tankpachi zaiti 
vatt asli Torui tannim sanglem ki Penang vimantolla bhair tteksikar mhojea 
nanva toktto ghevn mhoji vatt polletolo . Vimanantlo bhair utrona fuddem 
hanvem rokddea - rokddo te ttekxint bosum ienvchem . 


Dona Paulant axil'lea mhojea ghora - koddlean taxi korun amchea Dabolle 
vimantollar pavta mhollear sumar ek vor laglem . Vimantollar vellar pavot ki 
na pavot , hem bhitorlea - bhitor khatalem , kiteak ek favtt , thoim pavpak mhaka 
matso kallav zalo mhonnun nib dhorun , hany tancho zaite - favtt bhonytolo 
' vangddi ' asunui , mhoji Air Saharachi puxtti dil'li vimanantli boska anik 
konnak favran divn uddoil'li . Hem zal'lean , mhaka boska mellovn ghevpak 
khub zhuzchem poddlem . Punn kotta , soglem veorth ! Hea desant khoreli 
niai - nit mellpak khub kotthin zal'lean , mhoje proitn sogle nirfoll zal'le Punn 

he favttim Deva kurpen koxai bhaxen Dabolle vimantollar vellar pavlom 
mhonnun jivak su dislem . Thoim pavtokuch ghorcho husko khanvk laglo.Punn 
eke votten ho kortov’ea prosn aslo ani dusre votten mana - bhovmanacho , 
mhozoch zonnik nhoi punn amchea prantacho , amche sonvskrutaiecho , amche 
bhaxecho . 


Viman Dabollechean poilem kan - futtpacho khorvonti avaz korun sorras vegan 
ani uprant suknnea bhaxen lhovlhovit pakhtte fulovn uddun voir sorlem ani 
fuddli zompoi marunk laglem , toxem boska ghetil'lea zonelantlean Goenchem 
pachvem - char tonnavollichem , nhoieam - poieam - nim ximpil'lem ani dongram 
porvotam - nim thiraien nettoil'lem sobit - ghubit chitr xekan’xek patllil'lem 
on’nil'lea akaran mhoje nodrent purai bhortalem . Tem dolle bhor ghonttun 
bhogun hanv sukhavtalom , zoso kitem Goencho ho nimanno nirop ghetil'le 
bhaxen . Kiteak , sonvsarak zal'lea ghoddamoddim modem ani akantavadeam 
bomb - sfottam sondorbhant , porto ghora ievunk pavtolo ki na mhonnpachem 
khatren sangunk zai naslem . Viman doria votten voir uddun gelem ani ten'na 
Goenchi pachun bhoril'li dhortori pois zavunk lagli ani ti nodrentle faskentlean 
virgollun palovt vochosor hanvem to dekhav sam’ko pollevn niallun ghonttun 
ghetlo . Tem chitr kitlei favttim vimanan pollelem zalearui , ti ast ken’nach 
bhagona 


Anik eka voran , jevonna nanvan goddgoddit ritin ditli khavpa - pivpa seva 
attapun , hanv Mumbai Chhatrapati Shivaji Maharaj vimantollar utorlom . 
Thoinchean khaxelea bus - intlean tea vimantolla videxant vochpa Sahar 
bhagant urtolea ontorraxttrik viman - pott'tti dixen gelom . Ani Malaysia vetlem 
uddan ratchem zavpachem axil'lean , anik Mumbai xarant gelom na , zorui 
mhogelo put , Cosme Vivek , thoim vavurtalo Sanzcho vell il'lo pustok vachun 
kaddun , rat denvta mhollear Malaysia Airlines - achem uddan jahir zalem ani 
thoinche nabir vochun mhaka Mumbai thavn KualaLumpur ani thoinchean 
Penang vochunk zai mhonnun nitt provas korpak donui uddanam pass ektthaim 
dinvche mhonn vinonti keli , ji tannim rokddi mandun ghetli . Hatantlench ek 
beg ani ek bottvo “ cabin baggage ' mhonnun lavn dilo ani Kuala Lumpurak 
ani Penangak donui ‘ boarding pass ' ghevn fuddem sorlom . Surakxa 
zanchentlean passaportir chchap marun zalea uprant , Customs - antlean 
sullsullit ritin pas zalom . Punn magir tem uddan dhorun vochpak kallav zait 
ietalo dekhun thoinch mhaka vatt pollet ravchem poddlem . Itle mhonnosor 
sabar ritim - nim , ordh - nagdde te pangrun ghetil'lea datt lugttam - falliam - nim 
revddavn nhexil'le lok aple bosker vajevn osvosth lonvddot ravtale vo add 

poddun jem'kaddttale , te nodrek poddttale , ani mhaka zagrut dovortale . Boro 
vell huskeabhorit khinn mejit oso vatt pollet ravlea uprant , nimannekodden 
ixaro ailo ki atam Kuala Lumpur vochpa vimanar choddpacho vell pavlo . To 
meren ratchim dha voram zal’lim . Vimanant choddun bosker pavun bosun 
poddona fuddem jivak il'lem borem dislem . Jiv Deva hatant divunk soddun , 
sumarachi nhid kaddun ani bhuken ravil'lea pottak masa - xita jevnna sevecho 
il'lo xek mellil'lean , thoddea vellan hanvem dil'le bosker minnminnttea 
diveam uzvaddan dolle dhample . 


Dusrea disa , mhollear Dezembra poile tarkhechi , rosroxit ani votabhorit 
kirnnam - nim jhillmillun ail'li sokall zonelantlean pazortolea lokhlokit 
uzvaddan udeta ani magir sam’ki uzvaddtta mhollear Malaysiacho pachve 
char dhortorecho ani nitoll nillea nhoim - eam - poim - eam - nimchirun uddoil'lo 
sobit soimbik dekhav kapsa bhaxen kongri rupan vollttolea kupam - tlean 
zollkhotalo . Modim modem khoddpam - fatram - nim katril'le ani pachve 
vonospotint nhesoil'le zunve ani supurlim zunvim ani ranambhorit zhaddam 
peddam ani rukh - raiom sogleak patllil'leo ani eka chitrakaran pixol ghevn 
kaddil'lea eka sundor torui jivitvont chitra bhaxen , mon - bhulovnne ritin 
tantlean udka zhore ani nhoieom - poieom vhanvtaleo teo mon bhuloitaleo . 
Modem modem dongor - porvot bhov unchaien ani thattamattha bollgean nillsar 
pachvem - char pangrunn ghevn voir sortale . Fantear denvpa aslem tem viman 
sokallim satank Kuala Lumpur ontorraxttrik vimantollar vhodda odhikaran 
denvlem . 


Thoinchean mhaka fuddem Penang xara vochpak dusrem viman dhorchem 
aslem . Ani tea vimanacho bhair sorpa tharail'lo vell aslo teach sokallim sadde 
sat vorancho . Sam’kem tantim tenklam mhonnpachi hi poristhiti . Hanvem 
goddgoddit ritin tanchi bhitorli relgaddi dhorli ani bhitoreanch dusrea ordhan 
zhoim ‘ domestic ' va‘ghorchim ' uddanam zatat thoim vochpachi vatt tankhli . 
Punn ti anvddel'li vatt dakhoitolo konnuch disonaslo . Teach khinna , Deva 
kurpen ani mhojea borea noxiban mhonnunk zai , ekli ghov - baile Parsi zoddi 
passaport topasun ghetana Penang vochpachi asa mhonnpachem te nabir 
angpang ani mathem - pangrun axil'le sevekari bailek sangtali tem hanvem 
aikolem ani tankam he vixm vicharlem . Tanni vhoi mhollem dekhun tanche 
vangdda vochpak goddgoddit ritin dhanvot gel'le bhaxen Penang vochpa 
vimana darvonttea kodden 7.25 - ank hany koxai bhaxen pavlom . Dev pavloch 
mhollear zata . Penang vochpacho boarding pass adim fuddem kaddil'lo asun , 
thoim vochpa vimanant bhitor sorpak anik addo addkholl aili na . Somptinch 

mhaka ani te zoddiek tea sevekari bailam - nim bhitor soddlim.Sogle lok ap 
aple bosker bosleat ani viman bhair sorpache toiarent asa te pollele . Mhaka 
tharail'li boska mell’lli . Rokddo thoim boslom . 


Viman justuch sokallim sadde - satank Kuala Lumpurantlean suttlem ani 
uttore dixen vollunk laglem . Voir pavona fuddem kitem tori nostea - sarkem 
akull - pikull amkam sevunk dilem . Magir voile unchattentlea dhovea - kapsallea 
kupantlean ani sokallim fuddem provas zal'lean vhoddlem - xem kainch spoxtt 
pollevnk mellonaslem . Punn torui astona , sokoilean kaim pachvim xetam , 
ani tantlean vhanvtoleo chokchokit rupeallea anga nhoim - eom - poim - eom 
zollkhotaleo ani pachve - char zhaddam - rukhavollin datt bhoril'le dongor 
porvot nodrek poddttale . Ho bhag bhovuch sobit oddlainno distalo ani thoincho 
xitoll soglo pachvo - char dekhav monak bharavn tacher susongitaiechem 
chchap uddovn posraitalo ani xanti - sovostkaie probhav ufevn kallzak opurbaie 
vengent pangurtalo . Ek vor zanvche adim khoincheanuch viman lhovu - lhovu 
denvpak lagil'lem . Sokallim sadde - atth zatat mhollear tem sokoilean zompoi 
marun pachve - char rukhavolli vonttient bosoil'lea vhoddlea Zunvea velea 
lhan - xeach punn ontorraxttrik dorzo dil'lea Penang vimantollar lhovu suknnea 
bhaxen pakhtte fulovn denvlem . Hem Penang xar eka vhoddlea zunvear 
bandlam ani adlea kallar ani magir Inglezam tabeant astona legit vepar 
dhondeant fulun ail'lem mhotva kendr mhonn kirtik pavil'lem . Halinsarak 
thoim ietlea bhonvddekarank lagun odhikuch mapan tem fulun ail'lem . Torui 
thoinchea xara - zallvonnddaram - ni xarachi moladik pachvi - char bhonvtonn 
soddun divunk na punn ti samballun rakhun dovorpache zotnaien proitn keleat .. 


Vimantollar savn nitt porixode vosreant pav mhonnun sangil'lean , favo ti 
toieari korchi poddli . Bhair taxi ghevn mhaka ek monis ravtolo mhonnpachi 
zannvikai asli ani to ravun ravun hanv ievunk na mhonnun vochot mhonnpachi 
bhoim - bhirantui asli . Dekhun , bhair sorun rokddo hany taktiken tanchea 
nhanvpa - dhuvpa kuddant gelom ani saf - safai korun , mhojea suttant nheslom . 
Ani tankta title begin goddgoddit ritin vimantolla bhair sorun ailom . Polle 
zalear , kallav korun zori hanv ailom torui , ek taxi - kar Professor Olivinho 
GOMEZ nanva toktto ghevn mhoji vatt polletalo . Zanv saiba mhollem , akhrek 
mokh - dil'lea zagear pavlom ! Jivak thakai mell’lli . Taxi - karan fuddem ievun 
mhaka ievkar dilo . Tankam itli tikh - tikhxonn nodor asta ani te justuch aplea 
savza - giraikak parkhitat . Taxi - nt bosun Ratnam tteksikar zo Tamill bhaxik , 
zache purvoz Bharotantlean thoim adim chakor - manai mhonnun gel'le , tancho 
vonxoz ho , boreo khobro sangtalo ani adim - modim taka vazun ietlo mobile 

fon ghetalo ani porixode zallvonnddarantlea konneim vichartoleak , hany 
pavlom , ami vattek asanv , tem Tamill bhaxent tankam bhovn bhovn kollit 
kortalo . 


Tanche roste lamb - rund ani khodd'dde - nastona sullsullit ani nitoll - nivoll asle 
tem polleyn jivak khub borem dislem . Hech te rai - roste vo ' highways ' je 
bandpak amchoch ek Bharati , Tamill - bhaxik Malaysia Bhovxik Vavra Khatea 
montri , bhovmanest S. Sami Vellu zapsaldar aslo , hem hanv aikun zanna aslom . 
To Bharati vonxa zal'lean , mhojeant eke torecho svobhiman zagovn ailo . 
Modinch Butterworth nanvan ek nogor ani uprant Georgetown nanvan Penang 
zunvea ani raj’ea rajdhani mhonn tharil'lea dusrea nogorantlean ami fuddem 
vhodda - taktiken dhanvti tthanch marli . Hea nogrant khaxele British - Malay 
xoilin bandil'leo sorkari kocheri dixtti poddttaleo . Sobit him nogoram amchi 
turturit taxi - vatt xrungaraitalim ani thoinchea thollam nanvam naddear amkam 
adlea Inglez razvottke ugddas kortalim . 


Uprant hea rai - rostea donui kuxim - ni xetam - mollam , nhoim - eam ani poim 
eam patt ani tanche pikall dhodder bosovn roil'le kaim mochmochit unxi 
mollei dixtti poddttale . Tea bhair ‘ palm oil ' va “ palmolein ' mhonn 
vollkhotolem tel ditle maddui chombeanim patllil'le ani nodor bhorun 
ghetale.Toxeoch poisul'lean nodrek poddttoleo rubber ditleo rukh - raiom , 
oxem Ratnam hea kxetrant kel'lea aplea purvozam koxttam - kamacho ugddas 
korun obhimanan sangtalo . Anik thoddea vellan ami Penang zunvo hupun 
kaddlo ani atam porto ugto doria dixttik laglo . Thoinchean kaim ferrybotti 
sutt'ttaleo ani vapor ani sabar akaram lanchi dusrea suvatam kodden vochpak 
poinn kortaleo.Punn itle mhonnosor ti doria - dege veli vatt soddun ami Penang 
zunvo hupun tea doria voilean vochpak toll - tikett kaddun thoinchea lambdik 
pular utrun sorun gel’leanv . 


Punn amkam fuddem shorpak doriacher whoddlim vorixtt dhampam nhoi 
zalear uddnnam martolo vorixtt vhoddlo lambdik hum kollttolo Penang Pul 
aslo , zache velean amchi tteksi , Ratnama hatantlean cholpi zopzopit aple 
vattentlean oixim moil vegacher dhanvtali . Unch lokhnna - tikhea varany ani 
sorieo bosoil'lea goddgonz pula velean pollelear , bhonvtonne somudrant ani 
tantle modem anik zhaddam - rukham - bhorit zunveam - volli distti poddttaleo . 
Tantlea kaim zunveam - cher sobit borim supurlim rongit ghoram bosoil'lim 
ani thoinchean vhoddim , ponell ani lanchi toxinch nustem - marpi kharveam 
xiddam - vhoddim ani pagelam ghalpi sabar akara ani rup - rongam botti 

vhoddim - tarvam dixtti podattalim . Tanche velean bokim ani bollari zompoi 
martalim ani avchit uddki narun maslli chonchint ghevn portim ugtea mollbar 
uddun vetalim . Pakham pakhitte axil'le zalear hanveim tancho uddtto sangat 
vhodd meklliken korcho , oxem kolponen ievzotalem ani tantunt hany 
sukhavtalom . 


Ho pul , Ratnam obhimanan sangtalo , sonvsarantlo sogleant vhoddleantlo ek.To 
Penang xara - jil'leak thavn mukhel - bhumik Kedah Darul Aman , hea jil'leak 
amkam zoddun ditalo . Punn magir som’zolem ki to Penang Pul zo 1988 - ant 
bandun zavn ieradarik ugto kel’lo , to Axientleam pulam modlo lambaien 
mezunk gelear sadde - tera kilometram - cho , ani tea mapan tacho hea bhuim 
khonddant ankddo tisro lagtalo . Zori taxi vegan turturit dhanvtali , torui amkam 
ho pul utrun kaddcheak bhovuch vell laglo . Dixtt pavta thoim udok - panninch 
nodrent bhortalem ani modem modem unch dongram , gol rupa pachve zunve 
ani lhan zunvim . Ratnamak mobile - acher fon ietale . 


Magir Penang Pul utrun kaddun ami Kedah Darul Aman raj’eant bhitor 
sortaleanv . Tantlea xekan’xek patllil'lea xetam - mollam velean ani unxi 
molleam sangatan amchi taxi dhanvtali . Modim modem udka - pannianche patt 
xetam modlean sorpalle ritin vhanvil'le dixtti poddttale ani poixil'lean nhoim 
eam - poim - eam - cher add ghal’leo lankddi bandavollicheo kaim man’so - xeo 
distaleo . Hi kallsar matiechi bhovuch girest ani pikall zomin mhonn rokddench 
lokxant ietalem . Hangasor bhata - xetui roitale , kiteak tandull hea loka jevnna 
mukhel vantto , ani hea bhagak Malaysiacho “ tandllam - xita kanso'mhonnun 
khoim vollkhotale . Taxi sam’ki turturit ani vhoddle taktiken tankta title vegim 
Videapitthant vellar pavpak zai mhonnun dhanvot suttil'li . Ratnam sam’ko 
huxear boro pattangddo mottor - gaddi cholovpi . Dekhun tachea fixal ani 
bollixtt hatant sobhavik ritin patievn sust visov ghevum ietalo . Punn to aple 
moriadit Inglezintlean uloit - boddboddot aslo ani tosoch zaitem ulovpak hanvui 
kitem unno naslom . Dekhun amche modem ulovpa spordha lagli . 


Asian Institute of Medicine , Science and Technology - 
Nimanekodden , sumar sovai - ek vora provasa uprant , Ratnaman mhaka Sungai 
Pettani , hea nograntle ‘ Asian Institute of Medicine , Science and Technology' 
che mukhel imaroti mukhar pavoilo . Bhov’eo - sobit Bharoti xoilin bandil'li ti 
sod’ea videapitthachi hi imarot . Sogleak festa - utsova vatavronn aslem : 
bonderam , tornnam , makaram voir sokol lail’lim aslim ; thoinchean sabar 
rongit fitam lambtalim ani ochlloi sabar chitram hum’kollttalim . Bharotantuch 

axil'le bhaxen distalem .. Thoinche zallvonnddar dolleant tel ghalun mhoji 
vatt polletale . Dekhun amchi taxi thoim pavona fuddem , rokddench te mhaka 
utsuktaien umedin bhettunk aile . Bhitor sorun hanv tanche nabir gelom ani 
thoim Ramadesan vo Desan , zo nimannekodden mhoje lagim e - mail - an potr 
vevhar kortalo ani fonacher uloitalo , to ailo ani mhaka tannem ani tachea 
sobit - xrungaril'lea kallsar punn xirvont sangateam tornatteam - nim fulam 
tuream hanstea tonddan hun’hunit ievkar dilo . Matso saf - suf rosroxit zavn , 
tannim mhaka aplea dobajik sangatan porixode - vosreant vhelo .. 


Kiteak sobha dha vorancher suru zal’li ani hany eka ordhea vora voiruch tori 
kallav korun pavil'lom . Torui , thoim boxil'lea Prof.Rajakrishnan - an utthun 
mhaka hat divn ievkar dilo ani poile harintle eke rite dovril'le bosker suvat 
dili . Ten’na Datuk Dr.K.Ampikaipakan , videapitth - choloitole sounsthe 
iezmanea ievkara ulovp choltalem.Magir Prof.Rajakrishnan - achem ulovp 
zalem ani tannem mhozo ul’lekh kelo ani heram borobor mhakai ul'las 
porgottun ievkar dilo . Uprant koll’llem ki to hea videapitthant ' Registrar 
hem proxasonik pod ghevnk ail’lo . Vosreant eka dhovea - ful’l podd'ddeacher 
vhoddlo toktto maril’lo ' First International Conference - Seminar on Culture ' 
ani tache sokol porixodecho axoi - Cultural Relativism – boroil'lo aslo . 
Magir sonvsara vegllea vegllea sonvskrutaiam dorxon ghoddovpi nach ani 
chali - ritim rong - berongi dekhave video - ntlean vhoddlea podd'ddear dakhoile . 
Itlean tanche kariavollichem hem poilem sotr sompun ail'lem mhonnpachem 
chittnisan jahir kelem . Magir ami sogle bhailea vosreant manddil'li vhoddli 
chav forall sevpak geleanv . Khavpache podarth sabar patllun ghal'le asle 
punn te godda sakreche zal'lean mhaka mona kel'le . 


AIMST 
AIMST hea porivornni okxoram utran vollkhotolem hem videapitth Malaysia 
desantli poili khasgi - zonnik osli sounstha , jichi thapnnuk 2001 vorsa Marsa 
15ver zali . Maju Institute of Educational Development ( MIED ) , he sounsthek 
khoim desa Xikxonn Montrean ti thapche khatir amontronn dil'lem . He 
sounsthe fattlo Malaysian Indian Congress ( MIC ) , Bharoti vonxa lokam 
Malaysian rajki pokx tea desak 1957 - ant Britisham koddlean svotontrtai favo 
zal'leak vavurta . Tacho mukheli Dato Seri S.Sami Vellu , kitlim - xinch vorsam 
zalim Malaysiacho PWD vo Bhovxik Vavra Montri , ani MIC - cho iezman . 
Tannem Malaysiant uttom ' vavr korun dakhoila . Tacho pokx Malaysia 
‘ Barisan Nacional ' mhollear National Coalition ' hea sangati - sorkar 
choloitolea pokxacho ek mhotvacho bhag . To Bharati lokam khatir bharim 

vavurta ; tancho somajik - arthik panvddo voir sorcho mhonnun koxttovta . 
Halim tannem dhom’ki dilea ki hea lokam arthik panvddo ani girestkaie aitea 
tagddent 2010 voros iei meren tin ttok’keam itle aspotik pavona zalear , 
sorkarak dil’lo aplea somudaiacho tenko apunn oddun ghevpak fattim sorcho 
na , kiteak lok - sonkh’ient tancho ankddo atth ttttoke bosta . 


Hea videapitthant sogle toreche , chodd korun vidnean ani tontrxastracher 
adharil'le obheaskrom ' hatant ghetleat . Te chodd korun tontrik gineanacher 
bhor ditat ani aplea vid’eartheank unchle kaleti xikxonn mellchem , he dixen 
vavurtat . Tantunt voizki ani bholaike vidnean , viznerki , songonnok ( computer ) 
tontrxastr , osleo vid’ea xikovpa kariavolli Britaina Bristol Videapittha dekhin 
ani tanche koddem nixann kel'lea eka korara promannem toiear keleat ani 
tanche bud'dhin teo iexosvi ritin choloitat mhonn sangtat . 


Sod'eache sthitint AIMST Sungai Pettani - nogrant Amanjaya vattharant 
vavurta , ji suvat tanchea fuddem ietlea kaiom'chea zagea poros sumar pondra 
kilometr pois urta . Voizki ani Bholaike Xastram , Viznerki ani Songonnok 
Tontrxastr ani Upkarail'lem Vidnean , he vibhag hangasor chalu zaleat . Tantle 
tantunt videapitth xikxonna - adim bhurgeank thoim voch’che khatir toiear 
korpak ek ‘ Matriculation and Foundation Studies ' - ek khaxelem Kendr 
choloita , zantunt mhaka sanglem ekli Goenkarn , Viveca Franklin xikoita . 
AIMST - videapittha sod’eacheo ani fuddleoi imaroti Malaysia uttorek urtolea 
Kedah Darul Aman , hea raj’eant poddttat , jem eka kallar , Islam dhorm thoim 
pavchem poilim , Bharotantlean ail'lea Hindu ani Boudh lokam vhoddlem 
dhormik toxem vepar - dhondea kendr zavn gelem . 


Tancho kaiom'cho vatthar Semeling nanva kuchkuchit pachvea - char vonospot , 
zhaddam - peddam tonnan bhoril'lea dongram - gallim modem urta , zo prokolp 
thoim bandpa kamant khub fuddem pavil'lo asa , zachi poisul’li zollokh amkam 
thoddi - bhov tannim favo korun dili . Ti suvat Gunung Jerai dongram - mullsant 
akorxok bhonytonnint boslea . Semeling mhollear tropic - antlea khaxelea uxnn 
vatavronnant jiel'lea ani vaddoil'lea jivam - zontum - jivanneam vividhtaien 
bhoril'li ek xekan’xek patllil'li raxttrik bag . To bhovuch fuddaril’lo campus 
don'xim - tis eker zom’nicher patllun gela . Tantunt nimannim - oxim - toiear 
zal'lim sonvsarantlim upkornnam ani sompeponnam ietlim ani toxeoch proiog 
sallo ani xikovpacheo vividh sovloti , oxem amkam thoinche zallvonnddar 
vhodda urben ievzonne - chitram dakhovn kollit kortat . Toxinch xikovpeank 
ani xikpeank biraddam ani videartheam - khatir ek sovlotim - cho punzulo , 

zantunt sogle torecheo suvidha astoleo , dekhik : Bank , Ttopal , Pustokam 
ghor , songonnok - ank lagtolea vostum - chem loz - dukan , gymnasium , 
auditorium , sports stadium , proiogik nattok - ghor ani her bhurgeank ani 
zantteank - ui sompeponnam astolim . Hangasor Information Technology ani 
Biotechnology - hancher chodd bhor dilea . Sod’eache poristhitint , Inglez bhas 
hi xikovpa mad’eom kelam punn Bahasa Malaysia he raxttrik bhaxecher bhor 
ditat ani tantlean sogleo kariavolli choloitat . Ti bhas Romi lipint boroil'li 
melltta ani toxi ti lokam - mogall zavn cholta.Tantunt Malay bhaxe bhair chodd 
korun zaitim Purtugez ani Inglez utram tatsam ( asa toxim ) toxim tadbhav 
( bodlun ail’lim ) ritin ghe mhonnun bhorsoleant ani ti vachlear thoddi som’zota . 


Poile ugtavnne boskentlo bhair sortokuch , eka kuddant bosun , mhaka 
sogleanchi opurbaien vollokh korun dili . Bhov mhonvall sobhavacho , unch 
lamb ani xirvont Kulguru Kumar Das , ek Malyalli mhonnun koll’llo , ani 
tachi ghorkarnui Malyalli , bhov maiest Dr.Ambikadevi , videapittha voiz . 
Dr.Rajakrishnan thoim ‘ registrar ' mhonnun ail’lo ani to ek Tamill bhaxik . 
Tachi ghorkarn Razya Begum hi Kashmiri vonxa Musolman . Ten'na 
Dr.Marimuthu - lagim mhaka vollokh korun dili toxich Prof.Helen Nair , ji 
Keralli Kristany eka SriLanke chartered accountanta lagim logn zal'li ani 
tanchem sodam biradd Malaysia rajdhani Kuala Lumpur - ant aslem . Helen 
bai ‘ Biotechnology ' vo jiv - vidnean - tontrxastr hea fantteant khatea 
promukh.Bhovuch maiest , kallsar punn janot nhexil'li xirvont bail , lhai - losnni 
Inglez uloitali . Hem videapitth chodd korun Malaysiak ail'lea Tamill lokam 
nim thaplam , zhoim tem bandpa khatir zonn - eklean , gorib ghorannean legit , 
apli unneant unni xembor ringittam- potti farik kelea . 


Uprant zallvonnddar mhaka ghevn mukhel - imaroti sam’kar axil'lea ugtea 
mollar ghoddovn haddil'le eke kariavolli khatir gele . Thoim chodd korun 
Chini Malaysian xinvam nach zalo . Te xinvam anglem - toprem choddovn tache 
pondak lipun nachtole monis je uddieo martale ani xinva - bhaxen dhovns 
ghalun add'ddotale . Zanna zanvchem ki Chini lok hea desant sumar ponchvis 
ttokᵒkean asat ani bhovuch mon - lavn vepar - dhondeant ani her vevharik 
mollanr koxttam - kotthin kam ’ kortat . Dekhun te lok girest - mhonnpa sarki 
zomat zalea . Tantle kaim lok sthanik bailam kodden lognam lavn hea desa 
somazant ani sonvskrutaient som’ros zayn geleat . Ten’na amche bhaxen thoim 
fogotteam ghoddgoddatt usoll'llo ani sogleanim tallieo pettovn tankam xebaski 
favo keli . Hea vellar he ontorraxttik porixodek ail'le sonvsarbhorche protinidhi 
mhaka bhettle ani amcheo ekameka lagim vollkhi zaleo . 

Porixodent manddttolim aslim tantlim kaim “ papers ' va propotram tanche 
Bahasa Malaysia bhaxent korpache asle . Ti bhas zoxi Romi lipint boroitat 
toxi tichi bhoinn - bhas mhollear Bahasa Indonesia ji tanchea xezara 
Indonesiachi bhas jika Indonesian - ui mhonnttat , tech Romi lipint boroitat . 
Heo donui dexi bhaso Malay bhaxe mullavonnantlean upzoleat , ani poilecher 
chodd Purtugez , Sonskrut ani Inglez utram - cho probhav poddla , zalear 
dusrecher Purtugez , Sonskrut ani Dutch bhasam - chem chodd vozon zoddlam . 
Purtugez vo Firngi bhas tea kalla - veli soman vepar - dhondea bhas zal'li ani 
Inglez ani Dutch , hannim tea tea desant aplem vosnnuki raj'eo kel'lem . Heo 
bhaso tea donui desam - nim mullavem xikxonn dhorun vid'eapittha panvddear 
legit mad'eom ' mhonn xikoitat , jem amche lagim ghoddona punn zanvk zai 
mhonnpak mhoji vinonti . 


Hich vinonti , ani tea bhair herui , hanvem hea adim Prodhan Montri Atal Bihari 
Vajpayee astona , tachea odhikrut ghora - biradda zal'le ani tanchea 
iezmanponna khala axil'le raxttrik panvddea ghoddoil'le ' Indian Languages 
Promotion Council ' mhollear ' Bharti Bhasam Prosar - Prochar Korpa Sobhe' 
che 2004 - vorsa Fevrerache - 4 tarkhe boske vellar , zacho mhaka dusre favtt 
tantlea vis - zannkaram modlo ek vangddi nemil'lo , tantunt kel’li , ani ti vhodda 
ievkaran hajir axil'leam - nim mandun ghetil'li . Magir tachem fuddem kainch 
zanyk pavlem na . Kiteak , zoso tantlo ek zannkar protinidhi , Prof.Mahipal 
Singh , Prodhan Montreak lekhun mhonnttalo , Bharti bhasam vixim sorkar 
fokot tondd - puza korta punn khoreponnim ani vevharant ghalpa - sarkem 
kuskuttachem kam ’ korina . 


Sonyskrutik Prodorxon - 
Magir , Sungai Pettanint , hea videapittha eka vosreant manddil'lea ‘ Cultural 
Exhibition’mhollear ‘ Sonvskrutik Prodorxon ’ - achi ugtavnni zali . Ani amkam 
zallvonnddaram vangdda thoim bhitor kaddle ani prodorxonant manddil'leo 
vostu te dakhovnk lagle . Survatechea manddar dakhoil’lo to ek Malaysian 
logn - varddikecho somaromb , zhoim amkam ievkar divn tanche chali 
promannem tallie - soit eka gulab - fula - turo dilo , zache talliek bandun purai 
ukoddil'lem kol’la - soit ek tantim aslem , jem hanvem magir thoinchean bhair 
sorchea vellar panchvea disa khal·lem ani tem kusunk nastona borem urlem . 
Fuddem vochun thoinchea bhagantlim khajim - bhojim manddun dovril'lim . 
Ani tantle tantunt mhaka amchem ' dodol nodrek poddlem . Vicharil'lean , 
tevui taka teach nanvan vollkhotat ani amchech bhaxen taka favo teo vostu 
samugri lagtat , tem halovn - dholovn - challun tem toiear kortat mhonnun 

koll’llem.He foddnixin itlo temp ami bhasabhaxek lail'lem hem koddem 
suttlem . Kiteak amchea Goeant eklo konn sangtalo ki tem kortana halta dholta 
mhonnun taka dodol mhonnttat . Tench khajem amchea lokam - nim thoincheanuch 
haddil'lem zanvk zai , zoxim tannim ' sarong'ani “ tollop baju’haddlo . 


Kiteak amcho lok Britisham raj’eo thoim choltalem ten’na sabar nokreo korun 
thoim vavurtalo ani tanninch heo vostu ghora portotana apli vhoddvikai heram 
lokak dakhovpak amche sonvskrutaient haddun bhorxileo ani tiche girestkaient 
il'lem aplem supli - bhor votoilem , hantunt atam mhaka zalear matui dubhav 
disona . Tichi khobor hanv mhojea vangdda ietleank ani chodd korun 
zallvonnddarank obhimanan sangtalom . Fattle favttik , mhollear 1999 - ant 
Kuala Lumpurant ail’lom ten’na mhaka holmol’lem hem dubhavachem - oxem 
ginean , je vixim ek Malay - bhaxecho xobdkox ghevn hanvem chovkoxi kel’li , 
tem sam’kem khatrechem zal'lem . 


Bharotantlea sabar suvatam dekhave hea prodorxonant manddil'le . Magir 
heram desantlei protinidhi asle , kiteak hea prodorxonant Kuala Lumpur - sthit 
axil'lea videxi raibari - ghoraniim vantto ghetil’lo . Tantunt Mexican lugttam 
angvostram aslim . Tantle tantunt utthun dispa sarko mhollear Fiji zunveavolli 
mandd , tanchea angvostranim nhexil'lea ani bhale ani tonkam - bhali ghevn 
astolea ordh - nagddea jitea - jivea danngi mon’xank dhorun . Tankam pollevn 
thoim zal'lea bondd'dda ugddas ietalo , zhoim venchnnuko jikhun ail'lea 
prodhan montri zanvk vetlea Bharti vonxa Mahendra Choudharik tannim 
sot’ter ievpacho addail’lo.To venchnnuk jikhunk pavil’lo kiteak thoim zaito 
Bharoti vonxa lok jieta ani vavurta , zanche aje - ponnje - xennje unxi - molleam 
nim vavurpak thoim poilim - voilim gel’le . 


Mull - Svor Ulovp 
Magir , rokddea - rokddo toiear zavn , don'parchea bara voram suru zatlea 
mukhel sotrak hanv soroll vosreant bhitor gelom ani tantlo voir - sokol odmas 
ghetlo . Lhovu lhovu sobhaghor sam’kem chikar bhorun ailem . Tem zanvchem 
poilim adim - fuddench vosreant ail'lea ek - don Malay Musolman bailam 
koddlean kaim ‘ Bahasa Malaysia ' mhonnttole he odhikrut nanva Malay 
bhaxentlim don utram bhaxantor korun ghetil'lim . Tim mhollear ' Dev Bori 
Sanz Divum ’ , ani ‘ Dev Borem Korum ' mhonnpachim , jim aslim Selamat 
tengah hari ani Terima kasih . Sobha don'param sam’kea barank suru zali . 
Survatek sogleank ievkar divn , sobhe iezmanean , Dr.Marimuthun hajir 
axil'leank thoddea bhitor mhoji vollokh korun dili . Mhojea axoiacho tannem 

thoddo - bhov apros sanglo ani mhojem mukhel mull - svor ulovp korpak mhoje 
lagim maglem , jem hanvem kelem . 


Survek thodde khinn - bhor hanvem sobhaghorant ais - pois nodor bhonvddaili . 
Chodd - xe thoinche sthanik Bharati vonxa monis , ani Bharotantlean ail'le 
thoddea videapitthantle protinidhi , dadle ani bailo , nodrek poddleo . Magir 
gore , ghoddie Evropantle , Amerikentle , Canadantle vo Australiantle , kaim 
Chini , Malay ani Indonesian vonxache , dadle ani bailo te sobhent dixtti 
poddttalim . Hanvem Malay bhaxent , zoxem voir sanglam , toxe sogleank 
porkhonddle ani mhojem ulovp suru kelem . Soglea nettan ani ap - visvasan , 
Inglez bhaxecher probhutv unnem naxil'lean , mhojea vixoieacher odhikaran 
uloilom . To mhollear ‘ Cultural Relativism – the Indian paradigm'mhollear 
" Sonvskrutik Sapekavad - Bharati protimann ' . Thok’zavn soglim prekxokam 
ruchin kan ' divn aikotalim ani dor - eka utracher bhor ditalom tem chit ' divn 
niallttalim . 


Survatek hanvem somajik - vidneana mollar ' Sonvskrutai ' mhollear kitem hachi 
thoddea bhitor , tachi Bharti sonkolpona ul’lekhunui , veakhea sangli.Magir 
‘ Cultural Relativism'vo Sonvskrutik Sapexvad , hi totvgineanik sonkolpona 
mhollear kitem , Bharoti ani Chini sarkelea Udente vidvanam promannem ani 
Ostomte Grik ani Romi , hanchea motan , ani uprantle Purtugez , French and 
English - hancheo dekhi divun , chidd'ddol’lo ani chidd'ddupi , hankam dhorun 
thoddo - bhov niall kelo . Magir Bharti sonvskrutaie ghoddon ani udorgot , 
hanche kodden ailom . Uprant Bharti sonvskrutaie protimann Vedam ani 
Upanishadam adharan tanche mukhar manddlem . Magir bhailea desam - nim 
axil'lea Bharoti somudaiam - ni koxe ritin apli mull sonvskrutai samball’llea , 
he vixim uloilom . Tanchi sor chodd korun USA - Amerikek ani Dokhinn 
Amerikek , Purtugez - ulovpi Brazil ani Spanish - ulovpi her Kendr ani Dokhinn 
Amerike desam - ni gel'lea lokacheo dekhi divn , tea mullant Evropantlean 
ail'lea nirvaxit lokam - cher mhojea ulovpachi nodor bhonvddaili , ani tannim 
koxi apli girest Evropi sonvskrutai soddun divun thoinchi sthanik addechi 
Ameriki probhavachi ‘ coca - cola ’ ’ fast - food ' sonvskrutai apnnailea , tache 
voslean dekhi divn aikupeam lokx oddlem . Magir xevttak sonvsarik mollar 
amcheam - nim koxe ritin sonvskrutik sapexvadan Bharati protimanna adharan 
cholum ieta , he vixim uloilom , zhoim Japanachi , Bharatachi ani Kristi 
dhormachi legit dekh ghevum ieta mhonnpache dekh - dinne prosong tanche 
mukhar manddle . Nimannekodden Rigvedantle kaim xillok vachun - mhonnun 
dakhoile ani tanchea margdorxonna khala koxe amcheanim ekamekacho dves 

korinastona punn , aplem khaxelem sonvskrutik ostitv rakhunui , heranchea 
mana ani ixttagotin sangatan jievum ieta , hacher bhor diit gelom . Iedo vhoddlo 
soglo vixoi tankta title promannem purai punn apros ritin hanvem hatallpacho 
proitn kel’lo ani to dil'lea moriadit vellan attapun ghetil’lo.Ek vora - voir ulovp 
zalem . Talliam - cho goddgoddattt . Iezmanean kaim godd tondd - bhor tust - korpi 
utram uloilim . Jevnna vell zal'lean , atam bhasabhaxek vell naxil·lo 


Sabar Bhetto - 
Mhojem ulovp ani tem sotr sompona fuddem , kitlexech lok fuddem aile ani 
tea ulovpachi tust korum lagle ani propotrachi nokol va prot magunk lagle . 
Mhozo mukhel vixoi Inglez sahit'eo kai , vo itihas va somazxastr vo 
manovxastr mhonnun kaim zann vichartale , kiteak tantunt he sogle ani her 
kitlexech vixoi aspavn ail'le ani te odhikaran manddil'le mhonnpachem 
tanchem sangnnem aslem . Zallvonndaram - nim ani chodd korun kocheri 
chittnis - Shri Desan - hannem sanglem ki zaite zann tea propotrachi nokol magtat 
ani ti divpa khatir tannem mhoje koddlean porvan’gi magli . Ti hanvem khoxien 
dili ani propotr kaddun he khatir tache suvadhin kelem . Kulgurun ani heram 
nim mhaka propotra pasot ani tem mhojea manddpantlean utoril'lea ulovpa 
khatir hun’hunit porbim dilim . Heram borobor uloit , hany mhozo jevnnak 
gelom . Rangent ravun mhoji boxi ghevn hanvem tannim randil'lem masalea 
bhorit nustem ani kombiechem mas ani il'li bhaji ghetli ani kaim Bharti 
zannkar , Prof.Ashish Ghosh , Prof.C.Ravindran , ani Chini Prof.Kong , hanchea 
sangatan mezar boxil'lom . Ten’na Dzulkiflee Abdullah nanvacho bhov 
unchaiecho eklo kallo punn xirvont ani kasfis nhexil'lo dadlo mhaka canteen 
antlean apoynnem ghevn ailo . Zallvonnddar : Ambikaipakam , Marimuthu , 
Kullguru , Registrar , hanchea sangatan bhitorlea kuddant khoim mhaka mukhel 
mezar jevnnak apoil'lo . Tantunt masaleabhorit nustem ani kombie mas ani 
bhaj’eo , rasam'manddil'lem . Tem hanvem ruchin khal'lem . 


Magir bhair sortana , Prof.Helen Nair ani Dzulkiflee mell’llim , jim mhojea 
ulovpachi tondd - bhor tust kortalim . Tanche kodden hanvem San Francis 
Xaviera Dezembrache tin tarkher zatlea festa ani igorjechi khobor ghetli , 
kiteak hany tea festa disa misak vochunk sodtalom . Ten'na Dzulkifleen 
sanglem ki thoim ek Goenkarn bail kam’korta jichem nany Viveca Franklin . 
Ti sod’ea Goeant gel’li asa ani ghoddie dusre disa porti ietli . Ti iena fuddem 
tichi mhaka vollokh korun ditam mhonn bhas dili . To sangtalo ki aple aje 
ponnje Bharantlean ail'le ani te Malyalli Musolman . Punn apunn apnnak 
sam’ko Malaysian manta mhonn tannem sanglem . To tancho PRO ani bhailea 

sombondam karbhari , hanstea tondda ani godd sobhavacho . Viveca portem 
iena fuddem apunn tika haddttam mhonn tannem bhas dili . Franklin nany 
nanv aikun , ti Goenkarn zait , hacho mhaka dubhav marunk laglo .. 


Jevonn zalea uprant dusrim sotram chalik laglim . Eke votten ratcho provas 
korun thokun poddil'lean , dolleank loknni ietali . Dusrem mhollear mhaka 
don'param matxi jem'kaddpachi sonvoim asli . Sanjechi chav iei meren koxai 
bhaxen to dis thoinch sarcho poddlo.Chav ghevpa vell sadde - chearank ail'lo . 
Thoim polle zalear narla - godda - churnan bhoril'leo jiber udok soddttoleo 
mannkeo ani hun’hunit medu - vadda mandil'le asle . Thoim tanche vavurpi , 
ekrupi nhesonn angak ghalun , eklo hun’hunit chav ani dusro kofi ghevn , 
dhunvor ietlea uballa vatavronnant , vichkit dhove - ful'1 dant dakhoitolea 
kallea - cherea punn sodanch hanstea tonddan , ami ukhlun haddil'lea kopant 
votoitale . Ti ghonttun jivak su distalem ani teo churna - pollieo pottant 
poddttokuch ghorcho ugddas ietalo . Bhovuch mogall - maiest vatavronn hea 
lokanchem . Hany tanche maieche ubent bharavun vochun sukhavtalom . 
Dr.Rajakrishnan and Kulguru tor sangatak ani her amche thoim zal'le ixtt 
aslech . Mhojean mhaka zal'li itli thokavott anik sonsunk zaina zali.Tea bhair 
sokallim pasun sutta - buttan nhexil'lom aslom ani bhonvtonne vatavronn 
gormechem zori aslem torui olsar hum'golloitolem nhoi dekhun borem.Ten’na 
Dr.Maxim Crasta nanvacho ek tornno voiz bhettlo . Poixil'lean tachea 
hodd'ddear lavil’lo nanva - toktto hanvem pollel'lean to Karnattakantlo 
Konknni ulovpi zanvk zai , oso hanvem odmas kel’lo . Dekhun taka bhettpachi 
umollxik lagil’li . Polle zalear toch ievun mhaka bhettlo . 


Chav zalea uprant chearank ek ' public lecture ' , mhollear bhovxik ritin 
akh’khea sobhemazar ulovp aslem : * Degradation of Cultural Values ' mhollear 
' Sonsvkrutik mul’eam bhoxttovleant'jem Dr.S.Jayabarathi , hea vidvanan 
kelem.Ut'tom’sonvskrutik mul’eam - cher bhax'eo korun , to Bharoti adorx 
mul’eam vixim uloilo ani magir tea mul’eam koxem vikrutikoronn zalam , 
tacher tannem khoraien boddieo marleo ani taka karonn zal'leam gozalim 
cheo koddkoddit ritin vadreo tisteo keleo . Bhovuch probhavik bhaxonn 
utorlem . Taka hany thoinche thoinch bhettunk sodtalom . Punn mhaka sam’kem 
puro zal'lem . Dekhun ieradari vevostapok Chandragiri - n dhaddil'le gaddient 
bosun , Jagdish - hea mottor cholovpean mhaka biradda pailo . 


M.S. Garden Hotel - Magir ‘ Country Club ’ - ant Jevonn - 
Tem M. S. Garden nanva vhoddlem hotel aslem . Thoim mhaka adle disa , 

mhollear 30 Novembr , 2004 , pasun mhozo kudda - zago addavn 
dovril'lo . Thoinchea Chini receptionist cheddvan mhaka mhojea 305 ankddea 
kudda chavi dili ani tiche borobor nosto korpa kuponam jim Dezembra poili 
tarikh sokallim thavn suru zavn sov tarkher somptalim . Jagdish - an mhaka 
kuddant vhorun pavoilo . Kudd don - baz’zancho , bhovuch lamb - rund aslo , 
nhavpa - dhuvpachi , T.V. - chi ani angavlim - dovorpachim hengaram , vhoddlo 
harso , ek fridge zantunt udka xivai soro ani chocolate dhorun anik aslem , 
funkott nhoi punn farik korun ghevpachem . Fokot kuddachem bhaddem ti 
sounstha mhollear AIMST farik kortoli asli . Tech farik kel’le potti - cher 
adharun thoim biradd korun ravtolea bhaddekarak sokallcho buffet riticho 
zai titlem khavum ieta toslo nosto mellttalo . Jagdish mhaka soddttana , sanje 
‘ Country Club ’ - ant zavpacho aslo tea jevonna - dobajeak apunn vhorunk ietlo 
mhonn sangun gelo . Jivak suttka mell’lli - xi disli ani sutta - buttam mekllom 
zalom . Poilem angpang nhanvun dhuvun kaddlem . Magir il ' li nhid kaddli.Utthun , 
ratche mezvan’kek kurta - lamb - kalsanv ghalun vevostit toiear zalom . 


Sanje justuch sovai - sat vorancher Jagdish mhaka vhorunk ail’lo.To sad aikun 
hanv denvlom ani gaddient bosun vattek laglom . Ratchi ieradari sogli diveam 
ronga - birongi ixarean vevostit choltali . Tannem mhaka Sungai Pettani xara 
bhailea venchik - oxea eka ' Country Club'nanva Hotelant pavoilo . Hany 
Bharoti pod’dothin nheslam dekhun khoim zallvonnddarank ani her 
porixodekarank bhov borem dislem . Maxim sangunk laglo ki apunn Konknni 
monis Kasargodd jil'leantlo , zo jil'lo Karnattakant Kerallache ximer urta . 
Apunn bhovuch gorib ghoranneantlo ani thoinchea dubllea Konknni 
somazantlo poiloch voiz - dotor ani Malaysiant nokri melltta ani borem pag 
ditat dekhun apunn hanga aila . To uloitalo ti Konknni mhaka bes - bori 
somzotali.Amche dulobhi Konknni bhaxen amkam dogam ekameka pois 
ravtolea mon’xank hea bhailea desant zoddun haddil'le . Jem bhair ravtolea 
Goenkar Kristanvam - modem zanyk naslem , kiteak te chodd - xe Inglez 
chanchaitale , tem hanga chomotkarik ritin ghoddlem . 


Mhaka magir tanchea vegllea VVIP mhollear sogleant vhoddlea - unch zuttie 
mon’xank favo kel’lea eka mezar bospak vhelo . Tea mezar , Kulguru Prof. 
Kumar Das ani tachi ghorkarn , Dr.Ambikadevi , Dr.Rajakrishnan ani tachi 
ghorkarn , Razia Begum , sogllim bosun aslim . Tanche vangdda goro Dr.Smales , 
Dentistry ( Dantam - Voizuki - xastr ) Dean , ani Dr.Jayabharathi , toch zanntto 
kallo - kitt punn dhovea - ful'l kensam ani mixeam Bharati - xastrant ( Indology ) 
zannkar bosun aslim . Ani tanche vangdda hany poddlom ani uloit boslom ani 

prosnank zap diit ani xero marit ravlom . Thoim zal'le bhasabhaxent hanvem 
urben vantto ghetlo.Tosoch thoim haddil'le jevnna - khanna ekar ek ietle 
kitlexech podarth khait ravlom . Tanche borobor dakham - sore vo whisky vo 
beer vo thondd pivnnam ietalim . Magir kaim zannam - nim thoinche machier 
vochun gavpacheo ani songitacheo kariavolli keleo . Chodd oddlainneo 
mhollear Chini ani Bharoti kolakaram kariavolli . Gitar , rebek , santoor ani 
Chini vad’eam vazpachea kariavollim - nim vantto - ghevpi chodd - xe tea 
videapitthantle vidhearti - xikpi zavn asle . Tankam ut'tom’xabaski favo zali.Hi 
jevnna ani kormonnuke kariavoll ratchim 11.30 voram meren chol'li . Kaim 
zannam - ni ap - aple ritin ulovpam kantaram kariavolli keleo.Magir 
Dr.Rajakrishnan - an aplea lhovan ucharil'lea suvadik mhonvall utram - ni 
sogleanche upkar atthoile ani tea disa ugtavnne kariavoll sompovn haddli . 
Magir Jagdish - an mhaka hotelar pavoilo . 


Dusre disa , mhollear 2004 vorsa Dezembra don tarikh - Sokall fuddem 
utthun , kudda darantlean bhitor uddoil'lim zodd - zoddavachim kitleaxeach 
panam chitram - bhorit nemallim ani vortmanpotram , ' The Star ' , ' New Straits 
Times ' dhorun vachlim . Datt kanche bond korun lail'lea zonelantlean bhair 
dekhlem . Ek petrol - pump ani her vevhar - vepara imaroti dixtti poddttaleo . 
Ani kaim Ihan hotelam ani Bharoti , Malay ani Chini riti khanavolli nodrent 
bhitor sorleo.Sokallchi poili chav korpak kuddantuch chaie pittea pekett aslem 
ani plug lavun udok gorom’korun xizovpacho flask . Tacho upeg korun mhoji 
sokall fuddem ghevpachi kofi zatali . Nhanvun - dhuvun , safari nhesun , tannim 
dil'lem kupon ghevn hanv Hotela sokoilea panvddear jevnna - vosreant nosteak 
ailom . Kupon dakhoilea uprant , nostea - ghorant bhitor sorunk mellttalem . 
Ten'na thoim mhojean zai tem khavum ietalem . 


Thoinchea Hotelant ravil'le Chini ani Malay ani her lok tanchea mukhkomllak 
pollevn ani nhespa velean sam’ke veglle veglle kaddum ietale . Hanvem poilim 
mosombi ros ghetlo ani kaim popaie xiro ani foddi , ani magor sodam bhaxen 
nosto kelo.Thoim polle zalear , to lok xit jevtalo , tache velean kombie ani 
bokddea mas khatalo ani voto - sor pot bhortalo . Tem jevlam - khal’lam tem 
tankam akh’khea disa khatir suien puro zal’lem . Anik don’param jevonn 
ghevpachi goroz poddo nasli . Punn hanv videapitthan apoil'lo vhovllo , mhaka 
jevonn don'param mellttolem aslem . Dekhun mhaka itlem suien 

puro 

zal'lem . 


Anik Bhetto ani Ulovpam 
Jagdish sam’ko vellar mhaka vhorunk ail'lo . Videapitthant pavona fuddem , 

hany kaim venchun kaddil'leam sotrank hajir zalom . Bharatantlean ail'lea 
heram professorank bhettlom . Chodd korun Dil'li videapitthantlo Tamill 
bhaxik ani Professor Ravindran , ho mhozo adlo ixtt ; Prof.Ashish Ghosh , 
Dil'lintlean ail’lo orthxastri ani somazxastri , Centre for Developing Societies 

hacho vhoddil ; Bangladesantlea Chittagong videapitthantlo , 
manovxastrantlo zannkar , Prof. N.M.Sajjadul Haque ; toxech ' International 
Institute of Islamic Thought and Civilization ( ISTAC ) ' - hantunt Research 
Fellow ' mhonnun vavurtolo Mustafa Abdel Rahman Mustafa ; ani 
Dr.P.C.Pattanayak , bhas ani sonvskrutaie kxetrantlo Dil'li videapitthantlo 
Oriya bhaxik mell’lle . Ruchik bhasabhas zali . 


Bhujang Valley - k bhett dinvсheak vochpak ek bus kel’li ti suttttali ani tantunt 
hany choddlom . Bus suttli ani mhoje borobor Dr.Maxim Crasta aslo . Vattek 
ami soroll roste pollele ani adle ‘ kampong ganv , he adhunik ‘ vikas - udorgotik ’ 
vatt korcheak , tea rai - rosteam poros pois xevttun uddoil'le . Malaysia - che 
khaxele xoilin imaroti bandil'leo asleo . Nimannekodden ami Bhujang Valley 
he gallint pavtaleom . Ho bhag Kedah raj’eant poddtta , jem eka kallar , mhollear 
Krist - iuga panchvea xenkddea pasun ek vhoddlem Hindu - Boudh kendr zavn 
gelem . Mhoje kuxik Prof.Ghosh boxil’lo aslo ani ami dogui somazxastri 
zal'lean amchi bhasabhas ani ekamekak ditli mhaiti bhovuch mhotvachi tharli . 
Amchea ‘ ganvkarim ' vo comunidade - im vixim hanvem taka dil'li mhaiti ani 
tacher kel'li bhasabhas taka poilech favtt favo zal'li ani to ti aikun sam’ko 
bharavn gel’lo . Amchem ulova - ulovp fuddem chol'lem ani heach vixoieant , 
hea ' indigenous societies ' khorele bhuim - putranche hok ’ samballpa khatir 
apunn - ui vavurtam mhonn tannem mhaka sanglem ani ghoddie amcheam 
nim ektthaim he dixen vavr korum ietalo , oxem suchoilem . 


Bhujang Valley vo ti Gall / tem Dengonn - 
Bhujang Valley vo Bhujang Gall vo Lenn / Dengonn mhollear zata , hika Malay 
bhaxent ' Lembah Bhujang ' mhonn vollkhotat ani tem voir - sokoilem dongrall 
moll Sungai Pettani laginch urta . He sobh'eotaiek sumar dedd - hozar vorsam 
zalim . Khorem mhollear Hindu ani Bouddh dhormam zoddun ail'li Bharoti 
sonvskrutai hi , Islama poros bhovuch adli , mhonn he suvater khonnun 
kaddil'lea candi mhollear devlli - devllam velean ugtem distalem . Te 
promannem Lembah Bhujang ek vhodd doria - vepara kendr zavn gelem . Krist 
iuga panchvea xenkddea pasun Udent - Ostom’te vattharam - nim vepar - dhondo 
choloitolim tarvam ani xiddam - vhoddim Kuala Muda , aichea Pantai Merdeka , 
hea bondrak lagtalim khoim ani te pasvot te Gunung Jerai , hi dongra - veli unch 

tengxi aplea doria - bhonyddek lagtolo vatt dakhovpi divea - foler , oso mantalim . 
Taka lagun Kedah ek mhotva vepar - dhondea kendr mhonn kirtivont zal'lem . 


Hindu - Boudh dhormam Bharoti sobh'eotaien hangasor apleo khunno 
dovorleo . Magir satvea - atthvea xenkddeant Kedah poilech favtt Sumatra , 
mhollear aichea Indonesiantlea pranta Bharoti - vonxa Srivijaya sam’raj’ea 
probhava khala ailem ani tanchem manddlik mhonn tanchea hata sokol ravlem . 
Tem sam'ra ' jeo fularak choddun , magir denvter pavlem . Ten'na aichea Kedah 
pranta dhortori Thailand desa razam pakhea khala aili ani tancheach tabeant 
sabar vorsam urli . Pondravo xenkddo ieta mhollear dokhinnek Melaka xar 
podve - sotten bolladik ritin voir sorlem ani tannem Kedah raj’eo zhombun 
aplea hatant ghetlem . Melakant Islam dhorma prochar - prosar zal’lo ani tachea 
uprant thoincheanuch soglea Malayak to dhorm patllun gelo . Ten’nachean 
Kedah prant porto heram lagim pavlo . Sollavea xenkddea survatek , mhollear 
1511 - ant , tutnaikan bollixtt zavn ail'lea Purtugezam - ni Albuquerque - ichea 
fuddariponna khala tem Malacca xar jikhlem ani sotravo xenkddo meren aplea 
tabeant dhorlem . 


Otthravea xenkddeant , Thailanda - koddlean ekamekar tacher ghurieo poddun 
ietaleo , tantlean vattavpak Britisham - nim adhar dilo mhonnun tem Kedah 
tankam bhett mhonnun mell’llem . Punn 1821 - ant Kedah portem Thai 
lokanchea hatant poddlem . 1909 vorsa Thai sorkaran Kedah portem Britisham 
suvadhin kelem , jen’na Malay Sultanan apnnak rajkarbharant budh ' divpachi 
magnni Britisham lagim manddli . Dusrea sonvsarik mha - zhuzant Japani foujin 
tacher ghuri ghalun , to prant aplea tabeant ghetlo ani to thoddo temp samballun 
dovorlo . Punn Japan tea zhuzant harovl'lean , tankam ti vosnnuk soddun 
dinvchi poddli . Nimannekodden , Malaya 1948 svotontr zalea uprant , Kedah 
tacho ek mhotvacho bhag zalo . 


Hindu - Boudh Bharoti Sonvskrutai - pornnavolli - ghor - 
Kedah - che te adle sonyskrutaie moddil'lea kurvancher adharun ani tea 
sombondan hangasor ek holkem - fulkem - xem pornnavolli - ghor toiear kelam , 
zantunt thoinchea bhagant toiear zal'leo murti ani kolakruti jeo khonnun ustun 
sodun kaddleat teo ektthaim haddun , thoim manddun dovorleat . Hangasor 
Islam dhorm ' ienvche poilim zaite adim Hindu - Boudh Malay raj’eacho 
zhogzhogit xrungar - rubab koso astalo tachi il’li - xi kaim nozo punn mhotvachi 
zollokh favo zata . Krist - iuga panchvea te chovdavea xenkddeantleo kaim 
venchik vostu , chodd korun paxannea ani chirea fatra rupan , moddkea kurvam 

punzuleant hanga pollevnk mellttat . Teo mhollear Chini - mati , kongorkhis 
axil’lim kallatri khoddpam ani paxannea - chirea - fatra - kolakruti , khell - matien 
bhajil'le tople - buddkule , kanchecheo oprup vostu , pidd'dduko ani ceramic 
vo mrutika - xilpa aidonam . Bukit Batu Pahat devlli , Sungai Batu Pahat hea 
dongracher Kampong Sungai Merbok vattara poros ut’torek tin kilometr pois 
bosoil'li asa . Hea devlla - sonkulantleo moddun uril'leo kurvo mhollear ek 
Shaiva devull ani lankdda - konddeam - nim toiear kel'leo anik 66 suvato . Te 
imaroti bandavoll khoim lankdda ani paxannea fatrachi . Punn he lankdda 
dandde - kondde atam vella - kallan zhorun kosmeleat.Hacher ami thoim axil'lea 
sorkari mon’xam lokx oddlem ani upai suchoile . 


China , Bharot and Modli Udent - hea desantlean tichea bondrachi ani tantlean 
zatlea vepar - dhondeachi kirt patllil'li . Kiteak tichi suvat mhollear ostom'tek 
Mediterranean Doria ani udentek Chini doria meren , hea xekan’xek ais - pois 
lamb - rund patllil'lea bhagachea modlea mazar urtali . Tichi khobor dokhinn 
Bharotantlea Tamill kovink toxich Arbi vepar - dhondekarank pavil'li mhonnun 
kaim dakhleam velean kollun ieta , ani China thavn tarva - velean Bharotak 
ail'lea I - Tsing nanva motthvaxeak legit thavi zal’li . Hanga bhovuch lokam 
mogall zal'leo Merong Mahawangsa kannieo , tichi ruchik ani mon on’lloi 
korpi khobor korun tika ‘ Langkasuka’mhonn supurlea - bhurgeak favo kel'le 
opurbaien pachartat ani godd utram - nim tachi tust kortat . 


Punn Islam dhormachem lhar thoim ievun apttolea uprant , te pornne 
sobh’eotaier marekar ghav poddlo ani ti konsllun vochun , ticho churo zalo . 
Thoinchem kirtivont bondir upkaravpacher il'lem il'lem unnem vozon 
poddunk laglem , kiteak tantlean vetlo vepar - dhondea vevhara lott il'lo il'lo 
denvot gelo . Magir Melaka sarkelim her - koddlim bondram chodd fulun 
tortorun pavlim . Uprant Musolmanam raj’eo ail'lean , hea bhagak Kedah Darul 
Aman mhonnunk lagle . Thoinchea dongrall voilea bhagant choddun ami eka 
Hindu devlla moddavoll polleli ani tantunt sokoilea bhagant upkarail'le amkam 
‘ laterite ' fatrache chire dixtti poddle ani hanvem ani Dr.Maxim Crastan rokddench 
to amchea Konknnantlo fator - chiro mhonnun vollkholo . Ani Bharata kodden chodd 
korun Goeam bondra kodden tache vepar - dhondeache sombond tea kallar ghoddie 
axil'le mhonnpachem ami onuman kaddlem . Kiteak tea tempa velem Goem 
vhoddlem ontorraxttrik vepar - dhondea bondir ani bazarpett aslem . 


Hangasor khoim poilo khonnun ustun kel’lo sod 1640 vorsa thavn lailo 
mhonnttat to bhailean ail'lea sodvavr kortoleam - nim . Sthanik vavurpeam 

nim to sod - vavr 1970 vorsa savn aplea hatant 1950 - vea vorsam - nim Alastair 
Lamb - hannem Bukit Batu Pahat - acher matie - ponda lipun axil'lem devull 
khonnun kaddlem ani tem portem adle sthitiche unnivunni sarkaien bandun 
haddlem . 1961 - ant Paul Wheatley - n hea vattharacho itihasik nodren purai 
ritin sodvavr kelo . 


Tache bhonytonne vatavronn bhovuch oddlainnem ani mon - bhulainnem . 
Bhorpur pavsa bharant axil'lean , thoim sabar jin’sam datt ranam - vonam ani 
vegllea vegllea zatim mon’zati matleat . Sungai Merbok vattharant nhanvpak , 
penvpak , dongor choddpak upkara poddttat toslim sompeponnam toiear korun 
dovorleant . Lagsar bhata - xetam xekan’xek patoll’lleant . Dongra denvter 
thondd - gar udok ghosghoxeam - nim denyta , zhoim ami tem xitoll udok 
chakhlem , magir umedin ghonttun pielem ani tantlean hat - paim tondd dhulem . 
Toxech ami Gunung Jerai , zaka Kedah Tengxi mhonnunui vollkhotale , hea 
1,380 metram unch dongrar hea raj’eache sogleant unchle suvater vochun 
sogli sobit datt - chikar pachvi - char bhonvtonn dolle - bhor pollevn ghetli ani 
dhadoskaien bhogli . 


Gunung Jerai dongra tengxe bhonvtonni eka raza vixim ek ruchik dont - kotha 
sangtat.To khoim Raja Bersiong mhollear vikhallea dantam raza zo adlea 
kallar hea dongrar vosoil'li ek rajvottki choloitalo . Hea vattharantui Hindu 
ani Boudh dhormam devllam moddavoll ustun mell’llea , tantle tantunt asun 
Nov Udka - Tolliam devull . Ti tolli khoim Raja Bersiong - achi khasgi - zonnik 
nhanvpa tolli , zhoim to aplea sangatan sobit cheddieam - cheddvank ghevn 
nhatalo ani soir - bhoir zayn movz martalo ani thoim anik konnui ailear , taka 
pollevn aple bhoiankrut dant vichkitalo ani ti bhirant dakhovn tankam 
poisaitalo . Hea dongra tengxer chomotkarik dekhave dixtti poddttat , zantunt 
pachvim - char xetam - mollam ani Langkawi ani Penang zunveam bhonytonnim 
khellttolim nillea doria lharam , jim ek mond mhonvall ani thondd - xitoll 
dheanost bospachem vatavronn toiear kortat . Lagsaruch renvall vello patllil'leo 
zhoim bhonvddekar lharam fenner angar ghevn nhatale , penvtale ani folleam 
xiddam ghevn ' surfing ' toxech doriantlean her khell - kridda kortale . 


Langkawi ani her zunve - 
Tea dongrar savn , zaka Hindu - Boudh kallar povitr mantale , to Langkawi zunvo 
ani her Pulau Bidau , Pulau Telur ani Pulau Songsong nanvam zunvim sam’kim 
lagsar asa - xim dixtti poddttalim.Kaim ganvam nanvam utram - ni Purtugez 
xim distalim . Dekhik Taman Rekreasi Tupah , Produkl , Nelayan - Bharoti 

Nilayam ; Hotel Novotal jem nimannem utor ‘ novo - tal'l'hea Konknni utra 
sarkem distalem . Sungai Pettani xar Sungai Bhujang , he nhoim - eche deger 
boslam . Bhujang Dengnna / Galli lagsar Sungai Merbok urta ani thoim amchea 
Goenchea bhaxen doria - kodden ghe mhonnun ifi ( mangroves ) ranam bhorleant , 
zantunt kaim oprup zhaddam ani nustem mon’zati jiel'leo mellttat , ani 
man’gim , kul'leo , sungttam , divodd - baim , tolle - baim kuchkuchit ritin 
samballil'le bhaxen buchbuchtat . 


Tantlea Langkawi zunveak vo Pulau Langkawik dontkotham zunvo mhonn 
vollkhotat . Melaka Straits vo Melaka doriantlea noveann - nnoi zunveam 
punzuleantlo ho sogleant vhoddlo zunvo . Taka sabar krutt vorsam itihas asa 
mhonnttat . Hea ani tachea sangatan axil'lea zunveanr kaim oprup khoddpa 
fatram bandavolli toiear zavn aileat jeo kolponek pakham futt’ttun 
soddttoleo.Thoim sobit vello patoll’lleat ani tanche degenr pachu - nillim 
lharam ievun fenner usllavn apttotat . Kedah Vorsam - tarkhavolli promannem , 
sollavea xenkddeant khoim Rum ' desa Raza Salomanvan eke Chini kunvri 
sangatan vochun tika aplea ganvghora haddpak Raja Merong Mahawangsak 
dhaddil’lo , kiteak tea razalo put tiche lagim logn zavpacho aslo . Garudda , he 
rakhexi ghonnin , ti kunvor thoim ailear , aple sot’tek bada iet mhonnun ievzun , 
Chinak vochun tika ukhlun vheli ani tea vellar kunvrik ani tiche chakornik 
Langkawi zunvea vele eke dholint lipoilim . Raja Merong aplea sangatan 
Rumantlo kunvor - nhovro ghevn vetli tarvamvoll SriLanka pavta mhollear , 
Garuddan tancher zompoi marun khoraien ghuri ghali . Itle mhonnosor Raja 
Merongan aplo dhonnu ani tantle bhale eka rakhexi - suknneant rupantoraile 
ani tea chomotkarik suknnean Garuddek dhanvddaili . Magir , jen'na tanchi 
tarvamvoll eka zunveak lagli , Garudd - an porti ek favtt tancher ghuri ghali 
ani te tarvamvollicho dana - dhispott kelo . Punn hea zhuza - zonvzallantlean 
Ruma - cho kunvor - nhovro panniantlea lharam naddear vochun tea Langkawi 
zunvear poddlo ani taka te kunvrile chakornin vattailo . Magir tim tigaim 
zannam aiz Gua Cerita mhonn vollkhotole eke dholint lipun ravlim . Rum ' 
raj'ea Raza Salomanvan tankam sodun kaddun Chinak haddpak anik ek 
tarvamvoll dhaddli . Tankam ghora haddun , razan tanchem logn lavn ghetlem . 
Itle mhonnosor Raja Merong aple suvadhin ani zotnaient dovril'lea kunvrachi 
vaspus korit heddot bhonvot aslo ani to taka mellona zal'lean , tannem tachi 
sudh soddun dili . Magir to Merbok Nhoim - e tondda sam’kar apli tarvamvoll 
ghevn ailo ani to vatthar taka mon - bhulainno lagil'lean , to thoinch tarva - velo 
utrun dhodder ailo . Ani oso to Kedah raj’eacho poilo raza zalo . Hi kanni 
thoincho lok mitt - mirsang lavn sangta . 

Langkawi Zunvea dhodd'ddottttolem kalliz mhollear Kuah nogor . Tichea 
Jetty Point dhokear lok utortat . Padang Hangus mhonnttat tea Kuah pasun 
bara kilometr pois Makam Mahsuri mhollear Mahsuri Makbara vo Thoddgem 
urta . Hangasor danddea - konddeancher bosoil'lea eka poromporik Kedah 
lankdda - ghora nomune pollenvk mellttat . Tachea bhitorlea bhagant Mahsuri , 
hea rajpuruxa kallar jeo kodelam - mezam mustaiki ani vostu ten’na lok 
upkaraitale teo manddun dovorleat , jeo bhonvddekarank bhov oddlainneo 
thartat . Jetty - dhokea sam’karuch ‘ Dataram Lang ' mhollear Ghonni - Chovk 
urta , zhoim eke bagint ek vhoddlo - vorixtt tambso - sanvllo rakhexi Ghonni 
cho Putllo bosoila . Ho putllo Langkawi , hea utracho protik - rupan aromb 
dakhoita , kiteak Langkawi mhollear tanche bhaxen Tambddi Ghonn.Ratcho 
ho chovk lokhlokit bijle - diveam - nim pettoitat ten’na bhov’eo xrungarit sobit 
dista . Tea chovkant tollieo , rongbhumi , khanavolli ani hea zunvea veleo 
mukhel - oxeo dontkotha chitr - rotha rupan vevostit ritin manddun lokank 
dakhoitat . Hangasor poxil'lea man'geam kondd toiear kelam zhoim atth - ek 
hectare zom'nicher ek hozara voiruch man'gim uzvaddan lokhlokhtolea 
chikchikit chiklan addvim - udarim lonyddotat . Thoim eka kondd'ddulant monis 
man'gea lagim spordha - kosrot korta . Tea zunvear axil'lea eka Air Hangat 
mhollear Hun’hunit Udka ganvant kharea udkacheo gorma - gorom ' zhori 
vhanvtat , ani thoim batik ritichim chitram , kuih vo poromporik kek 
lankddacher thapun kortana ani her sthanik khell - kridda pollevnk mellttat . 
Voir sangil'lea Gua Cerita mhollear Kanniam Dholint pornnim kotravpam 
dixtti poddttat , jim Korana kav’ea - vollim bhaxen distat . He dholi kodden 
vochpak ek tis minuttanchi botti - poinn korun , lankddachi nisonn ghevn te 
dholi tondda koddem denvchem poddtta . Tichea bhitorlea paddsam - velean 
stalagmites ani stalactites xirvolleam - sarkeleo humkollttoleo matie - udkan 
gollil'leo khambeam - bandavolli lambun denvtat . 


Lagsaruch Pantai Cenanga xitoll bhonvtonnent Underwater World Langkawi 
mhonnun ek udka - jivsall vo aquarium toiear kela . Tantunt panch hozaram 
voiruch nustea ani her doria pranneam prokaram - zatim poti aspavtat , zoxe 
doria - ghodde , nokhetra - nustem ani xinva - nustem . Eke pondra minuttam chalik 
laglear ek kanchechem kel'lem bhuim - ear adolltta , zhoim vhoddleo - vorixtt 
morieo , rakhexi kansoieo , vagollim , ‘ moray eels ' ani rakhexi " groupers ' 
fosfoxit fenner soddun voir ufevn ietat.Tache lagsar ek Tandllam - Muzev vo 
adim tandull kanddun , asddun kaddpachim upkornnam upkaraitale tanchem 
pornnavolli - ghor kelam . Telaga Tujuh mhonnchem “ Sat Baim - ieo ' ani to 
khorem mhollear ghosghoxit vhanvtolea ghogheam punzulo , je sat ustun 

kaddil'lea soimbik zhorim - ntlean futtun upzotat ani voir thavn 91 metr sokl 
poddun , datt kuchkuchit ranantlea zhaddam - zhompantlean suria - kirnnan 
chokchoktolea jivont ghoghoxeam - nim vhanvtat . Heach Datai vatthara lagsa 
anik ek Temurun Ghogho fosfosun ieta . Dekhun hanga bhorpur udka purvotto 
lokak favo zata . 


Kedah Raj'eo - 
Kedah raj’eo ‘ Malaysiacho tandllam - xita kanso ' mhonntta tea Perlis dhorun 
tachea poros vhoddlea vattharant aspavta . To bhovuch sobit rosroxit pikall 
zom’ni desantlo vantto , zo pachve - char bhonvtonnent fulara soimban 
opurbaien revddavn ghetla . Kedah - chi dhortori sapatt mhonnpa sarki , ani 
tantunt bhata - xetam - nim rombil'le ‘ kampong nanvan vollkhotole poromporik 
ritim - chalim ganv ximpddun opurbaien bosoileat . Malay bhaxent tea bhata 
xetank ‘ paddi ' mhonnttat . Ghoddie Inglezintlem ‘ paddy ' tannim hea bhata 
xetamvollik poddil'lem nanv apnnailam zait . Hea vattharant ruchik nodrent 
bhortat tim pachvim - char rosroxit bhata - xetam , zantunt nettovn bosleant 
Malay jin'sam kolechim khaxelim ghoram , halte - dholte narl - ditle ani birla 
madda sarkele herui madd , sthanik foll - rukh - zhaddam ani voir - sokol patllil'leo 
lusluxit pachveo - char dongor - dongurleo . Thoincho lok zo ankddean dha - ek 
lakha astolo to chodd korun Malay vonxacho khoro , punn , barkaien pollelear , 
tantunt misoll zal'leo Thai vo Chini purvozam kurvo - khunno tanchea 
mukhkomllar udevn ail'leo zollkhotat . Hea raj’eant heram raj’eam poros 
vegllem kamachem vella - potrok cholta . Sorkari kocheri Sukrara disa , zo 
Musolmanam povitr dis mantat , bond dovortat . Son’vara disa kamak ordho 
dis mantat ani Aitar kamak akh’kho dis mhonn sogleam sorkari ani khasgi 
zonnik kocherim ani dukanam - nim pallttat . 


Kedah raj’eant atam noveo ievzonneo vevharant haddttat . Ud’deg , dhondo , 
ani atam tannim bhonyddekaram khatir khaxeleo sovloti toiear korpak 
ievzonneo ankhleat . Alor Setar , Kuala Kedah ani Sungai Pettani , hea suvatam 
ni ud’degik vosnnuko ubeo zavpak lagleat . Bhonvddekaram khatir mhonnun 
adim jhemel’lo zunvo Langkawi zagovn fulovnk sogle ritim - nim nettovnk 
lagleat . Fuddlea vis vorsam - ni Kedah raj’eo vhoddlem ud'degik kendr zavnk 
ievjita ani te promannem te dixen tharail’lim pavlam martat . Heach hetun , 
thoim Malaysiantlo poilo Kulim Hi - Tech Park bosovnk kam’borench fuddem 
chol'lam . Tea bhair sogleo gorje vostu jeo mullave ud'degik boskek zai 
poddttat , teo mhollear roste , bijli , ieradari , udok - panni , hem soglem ektthaim 
haddun toiear korpak ani adhunik ritin bandcheak pod’dhotxir barkaien thoim 

nettan vavurtat . Tosoch akh’kho Malaysia des 2020 vors ieta mhollear ek 
udorgotik pavil’lo des zanvk anvddeta ani toxim kaim tharavik kamam ani 
gozali to nischit dixen ievzonnent haddun vevharant ghalunk lagla . 


Anik Bhetto - 
Bhujang Valley - intlean ailea uprant jevonna vevosta “ cafeteria ’ - ant vo 
videapittha khanavollint kelea mhonn mhaka sanglem . Ten’na ioga - iogan 
mhonnunk zai , hangasorui anik ek Konknni ulovpi monis mell’llo zo khoim 
Goem videapitthant thoddo temp kam’korpak ail’lo . To Dr.G. Nagendra Prabhu 
nanvacho Karnattakantlo , lamb - rund , goro - pitth , thoinchea ‘ Applied Sciences ' 
mhollear upkarail'lea vidneana vibhagant , ' bio - technology’hea jiv - tontrxastr 
khateant , Asst.Professor of Biotechnology mhonn vavurtalo . Ami khoxien 
ani pott - bhorosor apulkaien Konknnintlean uloileanv . Ten’na taka hanvem , 
Vasco da Gama - cho ugddas kelo jen’na to Bharotantlea dokhinn - ostomte 
Malabar doria - dhodde - velea Calicut xarant poilech favtt pavil’lo , ani Monsaid 
nanvacho Tunisiak thavn ail’lo thoincho eklo Musolman vepari , aple Purtugez 
bhaxe - sarkele lagxil'le ten’nache Castelhan / Spanish bhaxent tache lagim 
ulonyk laglo , dekhun taka kitli khoxi bhogli , toxem mhaka zal'lem . Thoim 
hajir axil'leank ti bhovuch movjechi gozal lagli . Toxench mhaka Maxim ani 
Prabhuk mell’llea uprant zal·lem henvui tankam sanglem . Thoinche xikovpi 
hem aikun bhovuch dhadoxi zale ani Konknni vixim odhik mhaiti magum 
lagle , ji tankam hanvem vhodda khoxien ani khotkhotean dili , ji amchea 
dogaim Konknni ulovpi mon’xank bhovuch mana - bhovmanachi tharli ani te 
svobhimanan fulun aile ani te khatir mhaka kallzan thavn din'vasunk lagle . 
Tanchea angapangant obhimanan il'lem mas choddlem distalem ani ami 
sukhavleanv . 


Magir , ratchi ek ' debate ' va huzoti - bhasabhas zal’li . Vixoi aslo : ‘ Culture has 
unfairly shaped the world of the Females ' mhollear “ Bailanсhea Sonvsarak 
Sonvskrutaien oniai - oniticho akar dila ' , zantunt AIMST - videapitthantle xikovpi 
ani xikpi dhorun , dadle ani bailo , hanche don pongodd kel'le . Ti bhovuch movje 
ani bovall - karandaiechi tharli , ji ratichea sadde - dha voram meren chol'li . 


Dezembr - achi tin tarikh , Goenchea Saiba Festa Dis , jea disa Pornnea Goeant 
vhoddlo Festa - Misa dobazo zatlo aslo . Tea nim tan thoim ek khaxelem rongit 
fottvam - chitram - nim sozoil'lem ani moladik mozkuram - nim boroil'lem sabar 
angam Goenche sonyskrutaiechem , chodd korun tantlea Kristi - iogdanachem 
chitr dakhoitolem ugddas - nemallem uzvaddavpache asle , hacho mhaka godd 

ugddas zalo . Mhoje lagchean tannim solla kuddkeam - nim Goenche 
itihasantleo zollkho favo kortolea dekhaveam khatir " Glimpses of Goa 
History ’ -he vixim Inglez bhaxent borovpam magoil’lim ani taktiken tin 
hanvem Goenchean bhair sorche poilim tankam dil'lim . Tem iadostik tea porbe 
disa uzvadda ailam zatlem hem mhaka ievzotalem ani taka lagun hany 
bhitorlean bhurkutt’ttalom . 


Khoddegantt nosto kelo ani Jagdisha vangdda hotelantlo bhair sorlom . Kaim 
sotram - nim vantto ghetlo , chodd korun mhojea ixtta Ravindrana ulovpa ani 
Prof.Ghosha propotra manddpantlean upraxil'le bhasabhaxent , ani prosn 
vicharun ruchik bhasabhas upzun utthoili . Jevonn zanvche poilim mhaka kollit 
zalem ki Viveca Franklin Goem - chean porti ail'li , ani mhaka mellpak ti khoxi 
dakhoitali . He Goenchea Saiba Dakhovnne survatek , ji Novembrache - 21 - ver 
zal’li , Pornnea Goeantlea dobajeant mhaka T.V. - cher raxttrik prosaronnan 
Inglezintlean Doordarshana Sanjeev Thomas - an ghal'lea sabar prosnank 
foddnnixi korun sangpak eka vora poros chodd vell dil'lo .. 


Itle mhonnosor Dzulkiflee angvotim apunn zavn sangunk ailo ki Viveca 
Franklin ail'li asa ani tika atam amcheam - nim bhettum ietalem . Mhaka ghevn 
to aplea kuddant gelo ani Vivecak apovn haddun mhoji vollokh korun dili . 
Vhodda khoxien ami ekameka vollokh korun ghetli . Hanv ek Goenkar he 
ontorraxttrik porixodek khaxelo - amontrit mhonnun ietlom , hem aikun khoim 
ti sam’ki khoxi zal’li . Ami ekameka mull ganvachem vicharil'lem . Ti 
Goenkarn , mullant Kormbollechi , punn Mumboi ani Nagpurant tanchem 
kuttumb astalem khoim.Tinnem fuddem sanglem ki aplo ghov Tamill - bhaxik 
Dr.Stephen Pragasam , apleak Nagpurant voizki xikop korunk ail'lo ten’na 
bhettlo ani tim magir logn zalim . Franklin , hem addnanv tea tempa velea 
Goenkaram bhaxen Anglo - Indiana sarkem dispak zai dekhun , kiteak toxem 
aslear tankam Britisham kallar chodd sovloti ani prodhan'eo mellttalem , tachea 
bapain khoim tem ghetil'lem . Viveca ghoddie sumar pon’naxi kodden 
pavtolem ani angapagan ghoxttpuxtt.Pollelear chukonastana tika Goenkarn 
mhonnttole asle . Nhespant vagpant ulovpant zativont Goenkarn . Survatechem 
ulova - ulovp zalea uprant tea disa mhaka San Francis Xavier - a festa disa Misak 
vochunk zai mhonn hanvem tika sanglem ani zata zalear mhaka thoim Misak 
vhorcho mhonnun tiche lagim maglem . Ti rokddem kobul zali . Punn tinnem 
sanglem ki apunn fon korun te vixim khobor kaddttam . Kiteak thoincho Padr 
Vigar tech San F.Xaviera ‘ dakhovnnek'Goeam gel’lo dekhun tea disa ghoddie ' 
Mis aschem na . 

Magir jevnna vell zalo ani toxech bhajen - kel’lem chicken mhollear soyabeana 
pasun toiear kel’le tore - tore podarth je sam’ke chicken ani mutton ani nustea 
bhaxen legit distale ani chakhunk suvadan sam’ke toxech mull podartha sarke 
lagtale , te khanyk mell’lle . Soyabean - ak hangasor vhoddlem mhotv ditat ani 
tacho bore bholaike khatir gunn poddtta mhonnun hangacho lok tem xistin , 
neman ani nirdharan khatat . Hangasor ghe mhonnun soyabean pikovn kaddttat . 
Jevonn zata mhonnosor kollit kelem ki Malaysiacho Bhovxik Vavra Montri , 
Datuk Seri Sami Vellu thoim manddil'le ‘ sonvskrutik dakhovnn ' - ek ievpacho 
asa . Taka mellunk gelom ani tannem mhaka hea adim 1999 - ant Kuala Lumpur 
ant bhettil'lo mhonnun vollkholo .. 


Anik ek ‘ public lecture ' aikunk vochpachem aslem tem sanje chear vorank 
tharail'lem . Tem mhollear thoim mhozo ixtt zal'lea Mohammad Salim - hachem 
' America and its cultural effect on the world ' mhollear ‘ Amerika ani 
sonvsaracher poddillo tacho sonvskrutik probhav ' . Teach vellar auditorium 
ant Dr.Jayabarathi , hea vhodd zannkarachem ‘ lecture’axil'lean , hanvem thoim 
vochpachem tharailem , kiteak tem chodd mhotvachem ani mhoje ruchichem 
zatlem dislem . Tachem ulovp “ Sixty - Four Arts of the Indians ' mhollear , 
' Bhartiancheo Chovsott Kola ' , hea rosall vixoiacher aslem . Bhov moladik 
hem ulovp amche sonvskrutaient rombil'lem ani tichim pallam - mullam sodpak 
ani sobhemazar ugtadda haddcheak vhodda odhikaran ho zanntto punn tikh 
buddhi - cho khorelo pattangddo mhonnpa sarko zannkar vixoiache sam’ke 
khorik hat ghaltalo . 


Itle mhonnosor Vivecan khoim thoinchea pol’li padr - vigarak fon kelo ani 
Misa khobor kaddli . Tika kollun ailem ki thoim tea disa Mis na . Torui astana 
tanchi igorz dakhovpak apunn mhaka vhortam mhonn Vivecan bhas dili . 
Don’para vellar , chav pielea uprant , tinnem mhaka aplea ghova vollokh korun 
dinvсheak videapittha ispottlant vhelo . To Dr. Stephen Pragasam , videapittha 
ispottlant voiz mhonnun vavurtalo . Goenkaruch koso distalo ani Inglezi 
uch'char , ulovp , chal - cholnnuk sam’ki Goenkaram - chi . Taka konn Tamill 
bhaxik mhonncho naslo.Magir , sanje , tichem ofis somplea uprant , ani amchim 
sotram attapun , tiche gaddient bosun hanv tanchi igorz pollenvk gelom . 


Krist - Raia Igorz - 
Musolmanam masjida lagsar vhoddlea zagear bosoil'le te Krist Rai - ak 
bhettoil'le igorje lagim ami pavleanv . Vastu - xoilint kainch khaxelem 
Malaysian mhonnttolem lokxonn tichea bhailea bandpant tori naslem . Ti 

dhampun asli dekhun tantunt bhitor sorun hea mhotva disa ek bhett divpak 
mhaka mell’lli na . Kaim nozo bhairuch ravun hanvem Goenchea Saibak 
prarthna keli ani thoinchean Viveca sangatan bhovtonnechea vixal vattharant 
bhonvun tancheo vavra imaroti pollevn ghetleo , tantle tantunt ek madrincho 
convent ani sall . Hanvem aikolem ki jen’na Amerikent Setembrache 1lver , 
2003 , World Trade Centre bomb ghalun konsllavn uddoil'lem , ten’na soglea 
Musolman sonvsarant maramari zal'leo , ten’na hangachea kaim on’naddi 
lokam - ni hi igorz Kristany zal'lean , thoinche lok Amerikan - dharjinne 
mhonnun goir - som’zun korun , ti lasun uddovpacho proitn kel’lo . Sotork zagrut 
ravil'lea igorje zallvonddaram - ni ani thoinchea lokam - ni tika uzo lavpachea 
ietnantlean vattail'li . Oxeim kollun ailem ki hea desant Musolman soddun 
heram dhormachea lokank aplo dhorm pallpak ani tacho prosar prochar korun 
patllavpak mekllik na . Chodd korun Kristi dhorma lagim ievpak ievjitolea 
Malay lokak zalear ti nikhalus na . Kristi zanvk sodtolea Malay lokak soktichi 
ani khoraiechi piddapidd favo kortat mhonnun koll’llem . Toso konneim proitn 
kelear , porto Islam dhormant khoreaninch ‘ ghor - vapasi ’ korun haddttat . Anikui 
kollun ailem ki lagim axil'lo madrincho to convent sorkaran aplea tabeant 
ghetil'lo ani madrink thoincheo dhanvddail'leo.Torui astona , mon’xache 
khasgi zonnik itsek konnench addainozo , hem zal’lean , Penang xarant khoim 
unnem mhollear nnoi tori Malay lok asat je lipchoriam Kristany mhonnun 
jietat , zoxem Chinant oixim lakh lok lipun - dhampun ho dhorm ' pallttat . Torui 
apunn svotontr mekllike des mhonn Malaysia raj’eokorte sonvsara mazar miroitat . 


Sonyskrutik Rat - 
Vivecan mhaka magir sanz zata mhollear aple mottor - gaddient ghevn hotelant 
pavoil’lo ani ti gel'li . Magir nhanvun dhuvun hanv sanje dobajeak vochpak 
toiear zalom . Khorele Bharoti xoilin hanvem anga - khandak kurta ghal’lo ani 
taitt fitt kallxem kalsanv nhexil'lom . Hany hotela sokoilea panvddear ietam 
mhollear Jagdish tharail'lea vellar thoim pavil'lo . To mhaka ‘ Sonvskrutik 
Rat ' vo ‘ Cultural Nite ' he kariavolli khatir vhorpak ail'lo . Poilim mhaka 
“ cafeteria ’ - ant jevnnak vhelo , zhoim mhaka Dil'li videapitthantlean ail'le 
mhoje ixtt professor bhettle , ani tem jevonn korun zalea uprant , tannem mhaka 
tea bhagant , zhoim Bharotant axil'le bhaxen distalem , laginch Sikh - am ek 
gurudwara aslo ani lagsaruch ek Hindu devull aslem , zhoim puja choltali , 
thoim pavoilo . To vosro mhollear Beng Siew Hall , Pekan Lama , Jalan Kuala 
Ketil , Sungai Pettani xarant urtalo . Hi Bhartianchi biradda bhagachi vosnnuk . 
Poilea bankanr tanche vhoddle fuddari asle ani thoim mukhel soiro mhonnun 
Montri Dato ' Seri S.Samy Vellu ail'lo . Tannem mhaka bhitor sortana hottkilo . 

Soglem nettoil'lem hem sobhaghor zhogzhogit distalem . Drs . Rajakrishnan , 
Ambikaipagam , V.G.Kumar Das ani Marimuthu , hanche vangdda mhakai 
bhitor kaddlo . Donui kuxim - nim saddi - nhexil'leo ani kensam khompeant 
fulam - har mallil'leo ani bhangra - xingran bhoril'leo cheddvam - bailo amcher 
fulam xinvor marun ievkar ditalim . Fuddlea podd’ddea voir vhoddlo toktto 
‘ Cultural Nite ' mhonn boroil'lo.Hanvem eke fuddle dusre rangent mhoji suvat 
ghetli . Mhoje vangdda Dr.Crasta aslo ani ami dogui Konknni uloit suttle . 
Sami Vellu machier gelo ani heram borobor tannem aplem ugtavnnechem 
bhaxonn kelem . Dr.Rajan taka nomllaiechi zap dili . Rokddem zalem . 


Kariavolli survat zali ti eka ‘ Bharatanatyam ' nach - gaionan and magir Malay 
Joget ani Chinese Fan – hea Chini allnnea nachan . Magir te kariavolli ek ek 
nog machier ailo . Chodd - xe nach ani gaionam Bharot - antlea vegvegllea 
bhagantlim , chodd korun Punjabi bhangra ani Tamill , jea don somazam monis 
chodd - xe Malaysiant kamak asle . Tea bhair Thailanda nach , toxech Malaysia 
ntlea sabar lokam - somudaiam nach ani her kariavolli zaleo . Tantunt ami 
Goeant nachtolo “ corridinho ' sarkelo Purtugez nach pollevn mhaka ojap 
dislem . Magir kollun ailem ki to nach Melakantlean ail'lea tornatteam - nim 
machier haddil'lo.Ugddas ascho ki Melaka vo adlem Malaca , hem xar - nogor 
ekdam kitlim - xinch vorsam Purtugezam tabeant aslem . Te mixr vo tanchea 
rogta monis nustem marpa eka vaddeant vo lhan kheddeant ravtat , zachi khobor 
dusrea bhagant ietli , zhoim hanvem 1999 vorsa Kuala Lumpur - ant gel’lom 
ten'na bhett dil'li.Punn anik ek nach zo Kadazan nanvan vollkhotolea kaim 
jon - zomati Kristany lokam - nim kel’lo , to bhovuch oddlainno utorlo . Magir 
modim bond korun , visov divn , kofik mandd ugto kelo zhoim khajim ani 
sakor - undde khanvk mellttale ani hun hunit cha - kofi pievunk favtali . Thoim 
Maxim ani hanvem amchi tan - bhuk marli . Magir kariavollichea dusrea 
ordhant , Malay , Chini , Sabahan , Sarawakian , Flamenco , Egyptian belly - dance , 
Latin American nach , Greenapple ballet nach , Siamese , Hawaian , Inglez gitam 
ani nach machier aile . Ti kariavoll modian ratir sompli . 


Dezembra 4 tarkher , kaim sotram ani propotram boskank gelom . Ek zannkar , 
Dr.James Ongkili , Kadazan zomaticher propotr vachtalo . Punn to mhaka 
bhettun ulonyk mellche poilim bhair sorun gelo , kiteak taka khoim dusre 
kodden eke porixodek Korea desak voch'chem poddlem . Tachea propotra ek 
prot mhaka magun ghetli . Magir chav pievn ani follar khavn , ek ' public lecture ' 
aslem tem vhoddlea Auditorium - ant dovril'lem . Tin'sanam chear vorancher 
T.Selva nanva grosth vastu - sastracher ulovp divunk ail'lo . ' -Vastu Shastra 

for harmonious living’mhollear susongitaien jievpa khatir Vastu Sastracho 
upeg ho ulovpacho matheallo aslo . Vastu - sastra promannem ghor bandlear , 
vegveglle randche , nhidche ani bosche kudd ani daram eke khaxele suvater 
ani tannem sangil'le dixen dovorlear , monis iexosvi zata , oxem tannem dekhi 
divn sanglem . Tem sogleam - nim chit ' divn aikolem ani ulovpeak xabaski dili . 
Kulgurun tache vixim magir uloilem ani apunn ubo asam to zago vastu - xastra 
promannem onukul vo favracho asa mhonn apunn som’zotam mhonnun vinodi 
utram - nim aple khaxele godd ritin sanglem . Punn tantunt kiteim bandtana 
chuko urleat zalear teo nove imarotint veta ten’na sudharum - ietat mhonnun 
aplea khaxelea miskil hanxean bhas dili.Magir , sanje sov voram sumarak 
hany Viveca - sangatan tiche gaddien tichea ghora - biraddak gelom . Thoim 
Dr. Stephen Pragasam , ticho ghov mhoji vatt polletalo.Bhurgim bhailea desant 
aslim ani boreo nokreo kortalim khoim.Thoinchean ami Igorje Misak 
vochpachem tharail'lem ani tanche gaddient bosun ami bhair sorlim . 


Sungai Pettani Igorjent - 
Krist Raia igorjent ami tigaim sanje sat voranchea Misak gelim . Mis Inglez 
bhaxent aslem . Thoincho Kristany lok chodd - so Chini , Bharoti – Tamill ani 
Malyalli – thoddo - so uril’lo Luso ani Anglo Indian . Igorz bhorun vot’tali 
punn vevostit bankar bosun thondd - xant ani zag naxil'lea lokan sukhavtali .. 
Ami bhitor sorlim ani fuddem vochun amchi boska ghetli . Soglo lok amkam 
nodor vollun dolle dollech polletalo . Tannim hea vegllea somazam ekcharachi 
bori sangodd ghal’li . Mukhel padri , Fr. Andrew Manickam , zo Franciscan 
dhorm - songha motthvaxi , sodancho padri Goeam gel’lean , Mis sangtalo ani 
prarthona zori Inglezint kortalo , torui her vachpam ani gaionam Chini ani 
Tamill bhasam - nim zatalim . Nanva velean to padri Tamill bhaxik distalo . 
Vevostit ritin ani xistin Mis zalem . Duddvam dhorm - dan don favttim zalem , 
eka karonnak ani portem dusrea eka karonnak.Oslem prokoronn hanv eke 
igorjent poilech favtt zal'lem dekhtalom . 


Mis somptokuch padri lob kaddun , kalsanv ani khomis ghalun bhair lokak 
mellunk ailo . Viveca ani Stephen hangachim mhotvachim nagrikam zal'lean , 
tankam to khasa bhettlo . Tannim mhoji taka vollokh korun dili . Hany he 
ontorraxttrik porixodek mukhel ulovpi mhonnun ailam dekhun to bhov khoxi 
zalo . Ekle Chini zoddie lagim mhoji bhett korun dili . Uprant ek goro - so dadlo 
ailo zo sangtalo ki apli avoi Purtugez vonxantlean upzol'li . Tachem addnany 
Harriot axil·lem , jem bapai - koddlean ghetlam zatlem . Ek Filipina cheddum 
mell’llem ani anik eklem jem Chini dadlea lagim logn zal’lem . Hanga zaitim 

Filipina cheddvam kam ’ korunk ietat ani Kristany zal'lean , ken’naim Chini 
dadleam lagim logn zatat ani hangach ravtat . Kiteak hanga ravil'le Chini lok 
chodd korun dhorma babtint matxe gondollant poddleat . Hangasor Penang 
xarant chapun ietlim kaim nemallim mell’llim . Tim mhollear zaitim - panam 
axil'lem Herald ’ nanva Katolk nemallem , toxench Singapore - antlean bhair 
kaddttolem ‘ Catholic News ' , tech bhaxen zaiteam panam - chem ani sobit ritin 
chitram - bhorit chapil'lem . Anik ek ghorchem - oxem Saibinn Maink ubar patt 
ditlem Newbec mhollear New Becoming Christians , hem novsornnent ail'lea 
Kristanvanchem , hea ortha ani tea matheallea ek rongit chitram - nim bhoril'lem 
nemallem pollelem . 


Magir thoinch ‘ Krisrama ' Kendrak bhett dili , zhoim ek Chini zoddi kam 
samballttali . Vivecan apleim iogdan hea kendrant dil'lem mhonnun koll’llem . 
Dogam Chini cheddvam dixtti poddlim jim igorjechea her kariavollim - nim 
vhoddlo bhag ghetalim . Magir Viveca ani Stephenan mhaka eka Chini ugte 
khanavollint jevpak vhelo . Bhair bosun thoim jevchem poddttalem . Ani dotor 
zal'lean taka thoim khub man ditale . Poilo prat haddlo sop ani tantunt masache 
kuddke ufetale . Magir xit ani tantunt kitem tori zollkhotalem ani magir il'le 
kombie masa kuddke . Punn jevonn matxem dhaba - ritin oxem onnbhovlem . 
Punn koxai bhaxen tem khavn kaddlem . Magir mhaka tannim Sungai Pettani 
mhojea M.S.Garden hotelant pavoilo . 


Dezembra panch tarikh - To dis aitar . Boro nosto kelo ani bhair sorlom . 
Jagdish samko vellar ail'lo . Dusrem “ keynote lecture ' aslem teach mukhel 
‘ auditorium ’ -ant , zhoim mhojem hea adim poilem zal'lem . Tem divpi ek Malay 
ghrosth , manov - xastrantlo zannkar , Professor Wan Zawawi Ibrahim , nanva 
velean Chini - Malay mixr rogtacho - so lagtalo ani toso distalo.Tannem 
sonvsarantlea vhodd vhodd manov - Xastreancho ul'lekh korun kaim siddhantik 
gozali sangleo ani tanchea sangnneam utare kaddun sangot gelo . Novem 
aplem - xem khaxelem kainch dilem na , oxem mhojea sarkelea ani heram 
somazxastri manov - Xastreank dislem ani mhojea sangatan oxem ievzupi sabar 
zann sombondit somajik vidneanik kxetrantle ghrosth thoim hajir asle . Punn 
amchea Bharotiank , sodam bhaxen atmhinnponna bhavna ballgitoleank , 
tannem vhoddlem bhaxonn kelem - xem dislem . Taka bori xabaski favo zali . 
Mhaka to uprant bhettlo ani ami ekamekak amchim vollokh - divpi karddam dilim . 


Porto mhaka tea bhitorlea canteen - antlea kuddant ‘ farewell lunch'hea nirop 
ghevpa jevonnant vantto ghevpa khatir apovn vhelo . Soglea lokak naslem 


Bhaili - Udenti Bhonyddi 

34 
hem jevonn , zoxem kariavolli - vella - potroka promannem distalem . Mhaka , 
Prof. Wan - Ibrahim , Prof.Helen Nair ani ticho ghov , James Bonney , adlea Ceylon 
va SriLankentlo Dutch - bhurgeram vonxantlo Anglo - Indian distolo unch ani datto 
mottho chartered accountant , zo apnna angant Purtugez rogot asa mhonnun amche 
mukhar thoim obhimanan davo kortalo , Kulguru Kumar Das ani tachi ghorkarn , 
Dr.Ambikadevi , ani Dr.Rajakrishnan bhitorlea mezar bosun aslim . Jevonn 
mochmochit nustem ani kombie mas . Magir - so jevonn somptear dakham - soro 
haddlo . Tem khotkhotea fenno usllavn soddttolem ‘ champagne ' . Tacher boroil'lem 
aslem ' Asti ' . Mhaka vicharlem hem kitem kai mhonn . Tannim orth lail'lo ‘ asthi ' 
mhollear ‘ mel leak lasun zata to gobor'jem opxokuni thartolem aslem ani sam’kem 
aiog’eo . Mhoje lagim vicharlem ten’na hanvem sanglem ki ‘ champagne ' mhonntta 
tea Fransa - chea tea nanva kxetrant roil'lea dakham ros kaddun kel'lo to fennea 
soro . Punn tanche lagim thoim axil’lo to soro zalear Italiak Asti nanva bhagantlea 
xetam - nim urtoleam dakham - molleantlean utpon’n kel’lo zanvk zai . Hi mahiti 
tankam samki novi lagli ani ti aikun te khoxal zale . Sogleancho upkarbhorit nirop 
ghevn hanv koddsorlom . 


Teach don'param , jevonn zalea uprant , Vivecak ofisant mellunk gelom . Ten ' na 
anik ek tornattem thoim kam ' kortalem tachi tannem mhaka vollokh korun 
dili . Tem mhonnttalem ki apnnali aji Goenkarn punn atam heram lagim logn 
zavn tim anik Goenkaram urunk nant ; punn torui apleacheant dhikem - bhor 
zany kaim nozo , Goenkar rogot asa mhonnpacho tika obhiman aslo . Tem 
tornattem Vanessa Daniels nanvachem , jem gorxem Goenkarn distalem . Tenvui 
thoim Viveca poros sokoilea panvddear xikoitalem . Viveca mhoje lagim 
Penang xarak bhett divpachi toieari korche adim aplem thoinchem kam ' attapta 
mhonnosor hanv tanche pustok - gronthaloient gelom . Lhanxich gronthaloi ani 
thoim vochun famad Afrikan borovpi Ngugi Va Thiongo - chi supurlea - akarachi 
punn vhodd manil'li ‘ Things Fall Apart'hea nanvachi hache adim hanvem 
Prof. Peter Nazaretha koddlean aikol’li kadambori vachun kaddli . Mhaka 
vhoddli - xi disli na . Kristany dhorm Afrikent ietokuch , tacho ani tanche mullave 
sonvskrutaie modlo songorx il’lo - so dakhovn dita . 


Penang - antlean Bhonyddi - 
Magir Viveca aplem tea aitarachem ordhea disa kam’sompovn , ordhea disa 
sodd ghevn , apli gaddi ghevn aili . Tinnem mhaka Penang xarant vhorun 
dakhoitam mhonn utor dil'lem . Sapott - ram'jevonn ghevn bhair soril'lean 
ani mhaka don’param nhidechi zanknni marpa sonvoim asun , mhoje dolle 
jhement lott’ttale . Torui Viveca gaddi cholovpak pattangoddi.Tika nhid aili 

na , dekhun mhaka soroll turturit gaddient dhanvoitana ti apli gozali marit 
geli . Gormecho don'parcho vell . Rokrokit vot poddun angapangak uzo 
pett’ttalo . Penang Pula - velean dhanvtana , donui kuxim - nim lhan - lhan kallsar 
pachve - char zhaddam - ranambhorit zunve dixtti poddttale ani tankam tenkun 
kharveam - che lhan rongan chitaril'le ponell vo anik matxim vhoddlim 
vhoddim ani mottor - bosoil'le rampovnn - oddpi maknam trawler nangor ghalun 
asle . Vhoddlo pul hupun ami unch imarotim Penang xara zunvear pavlim . 
Thoim vhoddleo vhoddleo imaroti mollbak tenktat - xeo distaleo . Roste lamb 
rund ani lozam - dukanam nitoll - borim manddil'lim , zhogzhogit Chini Malay 
ani Bharoti chitram - toktteanim sozoil’lim . Ami Penang xarant bhitor sorlim 
ani poixe farig korun tikett kaddun gaddi ‘ parking lot ' - ant dovorli ani Penang 
xarantle kaim mukhel dekhave ani ek vhoddlo - xe vostum - bhanddar sodunk gelim . 


Penang zunvo mhollear sabar sonvskrutaiam ani dhormam mellgor mhollear 
zata . Zorui atam thoim noveo - tal'l imaroti ani her bandkam ' zopzopit vegan 
chol'lam ani tea xarak bhovuch fuddaril'lem ani adhunik rup ievunk laglam , 
zalearui adlea kalla sonvskrutaie girestkaien bhoril'leo khunno azun ubeo 
urleat . Tea kallar Melaka udka - panniam - punzuleant Penang xar ontorraxttrik 
vepar - dhondeant bhorbhorattik pavil’lem.Taka Udenti Motim mhonn 
vollkhotale , zoxem amchea Goem xarakui hem vortea - mola birud lail'lem . 
Penang zunvea ani vhoddlea xara rajdhani Georgetown , zhoim thoinchem 
proxason ani vepari bazarpett bosoil'li . Thoim itihasik mhotva imaroti zaiteo 
ximpddun poddleat . Tantleo kaim imaroti adlea oxir sorpallea rosteam 
bhitorlea bhagam - nim lipleat . 


Aichem Penang mhollear zaitea lokam probhavantlean itihasa chokrantlean 
voir - sokol zavn gel’lem xar ani zunvo . Thoinchean adlea kallar Bharoti lok 
ani tanche bollixtt raza ani girest vepari ievun ek fulti - folltti sobh'eotai tache 
ut’torechean dovrun gel’le . Uprant thoim Purtugez , Dutch ani magir British 
ievun gele , je sogle mukhelponnim ail'le te mosalea - jinos ani mannkam 
motiam sodcheak punn magir thoinchea tea vepar - dhondeant misoll zavn 
urle.1786 - ant British East India Company - cho Francis Light nanva 
zallvonnddar -hannem ten'na - chea Kedah Sultana - n apleak ' Pulau Pinang 
vo Supari - fofllam Zunvo dinvcho mhonn fuslailo . Oxem mhonnttat ki Light 
aiz Esplanade asa tea zagear tea zunvear denvlo ani bhonytonne ranant khoim 
tannem aplea mon’xam - nim bhitor voch'chem , hea hetun bhangra nanne aplea 
nalliam - nim ghalun xevttun marle . Ten'na tannem tea zunveak Prince of Wales 
Island mhonn nanv dil'lem ani thoim vosnnuk bandun ail'li tika Inglez Raza 

George - III - hachea nanvan Georgetown nemil'lem.1800 - vorsant Kedah 
Sultanan aplea tabeant axil'lea mukhel bhagachi anik il'li zomin Inglezank 
dili , jichem Light - an ten’nachea Bharota Rajpala nanvan Province Wellesley 
mhonn nam’koronn kelem . 1832 vorsant Penang , Singapore ani Melaka 
dhorun Straits Settlement - hea punzulea vantto zavn ailem . Ten'nachean tem 
fulun follun ailem ani mosalea - jinos , chav , Chini - matie vostu ani lugtta vepar 
dhondeachem vhoddlem ani hispa - bhailea faidea kendr zalem . Xembor 
voiruch vorsam tem Britisham khala tanchi vosnnuk mhonnun urlem . 1957 
vorsa taka svotontrtai favo zali ani novea Malaya federation - achem tem ek 
vanttekari raj'eo zalem . 


‘ Penang Superstore ' mhollear tea xarantlo sogleant vhoddlo vostum 
santto . Tantunt sogle torecheo vostu ektthaim haddil'leo , angavlim - kopdde 
dhorun teo khavpacheo vostu , kens marpa dukanam ani ice - cream parlour 
ani fast food ani bhangra - vosti dhagine meren . Bharotantlean , Chola , Pallav , 
Pandya ani her sam’raj’eam choltalim , tea kallam - velean iet ravil'le noksud 
kuxoltaie xett - karagir mathear ani anga - khandear ani hata - bottar ani paiank 
legit ghalpa - mallpa allkhea - villkhea akara - olonkaram bhangra - vosti toiear 
kortale . Bhartianchim raj’eam sam’raj’eam Bharota - bhair pavun dokhinn 
udent Axient apleo vosnnuko ani rajvottki bosovn zalea uprant , thoinchean 
te vepari ani xett - karagir hea bhagam - nii pavil'le ani aplea dhondeant bhovuch 
faidean tortortale.Magir , jen’na Islam dhorm hea bhagant pavlo ani tea 
dhormant monis - rupam bhangra - vostint dakhonyk zaina zal'lean , tea zagear 
fulam ani bhumiti chitram bhangra - vevharant ievunk laglim . Tantunt 
Musolman protik ordh - chondrim’ani kaddi bhitor sorli . Chodd korun , kaim 
kanantleant lhan kaddi ordh - chondracher bosoil'li astali ani thoinchean ek 
nustem and motiam punzulo hum’kollttalo . Bhangor , rupem ani jade - int lhovu 
lhovu moladik ani ordh - moladik fatul’leo bosonyk lagle . Chovdavea xenkddea 
pasun China thavn thoinche vepari Dokhinn - Udent Axiek ietale ani Melaka , 
Penang ani her Malaya bhagam - nim ghor korun rayle . Tannim sthanik bailam 
lagim lognam zoddlim ani thoinchi sthanik rit - rovis apnnaili ani tanchea lognam 
bandpasantlean upzol'le pillgek Peranakan vo Baba Nyonya mhonnttale . 


Ho Peranakan nanvan vollkhotolo lok ekonnisvea xenkddeant sam’ko 
bhorbhoratti tengxer pavil’lo . To bhovuch khorchik , vechik , udar ani lhoi 
lutt mostin ani thattamattan jietalo . Ten'na chodd korun tanche koddlean 
jin'sanvar bhangra - vostink vhoddli magnni ietali . Chini , Malay , Bharoti ani 
Evropi probhav axil'le nokxen kantoil'lea bhangra - xingrak chodd mol ail'lem 

ani magnne promannem tanchea bailank dhadoxi korpak avhan manun zai 
tosleo vosti toiear zataleo . Heo xoili ani rupam thoinchea vegllea vegllea 
itihasik karonnank lagun vevharant ietalim ani hea lokam mixr rupa poddbimb 
tantunt utthun distalem . Malaysiant soglleant poileo bhangra - vosti mhollear 
kerongsang jeo khaxelea Malay chitr - kole ani kolakruticheo . Tanchi chitravoll 
sadhi ani bhumiticher adharil’li , zantunt soimbacho ani Islam dhorma probhav 
zollkhotalo . Punn magir Chini - Malay oxi mixr xoili toiear zali , zantunt Chini 
karagiram vhoddlo hat aslo . Chitram chodd olonkarit zalim ani tantunt 
protikam aspav zanvk laglo . Jade , nill , mannik ani intan ( katril'lea vozram 
pasun zhoddun poddttole kuddke - suntte - tepxe ) , oslea moladik , ordh - moladik 
fator - fatul’leam upeg zavum laglo . Peranakan bhangra - vosti - dhagine fokot 
xrungarak nhoi punn te malltolean girestkai zokhcheak upegak poddtaleo . 


Lebuh Farquhar vattharant St. George Anglican Protestant Kristi pontha Igorz 
ubi asa . Ti khoim bondkhonnintlea koideam vavraddeam koddlean 1818 vorsa 
bandil'li . Hi xarantli sogleant pornni igorje imarot mhonnttat .. He dobajik 
div’eo - bhov’eo igorje darvontteak , zaka nanv dilam Englanda askareachem , 
Captain Francis Light - hachea ugddasa lhan - so mattov bandla . Heach bhagant 
1821 - ant bandil'li Penang Museum and Art Gallery urta , zantunt pornne fottu , 
nokaxe , chitram ani her itihasik kurvo tea kalla velea ugddasa - vostu mhonn 
dovorleat . Tantunt Malay chaku vo keri , Chini kodelam - mezam mustaiki , 
adlea Penanga chitram ani xivonn - sut bordosanv dixtti poddttat . Poile mallier 
axil'lem kole - angonn sthanik kolakaram kruti dakhoita ani khaxelea 
prodorxonak ek suvat .. Te imaroti samkar Captain Francis Light - hacho purai 
angapanga putllo manddla Heach bhagant Fort Cornwallis , hem durgam 
kott ubem asa , jem 1786 - antlea Julai 16ver Francis Light - an paim dovril'lo 
tea zagear bandlam khoim . Survatek tem lankdda addea - kovddin bandil'lem 
tem uprant 1894 vorsa koideam vavran konkritt bandavoll kel’li . Atam , tache 
bhitor ek ugto amphitheatre , ek Malay kamponga replica , ek itihasik 
vosro , hatkama vostu , ugddasam - vostum kendr ani ek zom’ni - ponda'bunker 
urtat , zantunt Penanga itihas sangtole kaim dakhle dovorleat . Tantunt ti famad 
Dutch nalli rakhlea ji Johora Sultanak bhett dil'li , ji Firngeam hol'lea uprant , 
Penangant pavli . Fort Cornwallis mhollear ek aitakar / rectangular bandavoll , 
zantlea kotta - durgantlean sabar nallieo aplim tonddam bhair kaddttat . Hantli 
chodd famad Sri Rambai , ji kotta ut’tore - ostomte kon’xeak urta . Vanz 
lekhil'leo bailo tichea bol'lant fulam ghaltat teo prosut zatat , oxem mantat . 


Fort Cornwallisa xezara zaiteo adlea kalla veleo imaroti azun ubeo asat . Tantle 

tantunt Victorian vastu - xoili Jalan Lebuh Light - ak Raj'eo Vidhan Sobhe 
Imarot , zachi daram - manddavoll Greek xoilichi , ani Jalan Padang Kotak City 
Hall zaka Corinthian khambe ukhlun dhortat . Lagsaruch satt futt unchaie 
Pesara King Edward Clock Tower tokli voir kaddtta jem Cheah Chen Eok , 
hea kruttpotin 1897 - ant Ranni Victoria Hirea Utsova ugddasak Penang xarak 
dan dil'lem . Anik ek vosnnukam tempa veli imarot mhollear City Hall 
Esplanade jem 1880 vorsam - nim British paladian vastu - xoilin bandlam , 
zantunt Corinthian khambe ani vhoddlim zonelam asat . Hi imarot ekdam 
sorkara boska zavn gelea . Hangach Jalan Tun Syed Sheikh Barakbahak 
bhettoil'lem ek smarok asa , jem Poilea Sonvsarik Mha - Zhuzant mel’leank 
iadostik mhonn ubaril'lem . Teach rosteak , fuddem gelear Lebuh Farquharant 
Court mhollear Niai - Sobhecheo Imaroti bosoileat ani tanchea fuddem Penang 
Library vo Gronthaloi . Georgetown - achem sogleant utthun dispa sarkem 
lokxonn mhollear KOMTAR ( Kompleks Tunku Abdul Rahman ) jem Jalang 
Penang - marga urta . Tantunt sorkari khatim ani airconditioned lozam - dukanam 
panch mallieo asat , ani tache voir ek geodesic dome vo ghum'tti bosoilea , zo 
vosro mhonnun cholta . 


Devllam , Masjidam , Igorzo ani her Dev - Mondiram - 
Lebuh Muntri bhagant , Chini Hainani songhottonne Devull vo tanche bhaxen 
Thean Ho Keong pollelem . Imaroti bhitor tacho itihas kantovn dovorla ani 
tantunt voilean tanglong vo lampianv hum’kollttale je gombhir bhailea angak 
rong choddoitale . Hem devull 1895 - ant China thavn ail'lea khaxelea Hokkiena 
karagiram - nim bandil'lem . Thoim draganv - sorpa anga khambe ani sobit 
chitram nettoille paddos asat . 


Jalan Kapitan Keling - hea rosteak Penangantlem sogleant adlem Chini devull 
mhollear Kuan Yin Teng vo Kakulltti Devte devull jem 1800 vorsa Chinantlean 
ail'lea adlea mon’xam - ni bandil'lem . Te imarotint allkhea - villkhea kantoil'le 
draganv - sorop ani fatran ghoddoil'le xinv tanche rakhonnddar . Hangasor lok 
vorosui bhor zom’tat , chodd korun Kuan Yin vors - pallttolea disam - ni je dusrea , 
soy’vea ani novea chondrima - mhoineantlea ekonnisvea disa somarombtat ani 
vhodda dobajean thoincho Chini somaz palltta . 


Lebuh Acheh - bhagant Musolmanam Acheen Marg Masjid urta jem 1792 - ant 
suru korun 1808 - ant bandun sompovn loka namaza khatir ugtem kel'lem . 
Hem masjid Musolman dhormi Achini , Malay , Arab ani Jawi Peranakan 
somudaiam khatir upegak poddtta . Tea masjida bandavolli xoili mhollear sabar 


Bhaili - Udenti Bhonyddi 

39 
sonvskrutaiam xoilim mellgor . Tachem atth - konam burinz Hindu devlla 
sarkem dista ani Chini ani Angl - Bharoti probhav tacher spoxtt kolltta.Lebuh 
Cannon - bhagant Khoo Kongsi urta . China thavn ail'lea Khoo vangddan hem 
Chini - dhorma devull bandlem ani tem Leong San Tong Khoo Kongsi 
songhottnen ubem kelem . Tancheo kull - devata ani purvozam paxann - fatri 
kuddke thoim dovorleat . Tea bhair anik Musolman dev - mondiram asat , zantunt 
1800 - vorsa thapil'lem Kapitan Keling Masjid aspavta , zache voir pitlli 
ghum’ttam bosoileant . Tem bandpak khoim Musolman ani Hindu 
Endowmentst Dan - divpi Board - an taka British - Moghul rup divpak kaim 
British vastu - xastreank kamak lail'le.Dekhun tannim ek agllo - vegllo mixr 
jin’sa ani adhunik distolo rupkar apnnaila , zo Evropantlea Musolmanank 
bhovuch sobtolo aslo . 


Penang xarant Bharotantle lok , chodd korun Tamill bhaxik axil'lean , tanchim 
zaitim Dokhinn - Bharati zati ani xoili Hindu devllam mellttat . Sogleant 
kirtivont mhollear 1833 - ant bandil'lem Mahamariamman Devull jem Pitt 
Margar svobhimanan ubem asa . Tantunt bhitor sorpak sundor - ritin kantoil'lo 
darvontto laila . Tachea burnzacher jem tevis hat unchatter pavta , chear botkam 
sangatan devam - devim atth - tis murti bosoileat . Devllantlo sogleant moladik 
tthevo - bhanddar mhollear khaxeli Mariamman devi murti ji fokot Navaratri 
porbe somoiear mirvonnukent devllantlean cherolant bosovn bhair kaddttat . 


Bala Subramaniamak bhettoil'lem Jalan Air Terjun - ak Nattukkotai Devull 
urta . Hangasor vorsavolli Thaipusam porbent vantto ghevpi hozaram - nim 
devosponni lok thoim zatlea dhormik vidhink zom'tat . 1850 - ant bandil'lem 
ek Sorpam Devull asa , jem Chor Soo Kong - he devtek bhettoil'lem . Penang 
Ontorraxttrik vimantolla pasun 3.2 kilometr pois urta . Tem pit - vipers hea 
vikhallea sorpank , zankam te devte sevekari mhonn mantat , ek punn’eo - sthan 
lekhtat . He vikhalle sorop je devlla khambeam , vanxeam ani vazam - nim 
roil'lea zhaddam - nim revddail'le astat , tea zollun dhunvtolea dhumpak lagun 
khoim konnak chabunk vo vaitt korunk pavonant . Hangasorlea pallnnim - nim 
bhonvpak rickshawank trishaws mhonnttat .. 


Kek Lok Si Devull , Air Hitam , hea vattharantle eke dongurler bandlam , jem 
dobajik devull Axientlem sogleant sobit ani vhoddlem Boudh devull man’tat . 
Hem ekar ek choddoil'lea panvddeam - patllim - nim bandlam , amchea 
Goenchea Madd’ddolla - Mangeshintlea devllam deepsthamba bhaxen . Tachi 
tengxi mhollear ' Pagoda of ten thousand Buddhas ' he sobit ritin kantoil'li . 

Hem bandun haddpak khoim vis vorsam voir laglim ani tem lusluxit 
dekhaveam bhonvtonnint bosoilam . Tantle tantunt thoim sobit bago , 
kansoiechi ek tolli , devlli ani sobit kantoil'leo kolakruti urtat . Thailanda vastu 
xoilin bandil'lem ek Thai devull Wat Chaiya Mangkalaram , Lorong Burma - 
zantunt add - poddil'lo bhangra lep kaddil’lo Buddha bosoila , zo sonvsarantlo 
sogleant lamb akaracho mhonnun mantat . Hea putllea fattlean je kon’xe 
pokorleat tantunt devosponni loka asthi punzavn dovorleat . Lorong Burma 
vattharant Dharmikarama Burmese Devull urta , zachea darvonttea mukhar 
hothiam zoddi rakhonn korta . Pagoda avarant ek Boddhi rukh asa ani ast 
anvdde ballgitoli tolli . Abrilant zatle udka - porbent thoim zaite somaromb ani 
dhormik vidhi kortat . 


Gaddi ghevn mhaka Vivecan thoinchi igorz dakhovpak vhelo . Vattek ami 
' Immaculate Conception ' igorz polleli ji xarantli bhov pornni . Magir Assunta 
Saibinn - Mainchem Igorz - Katedral , jem Bhism - saiba kendr - igorz , ji khoim 
1860 - ant bandil'li . Hangasor Kedah - chea mukhel - oxea vattharantlean ail'le 
poile mixr - rogta Evropi - Malay hea xarant pavil'le . Tache lagsar British 
foujechi thannea - boska axil'lean , Dusrea Sonvsarik Mha - Zhuzant ticher bomb 
poddle . Punn atam tem durust kelam ani adleo dukhest khunno nodrek 
poddonant . Tantlea zonelam - kanche - voir kaddil’lim rongit chitram vibhadd 
zavn tancho dana - dhispott zal’lo punn gorbh - kuddintlim kancher - kaddil'lim 
rongit - chitram hea sonkottantlean vattavlim.Thoinchea pachve - char 
dhortorecher ‘ Love Lane ' mhollear moga pallnni , oxem boroil'lem aslem , 
zhoim to pollun ail'lo Eurasian lok poilo - voilo lipun gotthevn 
ravil'lo . Thoincheo imaroti boreo rakhun dovorleat ani tantlea bhitorlea 
bhagant barik - oxir roste sorpalle ritin ghunvot geleat . Sant Francis Xavier - ak 
bhettoil'li thoim vhoddli murti asli . To jivo astona hea bhagant bhonvun gel’lo 
mihonnpachi nond thoim urlea . 


Tachea festa disa Misak pavlo na , dekhun mhollem atam tori hanga vochum 
iea . Ioga - iogan mhonnunk zai , heach disa thoinchea vosreant ami bhitor sorona 
fuddem , oxem kollun ailem ki thoim Sant Francis Xaviera fest somarombtale . 
Vivecan mhaka aple vollkhichea kaim loka lagim vollokh korun dili . Ani 
ten’nanch KualaLumpur sthit astolo Bhism - saib Emeritus Soter Fernandes , 
zo Tamill bhaxik mhonnun koll’llo ani ghoddie Purtugezam kallar Kristany 
zal leam vonxantlo zavum - ie , igorjent bhitor sortalo . Sogleak festachem 
vatavronn . Thoincho padr - vigar Chini - so distalo . Lokachi gordi punn chodd 
xe rongan Tamill ani Chini . Bhov thodde , ekad - duklo her vonxacho mhonn 


Bhaili - Udenti Bhonyddi 


41 


zollkhotalo . Gaionam Tamill ani Inglez bhasam - in ani thoddim Chini bhaxent 
zalim . Bhair sorlea uprant lok ekamekak festa porbim ditalo ani chav pievpak 
apulkaien apoitale . Mis ratchea sadde - satank sompun ailem . Kallav zal'lean , 
ami vegim koddsorlim . 


Penang dhormprant hea vorsa , mhollear 2005 - ant , aple sthapnne bhangra 
utsov pallttalo mhonn sangun ten’na potrok kaddun kollit kel'lem ani tea 
potrokant ek prarthona chear bhasanim uzvaddail'li . Teo bhaso mhollear 
Mandarin Chini , Tamill , Inglez ani Malay vo odhikrut nanvan ‘ Bahasa 
Malaysia ' .. Tea dhormprantachi mokh tannim spoxtt kel’li ti oxi : ' Celebrate 
Eucharist , Build Family , and Live Community'.mhollear Misachem bolidan 
somorombum - ia , Kuttumb - ghorabo bandun haddum - iea ani Somudaian 
jievum - iea . Tea dhormprantacho atancho bhism - saib mhollear Rt.Rev.Antony 
Selvanayagam , nanva velean Tamill - bhaxik zanvk zai mhonnun gom'lem , 
ani tea dhormpranta avantt Penang zunvo , Kelantan , Perak , Kedah , Perlis , 
zhoim chodd korun Bharoti ani Chini Kristanv asle . Penang soddun pula velean 
turturit dhanvun Vivecan mhaka M.S. Garden hotelant ratchim sadde - atth 
voram zatat mhollear pavoilo . Hanvem ticho nirop ghetlo ani mhojea hotel 
kuddant riglom . 


Dusre dis sokallim , Dezembra 6 tarikh , 2004 - Sodam bhaxen nosto ghorchea 
khustar tea hotelant kelo . Tea disa Bharotant Babri Masjid kott'ttorvadeam 
ni moddun uddoil'leacho ugddas ailo ani khontiche ghave porte ustole . Magir 
tea lhan - xea ganvant cholun bhonvun kaddlem . Chai - e dukanam , khanavolli 
Chini ani Malay . Malay lok bhair ugtear eke rangent ravun ek eke nabir jevonn 
viktale . Punjabi dhaba osle bhaxen punn tanchea poros nitoll bhonvtonnent 
jevonna podarth vaddttale . Hanvem mhollem tem khal’lear pottant bi zait , 
ani eke bore khanavollint vochun biryani nasi kambing ' mhollear ‘ mutton 
biryani ' ghatli ani tache borobor tanni dil’li chaie - sarki tambxi xarop pielom . 
He vottencho ut torekoddecho lovkik Malay prat mhollear nasi ulam mhollear 
xit ani bhaje - salad , ani hem mhollear kobi , vaingim , ani bhendde dhorun 
kel'lem . Dusro prat mhollear Ayam percik mhonnchem datt gravy - int toiear 
kel'lem kombie mas , jem Kelantan prantant chodd khaxele ritin kortat.Porto 
hotelar vochun bara poilim check - out korun ghetlem . Hixeb kortana udkachea 
bisleri ' botlincho pasun hixeb kelo ani mhaka farig korunk lailem . Ti 
mhonnunk lagli ' that's not on the house ' tache farik korunk zai . Tem udok 
funkott mellona . Dusro upai nasun tem farik korchench poddlem . Dusrem 
votten mhojem mon zurtalem ki Jagdish dislo na . 

Sadde - barank justuch Ratnam apli gaddi ghevn ailo . Tantunt bosovn begi 
begin Penang vimantolla votten mhaka ghevun gelo . Vattek sam’ki gormi 
angak martali . Tache gaddie airconditioning cholonaslem . Vetana ami bhorpur 
unxi lagvodd ani pachve - char xetam molle pollele ani veta thoim udok - pannim 
nodrent bhortalem.Tannem mhaka vimantollar pavoilo ani dil'lem ghetlem . 


Vimantolla sogle kodden ' Hari Raya'- chitram dixtti poddlim ani hanvem 
chovkoxi keli . Sanglem ki tem Id - ul - Fitr Musolmanam porob ani ' Hari Raya ' 
ho tancher poddil'lo Bharoti probhav . Ojap dislem . Taka te Hari Raya Aidil 
Fitri vo Hari Raya Puasa mhonnttat . Dis uzvaddi pasun poddo meren 
Ramadana mhoino upas kelea uprant , ani Musolman chondrima 
panchangantlo Syawal , hea dha - vea mhoinea poile tarkher , hi porob ieta . Tea 
disa upas kortat ani zakat mhollear durbollank bhik ghaltat , donui gozali jeo 
Islam dhorma mukhel kaidea - kortov'ea nem ' . Ramadana vis - vea disa porbe 
varem vhanyta , jen’na Musolman aplea ghoram bhair sat dis tela - dive pettot 
dovortat . Magir masjidam - nim sokallim prarthonam korun ani aplea mel’lea 
gel’leam fonddak bhett divn Hari Rayak ievkar ditat.Magir ghorantlim tornnim 
aplea avoi - bapai lagim apnnem kel'lea chukim - opradhank lagun bhogsonnem 
magtat . Sangum lagle ki Islam dhorma panchvea nema promannem , aplea 
jivitant ekdam tori Mecca , he tanche povitr suvatek tannim bhett divnk zai . 
Tem kortov’eo pall’llea uprant , toklek dhovo rumal bandunk tankam hok ' 
prapt zata , ani tankam , dadleank Haji ani bailank Hajjah mhonn sombodhtat . 
Hea vellar , bokddeank marun hom ' kortat ani mas goribank vantt'ttat . 


Penang xarant thavn eka vora bhitor Kuala Lumpurant viman denvlem . Hem 
vimantoll sam’kem state of the art mhonnpa sarkem unchlea oti - adhunik 
vhoddlea akaran bandlam tem ojapun okhe - tokhevpachem.Pois Air Asia 
nanvan vhoddlea okxoram - ni chitaril'lea anga vimanam dekhlim . Tim khoim 
sovai - doren viktolea boska vimanam , he spordhent bhitor kaddleant ani sangtat 
te promannem , sorkari addkholli ani sogle riti tabe niontronnam asunui , borim 
faidean choltat . Ti eklea amchea Goenkar distolea nanva Malaysia - nt sthit 
Tony Fernandes - an chalu kel'li komponi ji , Axientlea kaim desam - ni 
suknneank lagil’lo zor astana legit , zaitim vimana - uddanam Malaysia bhitor 
ani bhailea desank korunk pavli dekhun to faideant aslo . 


Mumbaint amchem viman te ratichem pavlem . Te ratik Mumbai ravun , dusre 
disa don’par meren Goeam ganvghora sukhrup portolom . 

II - DOKHINN MALAYSIA -ntli BHONVDDI 


Kuala Lumpur hem xar Malaysia vo khorem mhollear Malaya desa rajdhani 
tachea modlea - oxea punn nischit dokhinne bhagant poddtta .. Malaya des 
svotontr zavche poilim nimannekodden Britisham tabeant aslo . Magir Malaya 
ani Singapore - hannim dogainim ek ‘ federation ' vo sangodd - ritin ekvott korcho 
ani ektthaim ghor - sonvsar thattcho mhonnun nirnnoi ghetlo ani aplea zodd 
desak Malaysia nanv dinvchem tharailem . Punn thoddeach kallant , jen’na 
Singapore lhan - so des udorgoti margar zopzopit pavlam marun zaito fuddem 
pavil’lo ani Malaya bhag tache poros fattsar urlo , ten’na tanchem borem 
susongitaien zullona zalem.Malaya mhollear chodd - so Musolman des , zantunt 
Chini ani Bharti vonxa zaite lok asle , zalear Singapore - ant , chodd - xe Chini 
vonxa lok ani kaim Bharoti vonxantle aspavtale.Hea donui sangodd - ghal'lea 
desam modlem natem lagxil'lem ani apulkaiechem zanyk pavlem na . Dekhun 
te donui des doxim sorle . Punn torui astona Malaya des apnnak Malaysia 
mhonn pacharta ani apunn ‘ khoreaninch Axia ' mhonn boddvacharan sangta . 


Ramayana & Mahabharata - cher ontorraxttrik porixod - 
Hea xarant Ramayana ani Mahabharata - cher poili ontorraxttrik porixod 
zavpachi asli . Ti mhollear 1999 vorsa Otumbrant korcheak tharail’lo . Mhaka 
ek vhovllik - potr ail'lem ani tantunt bhag ghevn hanvem ek propotr manddchem 
mhonnun suchovnni ail'li . Hanvem ‘ Pre - 16th Century Konkani Ramayana – 
its role in identity formation ' mhollear Sollavea - Xenkddea - adlem Konknni 
Ramayonn – osmitai ghoddovpant tachi bhumika ' hea vixoieacher propotr 
toiear kel’lem 


He khatir mhaka Mumbai voch'chem poddttalem ani thoinchean viman 
dhorchem lagtalem . Dekhun , Goenchean hany 1999 vorsa Otumbra 
otthraver Air - India vimanantlean bhair sorlom . Sanjecho Mumbai pavlom 
ani tech rati jevlea uprant Mumboichea bhailea desam vetlea uddanam 
vimantollar vellar utorlom . Thoim pavun , check - in korun , immigration ani 
her topasnni zalea uprant , hanv vimanant choddche adim eka vosreant 
vimanant vochpache toiearen bosun ravtalom . Polle zalear , bhonvtonni nodor 
bhonvddailear , mhoje adle vollkhicho , Sahitya Akademi dobajeam - nim mhaka 
bhettil’lo Dil’li Videapitthant Bharoti - Bhasam Vibhagantlo Moratthi Prof. 
Nishikant Mirajkar dixtti poddlo . Taka mellunk gelear , tannem Dr.Lalita , aple 
ghorkarni vollokh korun dili . Tivui teach vibhagant Reader mhonnun , hea 
dusrea panvddea podar vavurtali . Tea bhair tannem Dil’li Videapitthantlea 

anik chear - chovg - zannam vollokh korun dili , jim soglim hany vetalom tech 
porixodek Malaysiak vetalim . Tantlim : Prof.Ravindran ( Tamill ) , 
Dr.Tekchandani ( Sindhi ) , Dr.Bharati Jhaveri ( Gujarati ) , Dr.T. Sushila ( Telugu ) , 
hea konsvant dil'leam bhasancheo xikovpi . Borem zalem mhaka sangat favo 
zalo ani tancho angvotim toso nitik tenko mell’llo . Teach vimanant ap - aplo 
zago ghevn , dil'lem jevonn sevun , ami ap - aplim sust nhidek gelim . 


Dusre disa , mhollear Otumbra ekonnisver don’parchim - xim ami Kuala 
Lumpur , hea Malaysia rajdhanint denvlim . Topasnni korpak bhair sortana 
ami konn tori amchea ievkarak ietlo mhonn ievjil'lem . Punn amkam toslea 
ievkarachi khunna nasli . Dekhun amkam dhoko boslo . Kiteak ami Bharotant 
amchea porixodink ietlea soireank vhodda thattamattan vimantollar ievkar 
divn chokh vevosta kortanv . 


Kuala Lumpur Vimantoll - 
Kuala Lumpur ontorraxttrik vimantoll Selangor raj'eantlea Sepang vattharant 
urta . Tea vimantollar don imaroti asat . Ek mhollear Mukhel Terminal Building 
( MTB ) ani dusri Satellite A. Soglim ghorchim ani kaim ontorraxttrik vochpa 
ievpa uddanam poilea bhagantlean vetat - ietat . Dusrea bhagant fokot 
ontorraxttrik molla - velim ievpa vochpa uddanam ani denvnnam zatat . 
Peninsular vo Praidvip Malaysia dokhinne galerintle dongrall tengxer hem 
xar ani tachem vimantoll manddlam , zachea xezarak ani ximer Selangor ani 
Negeri Sembilan raj’eam ais - pois xekan’xek patoll’lleant . Ami dusrea bhagant 
pavil’lim khorim . Dekhun amkam eke aerotrain he vimana - relgaddient bosun 
poilea bhagant voch’chem poddlem . Tea provasak don - ek minutt lagle zatle . 
Magir Immigration - antlea tanchea odhikaream mukhar rangent ravlim ani 
tannim vicharil'lea tuddki - muddki Inglezintlea prosnank zapo dinvcheo 
poddleo . 


Hea vimantollar saman dovorpa khatir zalear ek suvat vo kudd asach . Tea 
bhair xennil'lea samanak lagun ek kudd dovorla , zhoim taxi - nt ietana uril'lem 
vo vimantollar vo vimanant soddun gel’lem saman ukhlun haddun samballttat . 
Anik ek khaxeli soi - sovlot , ji dusre kodden hanvem pollenvk na , ti prarthna 
korpa khatir rakhun dovril'lea khaxelea kuddanchi seva . Zankam voggi eka 
zagear bosun prarthna vo dhean - monon korunk zai , tanche khatir MTB - int 
panchve mallier hi vevosta kel'li asa . Punn konnui Musolman bhonvddekar 
vimantollar ailear , tankam khaxelem ek Surau vo prarthona - ghor MTB - che 
ek - ek mallier rakhun dovorlam ani Sat.A - imaroti Mezzanine patllicherui . 

Punn bhair amchi vatt polletolo konnuch naxil'lean ami amchich vevosta 
korchi poddli . Vimantollaruch kaim American dollar vattavn ami Malaysian 
Ringitt ghetle ani ek vhoddli taxi korpachi ievzonn ankhli . Ek khasgi - zonnik 
gaddiekar amche fuddem ek prostav manddun fuddem ailo ani ek dor tharavn 
ami tachea station - wagon - ant bosun vimantollar savn xara vattek laglim . 
Vhoddle lamb - rund rai - roste nitoll nivoll sogle kodden dixtti poddttale . Kuxik 
nodrent bhortole te palm - oil mhonnpa tel ditle madd raxim - nim roil'le ani 
thatt mathean xipaik rakhnne koxe ube asle . Hea desant vatavronn gormechem 
260 С pasun choddttalem punn voilea dongrall patthar 180 C zatalem mhonnun 
gaddi - cholovpi sangtalo . Vorsak zaito pavs poddtta to 2,500 mm vo 100 inch 
meren soglem bhizovn uddoitalo khoim . Pavsa disam - nim , vhoddlea 
ghonnghonnan goddgodd marta ani zoglavnni lokhlokhta , ani pavsa dhoddko 
vor - don - voram sotot zhoddttat . Olsann bhovuch chodd ti vorosui bhor 80 
ttok’keancher pavta . Pavs poddtta to ut’tor - udent pavsalleantlean Novembr 
to fuddlo Mars meren ani sukall Mai te Setembr meren dokhinn - ostomte 
vareantlean ieta . Malaysia Promann Vell GMT vo Greenwich Mean Time - a 
poros atth voram ani Bharota poros oddez voram fuddem . 


Gaddiekaran vhorun amkam Universiti biradda sam’kar denvoilim ani 

apunn 
aple poixe ghevn to koddsorlo . Thoinchea kaim nokram lagim vicharlear 
amkam sanglem ki thoim xikpi - bhurgeam khatir mhonnun kaim kudd asat 
thoim amchi ravpa vevosta kelea . Punn amchi dekhrekh vo chovkoxi kortolo 
konnuch naslo . Polle zalear amkam dogam zannank ek kudd dil’lo , taka zoddun 
toilet - nhannie vevosta nasli . Nhavpa - dhuvpak dusrea rasvoll zagear 
voch chem lagtalem . Mirajkar ani tache ghorkarni - Lalitak don vegllea kuddim 
nim vevosta kel’li . Jevonna - khannachi kainch soi nasli . Canteen - ant gelear , 
jen na ratchim nov voram zal’lim , kainch khanyk mell’llem na . Amcheantlim 
soglim uchamboll zal’lim . Kaim zannam - ni Dr.Rajakrishnan - ank fon korpacho 
proitn kelo . Punn tache lagim sompork sadlo na . 


Sabar ietn kelea uprant , nimannekodden to fonacher mell’llo . Tannem sanglem 
ki ami asa thoinch ranvchem ; apunn ani aple sangati thoim amkam bhettunk 
ietle . Ratchea sumar dha vorancher Dr.Rajakrishnan , Dr.Rajantheran ani 
Doraiswamy - bab aile ani tanche sam’kar amcheantleam zanntteam - nim he 
favo naxil'le vagnnukek lagun apli protikria koddkoddit ritin veokt keli . 
Zallvonndaram - nim sanglem ki amchem saman ami thoinchean ukhlun ghevn 
ievchem ; te amchi dusre kodden vevosta kortole . Amkam gaddient bosovn 
tannim eka lhan - xea khanavollint vhelim , jem amchea Bharotantlea konna 

dhoniponnachem - xem distalem ani thoim te gordi - luttint amkam zai tem 
jevonn ghenvk sanglem ani vaddlem . 


Magir amkam eka hotelar vhelim , jem vhoddlem panch - nokhetri distalem 
ani tem mhollear Hotel Pearl International , sam’kem xara mazar , Batu 5 , 
Jalan Klang Lama - hea margak urtalem . Videapitthant Dean ani eke boskek 
Chair - iezman mhonn mhaka apoil'lean , tannim mhaka ek vegllo kudd dilo 
ani heram dogank , dadleank eke kodden ani bailank dusre kodden , ani Mirajkar 
zoddiek ek dil'lo . Itlean amkam sod’ea thatarun ani tatpurtem amkam tuxttavn 
te dusreank bhettunk gele , punn her zannam choddxim dusrea disa ievpachim 
aslim . Thoinchea zonelantlean tim kirtivont Petronas Burnzam ji sonvsarantli 
sogleant unchatte imarot mhonn boddvacharan sangtat tim chokchokit 
sam’kim lagxil'lean mollbak hat lavnk voir sortalim . Tea luxury suite kuddant 
tanche kurpen , ti rat sust nhidun kaddli . 


Dusre disa , mhollear Otumbra vis - ver sokallim utthun Malacca vochpachi 
hanvem mhoji tozviz keli . Kiteak porixode ugtavnne boska dusre disa sanjechi 
asli dekhun aito vell upegak ghalcho , oxem ievjil’lem . Ani fuddem ghoddie 
thoim vochpak vell mellchona distalem . Punn heach disa , sokall fuddem , 
sadde - sat vorancher fon ailo ani amchi vevosta dusrea eka hotelant kelea ani 
upkar korun ami utthun atth vorancher amchea kuddantlean bhair sorchem 
ani sokla nosto korun tanche borobor voch’chem , tannim mafi magun 
kolloil'lem . Sokla ievun buffet ritin dovril'lo nosto korpak ami geleanv . Thoim 
rokddea rokddem nosto bukhailo ani kofi pievun ami bhair sorleanv . 
Autorickshaw korun ami Hotel Grand Paradise jem panch - minuttam pois 
Brickfields vattharant , Jalan Tun Sambanthan , hea Bharoti vonxa mon’xa 
nany axil'lea rosteak urtalem , thoim pavleanv .. Tenvui xara - kendra lagim 
Klang Dengnnant axil'lea thoddeach hotelam modlem , zaka fuddlean vhoddlo 
rosto lagtalo , zaka lagun thoinchean khoim - im vochpak ievpak sompem 
zatalem . Hem hotel Bharoti vonxi lokam dhoniponnachem ani tantunt sumar 
satt - ek kudd asle , zantunt amkam ravpak favta te bhaxen ek ek zodd - kudd 
divn dovorlim . Tanchich ‘ Karuna’nanv dovril'li taka zoddun khanavoll asli , 
zhoim amcheam - nim , ami lavnni kel’lean , tachea naddear boro chodd korun 
xakahari nosto korum ietalo . Maglear herui farig korun mellttalem . Biradd 
thiravn , hanv Malacca vochpak gelom . 


Dekhun taxi korun hany bus - ichea sthanokar gelom.Malacca atam Melaka 
zal'lea xarak vochpachi bus dhorli . Hangasor Romi lipint boroil'le toktte 

bus - ik ' bas ' mhonn boroil'le asle te movjen pollele ani niall’lle . Tea zagea 
veli tanchi adli Malay bhaxe lipi khoim tannim soddun dil'li , kiteak ti matxi 
kotthin - xi distali ani te adhunik iugant bhitor sorunk sodtale , zoxem tea adim 
Turkey desant Kemal Ataturkan aple pornne - prachin Turki bhaxe allkhea 
villkhea niza Turki lipi soddun dil'li ani Romi lipi apnnail'li ani te vorvim 
aplea bhovsak xikxit korun , tea desak adhunik sonvsarant ukhlun haddil'lo . 


Malaysia - bhugol ani itihas - il’li zollokh - 
Dokhinn Chini Doria bhugolik nodren Malaysiache don vantte korun tea desak 
angvotim chirta . Peninsular vo Praidvip Malaysia jem khorem mhollear 
Malaya , hem mukhel Dokhinn - Udent Axie - khondda ostomte tonkar urta . 
Udent Malaysia zantunt Sabah ani Sarawak raj’eam aspavtat , Borneo Zunvear 
bosla . Donui kxetrantli zomin ektthaim kelear kul’lim 330,000 chovkonne 
kilometr zata . Praidvipache don vantte , udent ani ostomte dego , Mukhel 
Dongramvoll , Banjaran Titiwangsa unch mathean choddun aplem ghor korun 
gheta . Ti ut'torek Malaysia Thailanda ximer thavn Negeri Sembilan hea dokhinne 
raj’eant pavta . Udent Malaysia matxi khoddboddit zom’ni dhortori , zantunt donui 
raj’eam bhitorlea bhagank ghevn dongramvoll patoll’llea . Sabah raj’eantli Crocker 
Dongramvolli Kinabalu Dongrar dokhinn - udent Axientli sogleant unch tengxi 
urta , ji doria - patlliche 4,095.2 metr unchatter pavtoli Low - echi Tengxi . 


Udent ani Ostomte - modleam vepar - dhondea - vevhara datt doria vattancher 
ho des uril'lean , Malaysiak zaite sonvsarbhorche vepar - dhondekar ani zhuzari 
ani rajkorte legit aileat , hangach ravleat vo thoinchean fuddem geleat . Kedah 
raj’eant Bhujang ani Merbok Gallim - ni khonnun - ustun mellil'lea thoddgeam 
ani her vostum moddkea kurvancher adharun oxem kollun ailam ki tea bhagant 
Krista - adlea poilea xenkddeant thavn ek pornni - prachin sobh'eotai fulun ail'li 
ani tantunt Hindu ani Boudh dhormacho Bhartantlean ail'lo bhovuch probhay 
poddlo . Magir Islam dhormacho zhonzhonnit vhall - varem ailem , chodd korun 
1400 vorsam - nim fultolea Melaka Sultanatik lagun . Modle Udent ani Dokhinn 
Bharotantlean ail'le Musolman vepari uprant hea bhagant aplo mhal tarvam 
ni vhanvonvk pavle ani hanga - chea lokak Islam dhormachi tannim poili - voili 
vollokh korun dili ani tacho prochar prosar - ui kelo . Jen'na Melaka Raza 
Sultanan ho dhorm apnnailo ten'na hea dhorma probhavak nett ani man ' favo 
zalo ani tacho prochar - prosar soglea xezar des - antlean pavlo . Teach kallar 
China lagim tancho vepar - dhondo chalu zalo ani tantlean tanche lagim nove 
vepari - vevhari ani sonvskrutik bandpas zoddun aile . Chini lok hea bhagant 
londdeam - nim ievunk laglo ani donui porzanche ekamekakodden logna 

sombhogache dhorun sabar ritinche sombond zoddunk pavle . Melaka mosalea 
jin’sam ani motiam - mannkam veparak lagun bhovuch bhorbhorattik pavlem . 


1510 vorsa Goem xar jikhun ghetlea uprant Purtugez senapoti Afonso de 
Albuquerque 1511 - ant Melaka - cher ghuri ghalunk pavlo ani tem Sultana raj’eo 
konsllavn uddovn , tem mhotva xar tannem aplea ghottmutt tabeant 
ghetlem.Tache borobor Purtugezam - ni Kristanv dhorm - ui tea bhagant haddlo 
ani thoddo - bhov patllailo . Tanchea odhikaream dhean - mon choddxem tea 
kalla - velea bhov faidea mosalea - jin'sam vepara - cher aslem mhonnpachem 
kolltta . Dekhun thoinchea Islam - dhormi lokancher , Firngi sot'ta itlim vorsam 
thoim togunui , tanchea Kristi dhormacho vhoddlo - so porinnam zalo na . 


1641 voros ieta mhollear , jen’na vaddttem Purtugezam sam’raj’eo okosmat 
konsllun vetalem , ten’na tanchea uprantlean Evropak thavn ail'lea Dutch 
lokanchea hatant tem xar gollun poddlem . Punn magir Evropant zal'le 
ud'degik kranti uprant otthravea xenkddeant British lok hangasor pavle ani 
to des tannim Dutch - am koddlean zhombun ghetlo.Tannim hangachea adlea 
svotontr raj’eam - nim hea praidvipant aplim - xim Raza Mukutta vosnnuko 
mhonn raj’eam addavn dhorlim ani tanchea bhitorlea proxasonant te lhovu 
lhovu suddbuddunk lagle . Itle mhonnosor Sabah ani Sarawak , hancherui 
British probhav poddunk lagle . British Uttor Borneo - chea Chartered 
Company - khala Sabah raj’eo Britisham - nim apnna rakhnne - khala dovril'lem 
raj’eo kelem . Sarawak - acher Brooke nanva British vonxa ek ghorannem 
apnnak ‘ Gore Rajah ' mhonn birud lavn vhodda thattamatthan chakram 
manaim - bond’eam raj’eo korunk laglem . 


1941 - nt , Dusrea Sonvsarik Mha - Zhuzant , Japaneam - ni Britishank thoinche 
dhanvddaile ani Nagasaki ani Hiroshima xaram - cher Ameriki Sangati - Foujin 
bomb uddovn tancher har poddche adim , tannim thoim tin - ek vorsam aplem 
raj’eo kelem . Tem Mha - Zhuz somplea uprant , te porki dhortorecher gazoil'li 
apli moktedari British porte sodpak aile , punn ten’na thoinchea sthanik lokam 
ni tanche add chollvoll suru keli . Dekhun tankam Malaya - k 1957 - antlea 31 
Agostant , svotontrtai divn thoinchean koddsorchem poddlem . 


Malaysiant aiz tera raj’eam ani don Kendr - xasit prodes aspavtat . 
Praidvipantlim nov raj’eam Malay razam vo sultanam khala asat . 
Raxttrbandavollik neman choltolem rajghorannem Yang Dipertuan Agong 
mhonn vollkhotolea raza khala vavurta , zaka nov varosdar Malay raza dor 

panch - vorsam - ni venchun kaddttat . Malaysia - nt sonvsode lokxai cholta , 
zantunt Prodhan Montrea iezmanponna khala montri - monddoll vavurta . Dor 
panch - vorsam - nim sorv - venchnnuko zatat . Chalu sorkar choloitoli Barisan 
Nasional ( National Front ) mhollear ek pokxam - sangodd zantunt vegvegllea 
vonxa pokx vantto ghetat . Tantle tantunt Malay , Chini ani Bharti vonxam 
protinidhitv korpi pokx asat . Hea okhondd somajik - rajki poristhik lagun ani 
eka nirdharit , ho des aple udorgotint goddgoddit fuddlim pavlam marit gela 
ani aiz bhovuch adhunik des zanvk pavla . 2020 vors udeta mhollear sam’ko 
vikasit zal’lo des mhonnunk pavtolo mhonnpachi te khoreli ast ballgitat ani 
toxeo ievzonneo ankhleat ani chalik laileat . 


Kuala Lumpur , he rajdhani xara survat bhov khaltea panvddear 
zal’li.Gombak ani Keland nhoim - eam - modim , jea nhoim - am chikla datt khori 
lata dhatun bhoril'leo asleo , tem khonnun kaddpak kaim Chini vepaream - ni 
ievun thoim aplim lankddam ghoram bandun aplem - xem nogor thaplem . Tem 
uprant vaddot gelem ani hench Kuala Lumpur aiz vhoddlem xar zalam . Thoim 
skyscrapers – mollbak - tenkpa sarkeo vhoddle unchaie imaroti asat , zantleo 
kaim sonvsarantlea sogleant uncham modleo . Aiz Kuala Lumpur xara lokam 
ankddo vis lakham voir pavla ani tantunt zaiteo ontorraxttrik songhottona 
vavurtat . Hanga imarotim bandavolli xoili Moorish , Moghul , Malay ani 
Victorian , hancho misoll - mellgor.Chow Kit , Little India ani Chinatown 
sarkelea vattharam - nim lozam dukanam gadde nabi chikar bhoril'leo mellttat 
ani jevnna - khanavolli ani dhaba - sarkele jitea - jevnna mandd ghe mhonnun 
rosteam degek ghal'le adollttat . Dis dharer veta mhollear ' Bhangra Trikon ' 
vo ‘ Golden Triangle ' mhonnun vollkhol’lo vatthar karaoke songit - git 
gaionam - nim , aitea - vella suvatam - nim , soro - pivpa barram ani khanavollim 
chea chokchokit neon diveam uzvaddan rongta ani tann fulun ieta . Hea 
uzvaddail'lea imarotim modem unch utthun sogli nodor apnnavn addavn 
bhorun ghetat tim Petronas Zunvllim Burnzam , ani Menara Kuala Lumpur 
Burinz jem sonvsarantlem unchaie manan tisrem khoim . Hangasor bhov’eo 
Musolmani masjidam , Hindu devllam , Kristany igorzo , Boudh ani Chini Tao 
ani her dhormiam dev - mondiram tea tea lokam - ni bhortat ani tam - tancheo 
hangasor zaiteo dhormik porbo zatat . Tantle tantunt kormonnuke khatir ani 
xant - xitoll ritin visov ghenvche pasot pachveo - char tonnavolli suvatoi xara 
popsam koxim , zotnaien samballun dovorleat . 


Merdeka Square hea chovkant savn Jalan Raja marga velean adlea 
vosnnukdaram vatthar suru zata . Hangasor choddxeo pornneo itihasik mhotva 

imaroti bosoileat . Dataran Merdeka - nt don'xim chovkonni metram ek pachvo 
char zago utthun sobun dista . Hangasor eka tonkar ek hozar metram unchaie 
ghoddie sonvsarantlo sogleant lamb bavttea - danddo ubo asa , zacher dobajean 
raxttrik bavtto ubovn foddfoddaitat . Tachea lagsar ek pornni zhor eke khaxele 
bandavollint sursurit soddttolo thondd - xitoll udka zinvor voir usllaitali . 


Hea Chovka ponda Putra Plaza mhonn sabar vostum ghonnghonnit prodorxon 
ghoddovn haddlam . Tantunt cineplexes asat je chodd korun Hindi ani Tamill 
cholchitram dakhoitat ; khanavolli , lozam - dukanam , ugddas - vostum mandd , 
khobor - divpa kendr ani Actors Studio , zhoim zaitim khell - nattkam bosoitat . 
Chovka fattlea votten Englanda - thavn haddil'lea Tudor vastu - xoilin bandil'lo 
Selangor Club bosla , zo eka kallar Evropi ani her unchlea British odhikaream 
khatir ek kherit kormonnuke kendr mhonn choltalem . To azunui teach kamant 
ghuntla punn pakhleam suvater atam tanchem dolle dhampun onukoronn korpi 
sanvlleam sthanik saibam movjek bhettoila . Hea Cluba lagim , hea xarantli 
sogleant vhoddli Anglican pontha St. Mary's Church ubi asa . 


Merdeka Chovka sam’kar , Jalan Sultan Hishamuddina marga upratil'lea 
bhagant , ti kirtivont Sultan Abdul Samad Imarot voir sorta . Ti bandpak 
Anthony Norman nanva British vastu - xastrean chitr ankhun toiear 
kel'lem . 1897 - ant khoim te don malliam imaroti voir cheallis - metr unchaie 
ghoddiala - burinz bosoilem . He Imarotint eka kallar Britisham sorkara 
proxason choltalem . Sod’ea tantunt kaim Unchleo Niai - Sobha ani Sorvot’tom ? 
Niai - Sobha vavurtat . 


He Imaroti pasun eke voddik zait Textile Museum vo Lugtta Pornnavolli 
Ghor bosoilam , zantunt Malaysiantlea soglea jin'sam lugttam prodorxon 
manddlam ani zanche vixim purai zannpozann melltta . Moorish - xoilin 
bandil'le te imarotint dioramas mhonnpache sinema sarkele dekhav dakhoitat , 
zhoim bordosanva kola koxi udorgotik pavli ani songket ritichem vinnkam ’ , 
pua ani dastar prokara sutkam ' koxem ghuntun haddttat , tem soglem 
bariksannin prodorxit kelam . Tea bhair tantunt sabar vostum dakhovnne - galeri , 
lozam - dukanam , ek supurlem nattok - ghor ani musevantleo sabar uplobd vikrek 
dovril'leo vostu Shoppe - ant asat teo okhe - thokevn pollevpa sarkeo ani tanki 
kuveti promannem ghevpacheo . 


Lagsaruch Jalan Raja marga , don - malliam adle Britisham kalla vele eke 
imarotint Kuala Lumpur Memorial Library hi rubabdar gronthaloi addailea . 

Tantli poili malli xarantlea kaiom'chea prodorxona khatir rakhun dovorlea 
ani zom’ni - patlli zagear sondorbh - gronth ani her samugri manddlea . Heach 
vattharant , Jalan Sultan Hishamuddina rosteak dhorun 35 - malliancho 
Dayabumi Prokolp bosoila . Hi vorixtt imarot Moorish - Byzantine vastu - xoilin 
bandlea punn ti soglea adhunik upkornnam sozavottin ani favo te nazuktaien 
nettoilea . Thoim vhoddle arkam - ghal'le darvontte asat ani te dhovea fretwork 
kongorkhixin soboileat.Tantunt Mukhel Ttopal - Ghor aspavta . 


Thoinchean lagim , Raxttrik Masjid bandlam zaka Masjid Negara mhonnttat . 
Zaitea - pakhtteam sotre bhaxen ghoddoil'lo tacho paddos Islam dhorma panch 
khambe ani Malaysia tera raj’eam protik rupan dakhoita . Thoim utthun 
distolem 73 - metr unchatte burinz bosoilam . Tachem razangonn songmormori 
ani tantlea vhoddlea vosreant ekach pongddan dha hozar namaz korpeank 
boska asa . Masjida sam’karuch Islamic Centre vo Islam Kendr 
manddlam.Hantunt tea dhormache moladik dhorm - gronth , hatborpam , chini 
matie aidonam , her kolakruti ani hathiaram aspavtat . Dongrachea eka khandear 
dhorun bhov huxearkaien bandil'li hi imarot , Evropant kirtik pavil'lea oti 
adhunik cubist xilp ani poromporik Islamic chitrkolam ho oprup songom ' . 


Hea Raxttrik mhonnun mantolea Masjida poros chodd pois nhoi urta tem 
Kuala Lumpur Railway Station , jem 1910 vorsa bandil'lem ani 1986 - ant tem 
Dayabumintlea Ttopal - Ghorak zoddun haddpa khatir , tachi novsornni kel’li . 
Tem khoim kolpil'lem A.B. Hubbock nanva eka British vastu - xastrean , zannem 
hem korpak Uttor - Bharoti Islamik vastu - xilpantlean sfurt ghetli . He mixr ievzonne 
porinnam ' mhollear don tis - metram unchaie golghum’tti , sat burnzam ani lokhnna 
paddos axil'li sobit - sundor arkam akorxok imarot zal'li asa . 


Dayabumi Prokolpa fattlean Sungai Kelang nhoim - echer ek pul bandla , zache 
voilean gelear Kendr Bazarant pavum ieta . Eka kallar ti olea - vostum khatir 
bazarpett asli . Hi don - malliam mukhel bazara imarot zaitea vostum - nim ani 
ugddas - vostum - nim nettoilea ani bhorun votlea . Tantle tantunt thoim lozam 
dukanam ani mandd khavpa - jevpa vostu viktat , toxeoch chav’ieam - sorpolleo , 
T - shirtam , chepim , begam , rumal , chini - matiecheo murti ani mezunk - zai 
naxil'leo hatkaman kel'leo vostu . Zom’ni - patlli zagear mukhkomolla chitram 
kaddpi kolakar ani hatkam ' korpi karagir konna nodrechi porva 

korinastona 
aplea vavrant gul'l zal'le dixtti poddttat . Jevnna - khannak ostomte - xoilichi 
ek khanavoll , Malay prokara ani Chini ritiche mandd asat . Taka lagil'le 
imarotint ek sinema , kofi - ghor ani thoddim curio vo oprup vostu vikpi lozam 

manddleant . Tachea bhailea bhagant sam’ke nhỏim - e deger oddov ghalun 
polletoli ek rongbhumi asa , zhoim poromporik ani adhunik nach ani songit 
kariavolli zatat . 


Mukhel Bazarantlean nhoim - e dege - velean ek dha minuttam cholun gelear , 
Masjid Jamek melltta , jem Gombak ani Klang nhoim - eam justuch songomar 
bandlam . Henvui A.B. Hubbock , hea vastu - xastrean kolpil'lem ani 1909 - ant 
bandun haddil'lem . Tannem hangai Ut’tor - Bharoti Islamik vastu - xilpacho upeg 
kela ani to mellgor sogleant u’tom’utorla dista . Kendr Bazara udentek , zhoim 
Jalan Benteng , Jalan Tun Perak ani Jalan Sultan roste bhonvadde ghalun 
ekamekak mellttat thoim Chini vepaream Chinatown toiear zalam.Hangasor 
viktat teo oprup vostu mhollear pospa - pranni , mannkam - motiam , mornna 
kaxanv , kharem ani dhormik vidhink lagtoleo jin’sam - var kagdacheo kel’leo 
vostu . Jalan Petalinga margak kaim mandd viktat teo vostu mhollear yoke korn 
mhollear sukoil'lea dukra - masache rectangular vo aitakar kuddke , soyabean ros , 
follam , adi . Toxeoch hangasor songit - cassettes and CDs zai titleo mellttat . 
Sanjechea 6 voram pasun ho marg ratchea bazarant bhorun ieta zaka pasar malam 
mhonnttat , zhoim ugtea mollar voilea mollba ponda mandd ghalun vepari bostat 
ani giraikak add’ddotat . Moche , lugttam , ghoddialam , angavlim - kopdde ani 
bhangra - vosti dagine legit ghevpak lok matun ietat . 


Istana Negara mhollear Malaysia Raza , Yang di Pertuan Agong , hachem 
odhikrut razvaddea - biradd . Xara maza bhairuch Jalan Istana - hea marga 
sam’kar tem eke dongurler bandlam.Tache xekan’xek patllil'le dhortorer 
pachvim - char mollam lambleant ani rongbhorit fulam - ni nettoil'leo bago . Hea 
razvaddeant odhikrut dobaje ani dhormik toxeoch somajik vidhi zatat . Thoim 
xipaik - rakhnne asat te apli palli bodlun ghetat ti ek vidhi Inglandda 
Buckingham Palace razvaddea darvonttea sam’kar zata toslea prokarachi . 


Galeri Petronas vo ‘ The Petronas Art Gallery ’ ontorraxttrik panvddea kaleticho 
ek oprup vorixtt sundor kola songom ' , ji KLCC Suria suvater Petronas 
komponi sonvsarik patlli dorjea kolamondir zavpak haves ugtaita . Tichem 
ostitv Petronas Sains ani Dewan Filharmonik Petronas , hanchea sangatan 
aschi dekhun hi toiear kelea . Ti suvat sabar kamank upkara poddchi ani tantunt 
adol - bodol korunk vav ascho , he nodren tichi bodlun ghevpa - sarki bandavoll 
bosoilea . Tantunt tin up - galeri asat : Mukhel Galeri , Zodd Galeri ani Proiogik 
Galeri , zaka lagun tantunt sabar prodorxonam ekech borobor ghevpak zatat . 
Dewan Filharmonik Petronas hi poili obhizat songita kariavollim suvat . 

Evropantlea ekonnisvea xenkddeantlea vhoddlea concert vo songit - samaroh 
vosream mocheam - kaxi akara dekha - dekhin sfurt ghevn ti bandlea . Tantunt 
Malay sonvskrutaie poromporik ani adhunik mul’eam ektthaileant , zhoim 
885 lok bosovnk zatat ani 20 luxury dott’tti kudd - suites aspavtat . Fattbhuim 
er ek vorixtt Klais riti - rupa pipe organ bosoila . 


Malaysia Tourist Information Complex ( MATIC ) hi vorixtt nazuk imarot 1935 
vorsa toiear zal’li . Eu Tong Seng , hea kuber - girest lata minera biradd koxem 
ti arombak bandun haddil'li . Hem itihasik ugddas - chin'n ghevn British Foujen 
Dusrea Sonvsarik Mha - Zhuzant apli zhuza - mukhel - kocheri mhonn upkaraili 
and magir teach Mha - Zhuzant thoim ghuri ghalun bhitor sortole Japani 
Foujichem tem mukhel thannem zalem . Teach zagear Malaysiache poile 
Sonvsode boska zali ani toxich tea desa sabar razam raj’eo - obhixeka upcharik 
vidhi thoinch ghoddovn aili . 1988 - ant tachi novsornni keli ani tem aiz ekach 
zagear sogli khobor ani sovloti favo kortolem bhonvddekarank mhaiti - khatem 
zalam . Heach sabar - imarotim - nim ek sobhaghor , ek ugddas - vostum loz ani 
ek khanavoll aspavtat . 


Komplex Budaya Kraf nanva Jalan Conlay margak ek vhoddlem hatkam ' 
vostum bhanddar urta , zantunt sthanik hatkam'vostum - chim vhoddlim nanvam 
aspavtat . Hangasor chic , batik lugttam nhespam mellttat , ghoram vonnttink 
humkollot laitoleo vostu vo anik kiteim ugddasak mhonnun ghora vhorpacheo 
khoincheoi bhett divpa sarkeo vostu mellttat . Zom’ni - patllicher bhett divpeam 
lokam - nim 

rong ani menn ghevn aple porim batik - ache kuddke toiear korum 
ietat . Te soimbik ritin sozoil'le bagint ek kolakaram - ghor bandlam , zhoim 
kolakar pixol ghevn aplo vavr kortat . Tannim kaddil’lim chitram thoinch vikrek 
dovortat . Tea kompleksant sabar gorje sovloti asat . 


Bukit Kiara vattharant , xara ut'tor - ostomte deganr atth hectares - ancher 
soimbik ritin toiear kel'le zom’niche eke dongurler National Science Centre 
mhollear Raxttrik Vidnean Kendr bosoilam . Tem 1996 vorsant thapil'lem 
kendr vidnean ani tontrxastrant lokam - nim chodd ros ghenvcho ani tanche 
modem he kolponecho chodd prosar zanvcho dekhun toiear kel'lem . Ti imarot 
eka vankddea cone vo donnea akarachi , zachea mathear ek geodesic ghum'tti 
ubarlea . Hantunt prodorxit kel'lea galerim - nim asat : bhonytonnintli poinn , 
sod korpache marg , fuddaracho sonvsar ani chintpi - vichar - korpi maknam 
iontram . National Zoo hi mon’zatim - bag Aquarium Kuala Lumpur - a savn 
tera kilometr ut’tor - udentik urta . Hantunt don’xim voir mon’zati , suknneam 

ani 

sorpam zati aspavtat , zalear aquarium vo udka - pannia jivsallent doria ani 
nhoim - eam - nim punn savea udkant bhonvtoleo sumar oixim zati zollkhotat . 


Hea kendra lagsar xembor - hectare suvat addaitoleo Taman Tasik Perdana 
mhollear Lake Gardens vo Tollea Bago ais - pois patoll’lleat . Hi bag arombak 
1890 - ant toiear kel'li . Te tollea bagentlea panniant bhonvpak bhaddeak 
mellttole ponell - vhoddim asat , dhodder “ jogging ' korpak patth , bhurgeam 
khellpak suvat ani bhorpur zhaddam fulam kunnge toiear keleat . Anniversary 
Theatre jem Zal'lea - Vorsa Somaromb korche khatir Nattkam - Ghor bandil'lem 
tem eke poixil'le ekmulle gallint ubem kelam , zhoim dispott'tteo kariavolli zatat . 


Devllam , Igorzo , Masjidam -adi - 
Petaling Marg mhollearuch KL - chem Chinatown . Heach Chinatown - ant don 
Chini riti devllam legit bosoileant . Jalan Petaling rostea dokhinne tonkar urta 
te vhoddlem ani don - antlem chodd oddlainnem mhollear Chan See Shu Yuen 
Devull . Tache devllint draganv - sorpachim , devi - devtanchim ani dusrea her 
sabar pranneam murti ubeo keleat . Jalan Masjid India mhollear Bharota ul’lekh 
kel’lo anik ek tosoch rongit rosto ani paim - vatt , zantunt kolakar , vepari ani 
dukanam - lozam aplo vevhar korit bosun aspavtat . Hea rosteak thoinch lagim 
axil'lea Bharoti Musolmanam masjida lagchean nanv ailam . Heach rostear 
dukanam - lozam asat jim Bharoti pod’dhoti pitlli tela - dive , rupea meza - veleo 
vostu , kanche ani tartaruga kanknnam ani bhangra - xingram ani 
dagine ani her abuxonnam viktat . 


rupea vosti 


Jalan Tun H.S. Lee - hea margak ek bhov’eo - div’eo oxem Sri Mahamariamman 
Devull , hem Dokhinn - Bharoti Hindu devull urta , jem 1873 - ant bandun zal'lem 
ani desantlem sogleant borem nettoil'lem ani chitrambhorit devull mantat . 
Darvonttea voir choddoil'lem burinz devi - devtam murtim - nim nettoilam . 
Hachech borobor kongorkhixen nettoil'lea kotravpank sath divn noksud 
Italian - Spanish tizuleam - nim zom’ni ani vonntti rongoileat . Devlla lagsaruch 
Thaipusam porbe mirvonnukek lagtolo bhangrallo roth dovorla . 


Xara bhair Jalan Bendahara - k urtoli St.Peter's church 1710 vorsa bandil'li 
ani Malaysiantli ekli ekuch igorz zantunt punorjivit zanvche adim Mel'lea 
Jezucho jivit - akara silkhoddi alabaster - a kudd dovorlea . Hangasor to Fr. 
Bernard Binet , French padri vavurta , zannem hea lokak aplo vegllo ghor - sonvsar 
thattpak ani apli osmitai zagrutaien porgottun sangpak prerit kel’le . Jalan Senjuang 
( San Juany ) ani Jalan Ujung Pasir , hanchea mellner St.John's Kotta ovxex urleat . 

Oxem sangtat ki 1459 vorsant khoim to famad Chini Admiral Cheng Ho 
Melakak bhett divpak ietalo , ten’na Chini Patxain Melaka Sultan Mansur 
Shah - lagim logn zoddunk aple dhuvek Hang Li Po dhaddun dil’li . Ti apleam 
500 dheddiam vangdda tiche khatir toiear kel'lea Bukit Cina mhollear Chini 
Dongrar bosoil'lea ani sobit ritin bandun haddil'lea razvaddeant rigli , ravli 
ani 1511 vorsa meren jieli , jen’na Firngeam - nim hea xaracher ghuri ghali ani 
tem aplea tabeant ghetlem , ani thoim togun urli . Magir ti suvat Chini lokam 
ni apli vo ximiter koxi upkaraili . Taka China - bhailem sogleant vhoddlem 
kabrastan mhonnunk lagle . Atam ti ek bag koxi upkara poddtta ani sthanik 
lok thoim choltat , dhanvtat vo sanjeche tai chi veaiam ' kortat . 


Hea Bukit Cina dongra mullsant Hang Li Po - chea patllavdaram - ni 1459 
vorsant ek baim maril'li , ji khoim dukholla kallar legit ken’nach suko nasli . 
Jen'na Dutch lokam - ni Melaka 1677 vorsa aplea tabeant ghetlem , ten’na khoim 
tannim te suvater aple hok ' rakhche khatir te bainche bhovtonnim durgam 
bandlim . Jalan Laksamana Cheng Ho , hea rosteak tim durgam ubim asun , 
atam tea vattharak ani baim - ek Hang Li Po - chi baim mhonnttat . Hea baim 
chea xezarak Sam Po Kong devull asa jem Admiral Cheng Ho - k bhettoilam . 
Eke dontkothe promannem , tea admirala tarvak doriant - zal'lea zoddmoddan 
ek burak zal'lean , tea ritea zagear ek nustem ievun pankhlem ani oso to burakh 
bhorun kaddun tannem tea tarvak vaittantlean nivarlem.Dekhun tachea 
upkaram - nim dattun tea rakhnnait nustea nany tea devllak dilam . 


Melaka - nt Tamill Methodist pontha ek igorz asa jika Christ church mhonn 
nanv dilam . Tea bhair St.Paul's church , St.Theresa igorz , St.Peter igorz ani 
St. John's Fort vo Kott . Hea bhair Pengkalan Rama Masjid , Bukit China 
Masjid , jim Hindu ani Chini lok Musolman zalea uprant tanninch bandlim 
zanyk zai distat , oso bhas zata ; Kampong Hulu Masjid , Kampong Kling 
Masjid , Tengkera Masjid , Sikh Gurudwara , don Hindu Devllam , tantlem ek 
mhollear Sri Poyyatha Vinayagar Moorthi Devull , ani sabar Chini dhorma 
Tao devllam , zoxim Chong Teck Tong , Kwang Hock Klong , Kwang Yin 
Tong , Chong Hoon Teng , Tun Pek Khong , Seck Kia Eenh , Sam Poh Kong , 
Ong Kah Yong , oslea nanvam asat . St.John's Kott jem eka dongrar 
bandil'lem , zantunt St. Juanv - achi devosponna murti asli , tem 1624 vorsant 
vibhadd zalem . Bunga Rayant axil'li ek St.Lawrence igorz moddsoricher 
poddlea punn tantunt adim purun dovortale te fondd ani tanche - velean 
dhampnnem ghaltoleo fatri , zancher nanvam ani her mhaiti kotravn dovortale , 
teo mat moddil'leo kurvo urleat . Zoxeo teo St.Paul's dongrar axil'le igorjeche 

moddavollint dixtti poddttat tosleo kaim fatri hangai pollevnk mellttat , zanchea 
angapangar chirun Purtugez ani Dutch kotravpam urleant . 


Malaysia - ntlo Lok ani Vevostha - 
1997 - lokgonnti promannem , Malaysia - nt 2.20 krutt lokam - ankddo asa . Chodd 
so mhollear tea lokankddeantlo 80 % lok mukhel praidvipant ravtat . Desant 
tin mukhel - oxeà vonxa lok asat . Malay lok je dhorman sogle Musolman , he 
choddant - chodd.Tanche fattlean sumar 25 % lok Chini vonxache je dhorman 
chodd korun Taoist ani Buddhist ani thodde Kristany , ani sumar 9 % Bharoti 
vonxache lok je chodd korun Hindu ani thodde Kristanv ani Musolman . Malay 
lokam - ni aplo Islam dhorm koxech poristithint soddunk zaina . Soddlear 
tankam marekar khast laitat . Her lok asat te Eurasian mhollear mixr - Evropi 
rogtache , chodd korun gore kati Inglez ani Purtugez rogtache Malay je 
Malaysia des svotontr zanvche adim Kristany zal'lean toxe urleat . Tea bhair 
jon’zomati asat zankam Iban , Kadazan , Dusun , Dayak , Bidayuh ani Murut 
nanvam - ni vollkhotat ani je choddxe aplo animistic vo atmvada dhorm ani 
chali - riti pallttat vo Kadazan - am bhaxen Kristany zal'le asat . Dor - eklea vonxak 
ap - apleo rit - roviso ani khaxeli porompora asa ji tannim tankta te bhaxen rakhun 
dovorlea . Nhespak sogllea Malaysian lokam - nim ostomte bhes apnnaila , punn 
porbe vellar mat te zonn - eklea dhorma riti promannem ap - aplo poromporik 
bhes ghetat ani tantunt ap - apnnaleo vidhi somarombtat . 


Oxem dhormam - zatinchem hangasorlea somazantlem vividh chitr astanai , 
hea desan Islam dhorm aplo odhikrut dhorm mhonnun apnnaila ani Malay 
vonxache lok fokot Musolman asche ani urche mhonnun thoincho sorkar 
bharim thokos gheta . Torui astona , heram vonxank ani dhormank ap - aplo 
dhorm aple modem pallpak mekllik dil'li asa , punn Malay lokam modem 
tacho prochar - prosar korpak tankam nikhalus mekllik na . Tanchi raxttrik bhas 
mhollear Malay khori punn tika atam Bahasa Malaysia mhonnun upcharik 
ani sonvidhanik rup dilam . Punn torui astona Inglez hi vepar - dhondeant 
vevharik bhas mhonn zollim - mollim uloitat . Chini ani Tamill , heo bhaso tea 
tea somazam purteoch uloil'leo bhaso . Tankam , iedea vhoddlea promannant 
asunui , proxasonant il'lii suvat dil'li na . 


Malaysia arthik vevosta aiz bhovuch fulun ailea . Torui ekdam ticho vaddtto 
GDP ankddo sotot atth vorsam 8 % pavil’lo to hea vorsam - nim , Axie vattharant 
arthik denvti ghosrun gel’lean , tovui sam’ko denvun ail’lo . To atam porti 
choddtti choddunk lagla . Hangacho sogleant mukhel ud’deg mhollear tel 

petrol ani tantlean utpon’n zal'le vegveglle jinos . Sorkaran tontrvidnean 
bhoril'lea ud’degak tenko dil'lean , vostu toiear korpachea kxetrant bharim 
progoti zalea ani desantlea sabar bhagam - nim ud'degik kxetram voir sorleant . 
Hea kxetrant hea desachi khaxeli apnnali mottor - gaddi legit toiear zali , jika 
Proton ' nanv dilam . Hi motor - gaddi desant chodd oxi viktat ani tichi niriatui 
zata ani zaitea bhailea bazarpettim - nim ti iexosvi ritin bhitor sorlea . 
Ud’degikornnant ani adhunikornna nodren ho des taktikechea vegan fuddem 
pavla . Tea bhair xetkamotantui to fuddem gela , zantunt palm - oil , rubber , rubber 
lankudd , miriam ani cocoa - beans he mhotvacheo ani vhodd promannan niriat 
korpacheo vostu zavn tharleat . Hache bhonytonnim bhonyddekarank 
sompeponnam aileant . 


Hanga kama vella - potrok sam’kem nirallench mhollear zata . Malaysiantlea 
tera raj’eantlea dha raj’eam - nim sorkari kama vell Somara thavn Sukrara 
disa meren cholta : sokallim sovai - atthank suru zata , don'param jevpak 
pavnne - ekak moddtta ani don'parchea donank porto suru zavn sanje pavnne 
panchank sompta . Sukrara - disa , Musolman vavraddeam - vavurpeank 
magnnim - prarthona korpak vell mellche khatir , don'param sutto vell lamboila , 
mhollear sovai - bara te pavnne - tinank kela . Son’vara - disa , kocheri - vell 
don'param sovai - ekak sompta . Punn Terengganu , Kedah ani Kelantan , hea 
prantam - nim , zhoim kott'ttor Musolmani raj’eo cholta , hem vella - potrok 
bodolta . Tanchem kamam satollem purai - disa Son’vara suru zata ani Budhvara 
sompun ieta , sokallim sovai - atthank dhorun tim sanje pavnne - panchank 
( nemil’lo jevnnna - vell sutto dovrun ) meren cholta . Tim raj’eam Brestara 
kamak ordho - dis pallttat , zo sovai - ekak sompta . Sukrar ho akh’kho dis tankam 
suttiecho urta.Bank - ank mat vegllo vell dovorla . Malaysian duddvank Ringgit 
Malaysia vo RM mhonn vollkhotat , ani tea nanneak 100 sen vo cents astat . 
Ringittancheo kagda - notti mhollear 100 , 50 , 20 , 10 , 5 , 2 ani 1 RM , hea 
molacheo.Nanne asat te 50 , 20 , 10 , 5 ani 1 sen , hea molache . 


Malaysiant dotor - voizachi seva bhorpurtaien melltta ani bore kaletichi zavn 
asa . Punn sorkari ispottlant fokot tancheach lokak funkott ilaz melltta . 
Bhaileank tea sorkari ispottlam - nim farig korun legit ilaz mellona . Bhaileam 
nim khasgi dotor - voiz ani ispottlam sodchim poddttat , jim ghe mhonnun asat . 
Teo voiza - consultori vepar - dhondea vattharant ani bazarant legit mellttat . 
Hangasor bhaile duddu vo mudra desant haddpacher kaim addkholl vo moriada 
na ; kitlei haddum ietat . Punn te bhair kaddpacher koddkoddit moriada asa , 
eke tharail'le xime voir vo chodd te bhair kaddunk zaina . Te khatir khaxeli 

porvanºgi ghetli na zalear , khor dondd ' poddum ieta . Ghunvlli - vokhdam mat 
haddum nozo ani tim dhorlear mornna formonn poddum ieta . 


Hangasor desantlea chodd - xea bhagak bijli dive ani upkornnam favo kel'lim 
asat tosoch sotot favo zal'lo nitoll udka purvotto . Amchea sarkelich bijli 
purvotto iontronna 220-240 volts AC dor - second - ak 50 cycles mellttat ani 
nollantlean vhanytolem udok nitt sevon korpa khatir nitoll nivoll 
asta . Tancheam ghoram - nim amchech bhaxen , Malay , Chini ani Bharoti lokam 
modem , bhitor sortana , moche zotim kaddun bhitor ievchem poddtta . Thoim 
unxem vo kulcheanv ghal’lo aslear , thoim boschem nhoi kiteak to zago ghora 
vhoddilak rakhun dovortat . Malaysian kampong - ant dadle dhortorer paim 
donke ekamekant add zoddun bostat , zalear bailo apleachim dhompram 
dhavean vo uzvean boske pondchean ghalun bostat . Dadleam vo bailam - nim 
aple donke - paim kuddi fuddem ghalun patollche nhoi . 


Vimana ieradari khatir tanchii raxttrik viman komponi asa jika Indian Airlines 
sarkelem Malaysian Airlines mhonnun nanv dilam . Punn bhitorle toxe bhailea 
provasa khatir tich ekuch komponi vavurta , Malaysiant panch ontorraxttrik 
vimantollam asat : Kuala Lumpur ontorraxttrik vimantoll - Sepang , ani 
Penang , Langkawi , Sabah - nt Kota Kinabalu ani Sarawak - ant Kuching . 
Toxinch chovda ghorchim vimantollam ani otthra viman - vosre . Hea desant 
ferry - bottintlean doria par vo bhonyddi korunk sovloti asat . Port Klang , Penang 
ani Kuantan , hea bondram - nim hi seva upkaravnk melltta . Kuala Lumpur , 
Johor Bahru , Georgetown ani Ipoh , hea oslea xaram - ni taxi - nk meter asta ani 
teo tea promannem choltat ani toxeoch air - conditioned busi ani mottor - gaddieo 
astat . Uttorek Butterworth dhorun dokhinnek Singapore meren rel - gaddieo 
choltat . Toxeoch Kuala Lumpurantlea Pudu Raya Terminala savn desache 
uttore , dokhinne ani udente kxetram - ni astolea xaram - nogram - ni vochpak 
express bus seva asat . 


Porbo -Festam - 
Wesak Dis mhollear amchea Vaisakhi Disa sarkelo asunk zai , oso somoz zavum 
ietalo . Dekhun barik khobor ghevnk gelear vegllench kitem - xe kollun ailem . 
Tea disa khoim amchea Sakyamuni , Gautama Budh'dan jea disa nirvann prapt 
kel’lo , tosoch tea disa zolmak ail'lo ani mornna dis mhonn pallttat , oxem 
amkam sanglem . Hea Wesak Disa , Boudh dhorma dev - mondiram - ni Bud'dhak 
nhannovpachi ek vidhi zata , ani tiche borobor tachim povitr sutram gaitat , 
ani pormollit suvadik chondor - vati , tela - dive , ani menna - vati pettoittat ; dhump 

ani fulam bhett kortat ; parveank soddttat ani tanchea dhormguru motthvaxeank 
bhik ghaltat . Te ratichi , diveam - ni xrungaril'lea choltea chitr - rothanchi rongbhorit 
mirvonnuk bhair kaddttat ani devosponni lok apleo zolltteo vati ghevn tea 
somarombant vantto ghetat.Hi porob chodd korun Mai mhoineant ieta ani hea 
nim'tan gorjevontank duddvam vo vostum denngi divn dan - dhorm kortat . 


Thoinche Sikh ani Punjabi monoitoli porob mhollear Vasakhi vo Vaishaki , 
jea disa 1669 vorsa , Sikh dhorm - pontha dhavo guru , Gobind Singh - hannem 
tanchea dadleank Singh mhollear ' xiny ' va Singh addnany dil'lem ani bailank 
‘ Kaur ' mhollear kunvri . Te aplim prarthnam kortat , Guru Granth Sahib - a 
vachop kortat ani tea disa bhaji - palea xit - koddie jevonn sevtat . Tea bhair ek 
mirvonnuk kaddttat ani gatka - chem mhollear tanche poromporik zhuzari 
nacha prodorxon kortat ani tosoch bhangra nachui bhovuch urben nachtat . 
Toxech Hindu dhormi lok Divalli porob somarombtat zoxe te Bhartant kortat . 
Tea bhair hangache Dokhinn - Bharoti Hindu , zanche vonxoz chodd 
promannant asat , te Thaipusam mhollear Subramaniam vo Murugana porob 
somarombtat , ji Hindu panchanga promannem Janerant vo Fevrerant ieta , 
jen’na tandlla pitthan rongi - berongi rangoli chitram - khell kortat . Thaipusam 
ache adle sanje Subramaniam - achi murti ghevn boilam - ni oddil'lea eka rotha 
cher bosovn mirvonnuk kaddttat . Porbe disa , devosponni lok kavadi mhonnun 
ghevn Hindu devllam - ni gordi kortat , zhoim stotram mhonnttat , git - gaionam 
gaitat ani dhol - taxe boddoitat . Kavadi mhollear devosponni loka khandar 
ghetil'lem dhatu vo lankdda ek ark jem sabar xrungaran zhogzhogit nettoil'lem 
asta . Te kavadi - ntlean bhair sortole ' hook’or ' spikes ' devosponni lokachea 
anga sabar bhagank lail'le astat . 


Zoso ami Goeant Kristany almam vo mel’lea - gel’lea atmeam dis pallttany , 
toso hangasorle Chini lok ' Bhukel’leam Bhutam ' dis pallttat . Poromporik 
Chini panchanga promannem , chodd korun Abril - Maiant ietlea satvea 
chondrima - mhoineant dhortorer mekllim bhonyunk dinvсheak khoim 
iem'kondda daram bhutam - kheteank tea tis disank ugtim soddttat . Sanjechem , 
chovdavea vo pondravea disa , Chini lok apleo hom ? -bhetto tea bhukel'lea 
bhutam - kheteank haddun aplea ghora bhair rostear dovortat . Toxem kelear , 
aplea ghorcheank tim tras dinvchi nant mhonnun tancho somoz asa . Khottea 
duddvam - notti , lugttam ani toxeoch kagdacheo kel'leo gaddieo hulpaitat . Hi 
vidhi korche adim teach disa tanchea odheatmik fatrim - kuddkea sam’kar aplea 
mel'lea - gel'lea ajjea - ponnjeank te bhetto kortat . 

Hea Chini lokam Chinatown - vattharant ek chondrima - porob zata ti bhovuch 
movjechi.Atthvea chondr - mhoinea pondravea disa ietle he porbek chondrima 
kek ani lampianvam ras poddtta . Pornnea - prachin Chinant khoim , tea disa 
Han vonxa Chini lokam - nim bhailean ail'lea Mongolancher zoit zoddil'lem 
ani tankam sodrevele nikllail'le . Ho dis ienvche kaim satolle adim hea vegllea 
vegllea vividh - rongit lampianvam - ni bazar bhorun vot’tat ani jevonna - khanna 
manddar jin’sanvar chondrima - kek mhonnttole bhovuch lovkik podarth viktat . 
Hea chondrima - kekam - nim kallea , sanvllea ani hollduvea ollsandeam pitthea 
‘ paste'bhortat.Osle kek aplea ixtt - mitrank ani soiream - dhaireank bhett mhonn 
divpachi tanchem modem chal asa . Ugtea mollar ube kel'le eke vedir hom - 
bhett divpa somaromb ratchea vellar sam’ke fulun ietat . He vidhi uprant rongi 
berongi chokchokit xrungaran nhexil’lim bhurgim aple vividh - rongit pettoil'le 
lampianv ghevn rosteancher khoxalkaie urben meklleponnim bhonytat . 


Hari Raya , hea Bharoti dhormik utrachem anglem - toprem ghal'li tanchi 
Musolmani Id - ul - Fitr vhoddli porob mhollear konnak ojap dischem nhoi . 
Zorui ho Malaysia des Kristi dhormak aplo dusman mhonnun somzota , torui 
Natalam vhoddli porob tichea bhoutik vostum - nim ani khospaiam - nim , 
khoream - nim duddu oddun ghevpa nodren , vhoddlea thattamattan 
somarombta . Melakant zalear he porbek ek aglli - veglli chodduch lokhlokit 
kant choddtta . Igorzam - ni ratchem modian ratir Mis and her kariavolli Kristany 
loka modem zatat , punn tantunt Kristany - nhoim to lok legit vantto ghetat . 


Jevonn Khann - 
Hea vellar Rendang mhonn ek prat kortat , zantunt ujear khotkhotail'le gorma 
gorom'datt gravy - nt gaie - boila vo kombie masa kuddke - suntte - tepxe ghalun 
xizoitat . Taka lagun tem mas rosall ani mhovall zata ani lonnie bhaxen jiber 
koddtta.Ho prat chodd korun lemang vo chikchikit xita borobor jevtat . 
Dokhinne Johor bhagant Javacho probhav chodd poddla , kiteak thoincho lok 
tea bhagantlean hangasor sthaik zanvk ail'lo . Johor - antleo laksa mhollear xita 
xirvolleo ani lontong vo xita - fodd , donui vostu tikhtikit narla - rosa hum’nnant 
toiear kel'leo.Pahang - ant doria - nustem melltta dekhun tacho chodd vapor . . 


Jevonna vixim hangasor Malay , Chini and Bharoti podarth mukhelponnim 
vaddttat . Tea bhair heram desantleim khaxelem jevonn - khann hangasor 
chakhun suvad ghenvk melltta . Malay jevonn chodd korun tikh , kiteak tantunt 
chodd mirsang , jirem , mirim , alem , kotmir ani hollod aspavtat . Nasi Lemak , 
Satay sarkele Malay prat Chini ani Bharoti lokam modem bhovuch avddiche . 

Nasi lemak jem chodd korun nosteak khatat , mhollear narla - rosan xizoil'lem 
xit zache borobor sambar , tollil’lim kalvam tollil'lim biknnam ani ukddil'lem 
tantim asta . Satay mhollear mosalean temprad kel’lem mas ( chodd korun 
gaie - boilachem ) jem vhiran ghuntlam ani kollxea - ujea bhazlam . Hem 
bhajil'lem ani vhiran ghuntil'lem mas ketupat mhonn pacharil'lea san’nam 
vangdda , piava - kandea kapam , tovxeacheo xiro ani kapam ani biknnam - sauce 
divn vaddttat . Selangor raj’eantlea Kajang nogrant hem Satay jevonn sogle 
khanavollim ani gaddeam - cher sevtat.Dekhun tea nograk hea jevnna kendr 
mhonn kirt favlea.Malay laksa nanva jiber udok sutt'ttolea mochmochit 
jevnnant noodle - xirvolleo , tikhtikit nustea - sop , ani tovxea , piava ani on sa 
ani dudiachi fodd ani her kitleoxeoch bhaj’jeo aspavtat . 


Hangachea sthanik Chini lokam randopui borem lovkik . Tantle tantunt dim 
sum nanva prat zacho orth “ kallzak tenkoi ' oso zata , zantunt dukra masui 
aspavta . Chini lok dukra masak sam’ke lobdol'le.Punn Musolmana giraika 
khatir te khaxelem dim sum kortat zaka halal dim sum mhonnttat , zantunt 
dukra - mas nastona ( kiteak tem Musolmanak khanyk mona ) tea zagear kombie 
vo bokddea mas ghaltat.Oslea jevnnant , eke cholte trolley - cher supurle panttule 
dovortat , zantunt tore - tore masa mixrit kel'li bhaji asta . Ti meza - kodden 
vhortat ani giraik kitle panttule ukholtat , tea promannem tancho hixeb kortat . 


Tea bhair hangasor Bharoti pod’dhotin ut’tore ani dokhinne jevonn melltta . 
Dokhinne jevonn ami sodanch bhaje - paleachem oxem dhorun choltanv . Punn 
hangasor mellttolem dokhinn Bharoti jevonn - khannant nustea ani masa 
podarthui mellttat.Tantlo mhaka khaxelo oso ek athvoch prat laglo . To 
mhollear kurma zo kombie va bokddea masacho . Kosloi tikhtikit prat aslo 
zalear taka ‘ masala ' hem nanv zoddttat.Hangachea sthanik lokam - nim 
ghoddoil'le dokhinn - Bharoti prat mhollear nustea toklea - koddi , zori Nyonya 
lok aplo khaxelo osoch ek prat kortat . Ut’tor Bharoti randop hangasor chodd 
korun tandoori chicken oslem , dal , koddi . Bharti - Musolmanam khanavolli 
asat , zankam Mamak nanvan pachartat . Tancho khaxelo prat mhollear nosteak 
khavpacho rotti canai mhollear maida - pitth ani ghee ghevn bhajil'lo ek pollo . 
Pitth olem korun mollttat ani hatam - ni oddun tannun lambovn vhoddlea 
vattangullea akaran korun doddttat ani tollttat . Tea polleant , giraik magta 
toxem , tantim , tarle vo kellim pasun zoddun bhorxitat . Her Bharoti - Musolmani 
lovkik jevonn mhollear nasi briyani mhollear chicken / mutton ghevn kel’lem 
xit vo pulau dhorun amchech bhaxen kel’li ' biryani ' , ani murtabak masa 
khimean ani piavan bhoril'lo khomerunk naxil'lea vhoddlea unddea pizza 

sarkelo pollo . Hangasorlea zaiteam khanavollim - nim ‘ Banana Leaf Curry ' 
mhonnun jahirat dil’li.Dislem ki kelli - xirteam koddi vo humonn kortat zatle . 
Pollevnk gelear kosleim jevonn , giraik magta tea promannem , box’xeam 
suvater hanga kelli xirteam vo panar vaddttat . 


Nyonya jevonnui suvadik borem . Tanchea dhuvank Nyonya mhonn vollkhotat 
ani putank Baba mhonnttat . Hinch nanvam tankam ani tanche 

pasun 

toiear 
zal'le sontotik lagun urlim . Nyonya jevnnant dukra - masa ani bhaje sarkele 
khaxele Chini podarth ani Malay masalea ani palea - bhaje jinos ektthaim ievun 
mellgor kel’lo asa . Hea lokam podarth mhollear achar ( miskutt ) , hem Purtugez 
utor , purut ikan mhollear nustea pott , ani besembor , gravint sevil'lem kurkurit 
salad jem amchea kuchembor sarkelem dista . Punn Melakantlem Nyonya 
jevonn tikhtikit ani narla - rosan thopthopil'lem . Nyonyale famad prat mhollear 
otak - otak koddie - patean kel'lem nustem kelli - panam - nim revddail'lem ; buah 
keluak , kombie masan randil'leo kazu - bieo ; janutung pisang mhollear 
kellmbea kollo , ani nasi kunyit mhollear hum’nnan kaloil'lem holldduvem 
pulau sarkelem xit . Tea bhair Thai , Japani , Korean , Indonesian , Vietnami ani 
ostomte jevnna - khanavoli asat , zhoim chodd korun jin'sanvar nustem , kul’leo , 
mannkeo , ani mas melltta ani tache sarkelem ani ruchtolem soya sauce ghalun 
bhaj'jen kel’lem adde kombie , gaie ani dukra mas . 


Kormonnuk - 
Hea desant kormonnuke sondi unneo nant . Soglea desak pavtoli vitravnni 
mhollear , zoxem hanga zata , sorkari - dhoniponna khala axil'li Radio Televisyen 
Malaysia ( RTM ) , hi sounstha radio ani TV choloita . Toxich , amchech bhaxen , 
tharavik kxetram khatir ani Sabah ani Sarawakak pavtoli khaxeli kxetri'eo 
seva asta . Tea bhair khasgi radio - TV vitravpi asatuch . Tantlo ek mhollear 
Sistem Television Malaysia Berhad jem TV3 choloita ; dusrem Metrovision 
jem Channel 4 choloita ; ani ASTRO jem zaite - channel satellite - ntlean 
dhaddil'li TV ani Radio seva vitraita . Vorgonnir adharil'lea hea ASTRO lagim 
20 television ani 8 radio channel asat . Anik tosloch ek kherit TV channel zo 
MegaTV , hea vhoddlea nanvan miroita , ek cable network station , jem dha 
channelantlean apnnali vitravnni korta . 


Menara Kuala Lumpur , hem hea xarantlem sogleant unch burinz . Tachi unchai 
zom’ni - velean 421 metr voir sorta ani tengxe velean xara bhonytonnechi 360 
degree nodor favo korta . Jalan Puchak kxetrant Bukit Nanas ( Pineapple Hill ) , 
Nanas hea Purtugez ananaz utra kodden ani onos hea Konknni utra lagin 

zulltta tem niallat , hea dongracher tem burinz bandlam . Oxem mhonnntat ki 
tem sonvsar - antlem unchaie manan chovthem vhoddlem burinz , Toronto - chem 
CN Tower , Moscow - chem Ostankino Tower ani China - chem Shanghai Tower 
hanche fattlean tacho ankddo lagta . 


Songit - Nattok - Nach , Vad'eam , Khell - 
Ami ail'leanv tim International Tamil Research Association - an ghoddovn 
haddil'le Poile Ramayana - Mahabharata porixodek.Hea sombondan hangasor , 
hea choddxea Musolman desant , ek nattok zata zaka Wayang Kulit nanvan 
vollkhotat . Uzvadd ani sanvlli , hea sid'dhantacher adharun hem nattok 
bosoitat . Tantunt obhinoi kortolim bavlea patram reddea kati - pasun toiear 
kortat khoim ani tim , danddea - konddea boddiancher lamboitat . Jen’na tim 
dhovea lugtta kuddkea fattlean urtat , to uzvadd eka petrola - divean ghal’lo 
asun , tachea probhavan podd’ddear sanvlleo poddttat . Hantleo kannieo 
romanchok vegvegllea axoiancher adharil'leo , ani Bharti mhakaveam - cherui , 
zoxim Ramayana ani Mahabharata . Tok Dalang , zo hea kanniam zannar ani 
sutradar zavn asta , to podd'ddea fattlean bosta ani vhoddlea tallean kanni 
sangta.Fattbhuim - er surel songit divpak ani ghum’tta tal lavpak ek poromporik 
songit - gaion - monddoll asun , Tok Dalang apleacho tallo favo toso ani favo 
thoim bodolta ani tache vorvim zai toxem onischit vo dubhavi suspense 
ghoddovn haddtta ani nattkacho tannavan - bhoril'lo fular sam’ko fugovn 
xevottak ghonsar haddtta . Chodd korun vaittacher borvem zoit zoddtta toslem 
hem nitik nattok . 


Hangasor rebana nanva vhoddlo dhol kortat to kholavn ghetil'lea eka lankdda 
lottingea pasun avtarla , zachi golai 0.6 metr asta . Hem ek mhotvachem 
Malaysian songit - vad’eo zacho upeg sabar vidhi - somarombam - nim kortat 
punn herui kormonnukek ani spordham - nim vantto ghetleam khatir upkara 
poddtta . Dor - ek luvnne kall somptokuch , zonn - eklo ganv heram ganvam lagim 
dhol vazovpachem avhan divn , spordhent vantto gheta . Tantle juviz asat te 
khellgoddea - spordhoka vell , tal ani xoili khatir points favo kortat , tosoch 
rebanantlean avaz koso vazun bhair sorta , tacher attapun tankam inamam 
vantt'ttat . Oslea vellar ani sondint rebana - avaz ghum'che kattar ghum ? 
mhonnun soglo dis rat aikunk ieta , kiteak to dhol vazovpi aplea kamant itlo 
gul’l zata ki to te dhundint apnnak dil'lo vell kall visorta ani bhar ail'le bhaxen 
to dhol thambonastona boddoit ravta . Taka zobordostin bond korun , ukhlun 
vhorcho poddtta . 

Gamelan mhollear razvaddeant vazoil'lea songit - vad’eancho rasvoll songita 
xrungar vo orchestra . Tem songit bhovuch oddlainnem ani bharavn uddovpi , 
jem eka kallar Terengganu , Pahang ani Johor , hea raj’eam rajdorbarant zaiteam 
xenkddeam vorsam adim vaztale . He manddavollint vad’eam pitllichim , 
zantunt don rangent vegvegllea avaza pitllichim dha dholkim manddil'lim 
astat . Protek sett don dhola - boddieo ghevn ek vade’akar vazoita . Gamelan 
git - gaion - songit monddolla talar vaztolea dholam - cher attaplam , zaka sath 
divpak chambddean bandil'lim anikui kitlim - xinch dhol - dholkim asat ani 
modem modem ken’naim ghantto , kampinni ani her vad'eam vaztat ani surmell 
ghoddovn haddtttat . Joget nanvacho Malaysiantlo bhovuch lovkik poromporik 
nach , zo chodd korun sonvskrutik porbank ani somajik lognam dobajeant 
sobhemazar haddttat . Hacho aromb khoim eka Purtugez lok - nachant zalo . 
Atam tea nachant il'lo bodol ghoddovn ievun , to ekdom goddgoddit ritin 
nachtat ani to tosoch uddttea talar rongta . Ten’na vosreantlea aikupi - pollevpi 
prekxokank legit voir machier ievun tanche borobor nachunk ani movjent 
vantto ghevpak apoitat ani toxe te voir choddun nachtat . 


Silat mhonnttat ti Malay lokam ap - rakhnnechi bhovuch xoilidar porixkrut 
kel’li kola . Hathiaram nastona koxi eklea - chean dusmanak vo apleacher ghuri 
ghaltoleak fuddo korun apli ap - rakhonn korum ieta , hem ti kola dakholl korta . 
Sabar manddnneo ani dekhi hea nattka sarkelea prodorxonant fuddem ietat . 
Logna - varddike dobajeant hi silat kolechi dakhovnn zata , zhoim tantlo zannkar 
vo pendekar prekxokank sparring ani khontto marpak bhovuch talim'kel’li 
kola kuxoltaien dakhoita . Silat dakhovnnent gong , dhol ani lankdda - varea 
vad’eam ( serunai ) vazovp chodd fulun ieta . Tosoch tarian lilin mhollear vati 
nach asta , zantunt halchali bhov rosnnaiecheo , ani ek sobit tornatti apli 
xennil'li utrachi mudi ratbhor ani dusre disa fantea meren koxi zotnaien sodta , 
tacher attapun toiear kela . Tea bhair Razvaddeantlo Nach mhonn hanga zata , 
zacho aromb Chini patxaiam razvaddeam - nim zatlea nacham - ni sodcho 
poddttolo . Surel vhanvtolea songita vangdda nachtolim sobitghubit tornattim , 
anga - velean lambdik denvtolim virvirit anglim nhesun , aplea hatant nettoille 
allnne ghevun lhovan ani rosnnaien nachun ietat , to dekhav bhovuch bharavn 
uddovpa sarko . Tea bhair ek sotre nach asa , zacho aromb Chinantlea eka 
prantant zalo mhonnttat , zhoim teo rongit sotreo toiear kortat . Han 
rajghorannea kalla velim anglim ghalun tim tornattim nachtat , ani tanchea 
hatant tassel lamboitoleo sotreo astat jeo tanchea ganvchi xant - sukhest ani 
ruchik - rosik dhadoskaie xitoll bhonytonn aplea havbhavan ani fattim 
podd'ddea - velea chitram - nim dakhoitat . 

Melaka Purtugez lokanche vonxoz azun aplea ajea - ponnjeam rit - roviso pallttat , 
zoso Baranyo nach . To bhovuch jivall nach , zo ronggeng nanva Malay nacha 
sarkelo poile nodrek pollevnk dista , zantunt nachpi kovita vo pantun 
mhonnttat . Adlea Portugezam bhaxen nhexil'le dadle ani bailo ho rongit ani 
doddi - moddim nach soboitat . Sumazau mhollear Sabah rajeant astolea 
jon’zomati Kadazandsunam - gelo raxttrik nach mhollear zata . Hat voir kaddun 
suknnea pakttea bhaxen te fulovn vavddun , dadle ani bailo nachpi ekamekak 
fuddo korun don rangam - ni nachtat.Te aplim Kadazandsun zatichim anglim 
nhestat . Nachak tal divpak sov gong vazoit astat . Sarawak raj’eant choltolo 
nach mhollear Datun Julud , zo eka rajkunvorager zolmak ail'lea natva sukha 
somarombnni korta . Nacha talmel dhorpak banjo sarkelea sape nanva sabar 
surmell ditlea vad’ea upeg kortat . 


Seremban khell desantlea soglea somazam modem tornattim khellttat . Tantunt 
unneant unnim dogam vantto ghetat ani tim chodd korun sat vattangulleo 
sullsullit fatul leo upkaraitat . Khell suru korpak , eklem khellgoddi satui 
fatul’leo zom’nir ximpddaita . Magir , tem tantli ek gheta ani ti kuxoltaien 
voir varear uddoita oxe ritin ki ti sokol poddtta mhonnosor tem sokla uril'leo 
soglleo fatul'leo vevostit ritin venchta ani voir savn poddttolii fatul’li zomnir 
pavche poilim aplea hatant jikhun gheta . Points zoddpa khatir khellgodden 
sogleo fatul'leo voir uddovnk zai ani teo sogleo voilea hatant jikhun ghenvk 
zai ani fattlea tallttar porteo dhorunk zai . Porteo dhortat teo ' points ' meztat . 


Tornatteam modem bhov lovkik mhollear Congkak nanva khell , zo chodd 
bailam modem cholta . Fokot monantlea monant hixeb korun azmavnni 
korpachi asta , tacher adharla ani tachea naddear eka khellgoddean dusreak 
harovum ieta . Tantunt dogam zannam bhag ghetat . Ek lankdda - follem asta , 
zantunt don rangam - ni , dor - eke rangent sat poso - bhor kholaie burak marleat 
ani don vhoddle burak zankam home'mhonnttat ani te donui rangam tonkar 
keleat . Tea rangam - nim axil'le burak vo binnam sam’kea sat bieam - nim vo 
godd'ddeam - nim bhortat . Khellgoddi ek - ek bi vo godd'ddo eka burakant 
ghalunk lagta ani nim’nnea ritea burakant ghalun zalea uprant aplea fattlean 
ietlea dusreak palli dita . Hi prokria ani palli ekamekak divpachi chal azun 
chaluch urta . Eka khellgoddean dusreache sogle burak bhorun kaddle ani 
taka aple sogle burak bhorunk dilenant zalear , to jikhta . Osloch Chonca nanva 
khell , Melakantlea Purtugez vonxozam bhurgim khellttat . Te mantat ki ho 
khell ghoddie Afrikentlean ail'lea tanchea Purtugez purvozam - nim hea ganvant 
haddil'lo zait ani to soglea Malaysia - k posrun gelo . 

Nanvam Addnanvam , Rit - Roviso - 
Amche bhaxen Malay lokak kherit addnanvam nant . Tanchea zonnik nanvak 
te aplea bapai - chem nanv zoddttat . Dekhik : Razak bin Osman , hea nanvant , 
Razak tea mon’xa zonnik nanv , zalear Osman tachea bapai nanv . Bin mhollear 
--hacho put ' . Vepar - dhondeant taka Encik Razak mhonnttole , zantunt Encik 
mhollear Mr. vo Shri . Tache ixtt ghoddie taka fokot Razak mhonnttole , kiteak 
tem tachem zonnik nanv . Bailam vixim , ' bin ' asa thoim binti ' mhonnttole , 
mhollear omkea - hachi dhuv ' . Hangachea Chini lokam modem , poilem 
kuttumb nanv ani magir zonnik nanv , oxe ritin fattim fuddem ietat , jim nanvam 
dekhun chodd korun don utram - chim astat . Dekhik : Tan Mei Ling . Hantunt , 
Tan hem kuttumba nanv , ani Mei Ling hem bailechem zonnik nanv . Upcharik 
ritin , tika Smt.Tan mhonnttole , punn ticheo ixttini tika Mei Ling mhonnttoleo . 
Ti Kristanv aslear , jem hangachea Chini lokam modem ghoddtta , ti ghoddie 
aplea kuttumba nanva adim apnnalem Kristanv nanv ghalit . Dekhik : Tammy 
Tan Mei Ling . Chodd - xe Bharoti vonxa lok Dokhinn - Bharotantlean ail'leanche 
vonxoz ani Tamill zal'lean , te aplea kuttumba nanvam ghenant vo ghalinant . 
Te fokot aplea bapaichem nanv ghetat . Dekhik : Nagaratnam s / o ( mhollear -- 
hacho put ) Suppiah , Musolmanam bhaxen . Bailo zalear aplem nanv ani d / o 
mhollear -hachi dhuv , oxim nanvam ghetat . Kaim Bharoti lok dhorman 
Kristany axil·lean , tannim ostomte xoili - chim nanvam ghetleant vo ek Tamill 
ani ek Kristany nanv ghetlam . Sikh lok apleak Singh hem addnanv ghetat ani 
tancheo bailo Kaur ghetat , Bhartant zata toxem , ani tevui Musolmanam 
bhaxen , Manjit Singh s / o and d / o Karamjit Singh , oxim nanvam ghaltat . Zaitea 
mhotvachea sorkari vo vepari - dhondekar - vevharik mon’xank Malaysian 
sorkaran bhovmana podveo dileat , dekhik : ' Datuk ' vo ‘ Tan Sri ' Britisham 
modem ' Sir'mhonnttat te bhaxen . Tankam toxe mana - bhovmanan ul’lekhil'le 
zai . Eklo sangtalo ki heo podveo farig korunui ghetat . 


Malay , Chini ani Bharti vonxam lok kuddi sandheam bhitor , sogleant 
mhotvachi povitr suvat toklek ditat . Dekhun eka bhurgeak legit konnem tokler 
hat dovorcho nhoi mhonnpacho hanga nem ' pallttat . Toxech konnakui 
apoitana , eka vankil'lea bottan aponvchem nhoi . Punn hatachea chearui 
bottam - nim , tallttacho bhag sokoile votten dovrun , aponvchem . Aplea add 
linga axil'lea dadlea vo bailek hat lavpak mona kel'lem asa . Konnacheim 
lokx oddpak taka vo tika hat lavn korunk zaina . Kiteim bhett , vost vo duddu 
ditana vo ghetana , sodanch davo hat mon'gottak tenkun , uzvea hatan dinvchi 
poddtta . Giraikan davea hatan dil'lem vo ghetil'lem khoincheach somaza 
posorkarak borem disona ; Fokot divpachi vo ghevpachi ek vost zodd 

coddavachi aslear , uzvea hata vangdda davea hatachoi upeg korum ieta.Poilem 
giraik zalear bhonni kelea xivai eka posrea velean bhair sorchem nhoi . He 
nem ' sogle vepari koddkoddit pallttat . 


Melaka / Malacca - 
Melaka vo adlem Purtugezam - kallavelem Malacca Afonso de Albuquerque 
n 1511 Musolman sultana lagchean zhuzun jikhun ghetil'lem . Malaysiant 
Kuala Lumpur meren pavil'lean , mhaka thoim vochpakuch zai aslem . Bus - i 
poreo luxury rupacheo ani teo eka eka voran sutt'ttaleo . Vattek pachve - charent 
osoil'lea dongram - gallim soimbik dekhave bhovuch sobit ani oddlainne . 
Nimannekodden Melaka xarant Otumbrache vis tarkher , 1999 vorsa 
pavlom . Tache adim thoim ravpi Gerard Fernandis , mhojea Goeam zallea 
novea ixttak hanv ghoddie thoim iet mhonnun e - mailan kolloil'lem . 


Malaysiantlem hem chodd itihasik mhonnpa sarkem xar , zacheo bhov thoddeo 
kurvo azun urleat . Firngeam - nim bandil'lem ‘ A Famosa’Kott , Dutch lokam 
ni bandil'lo Stadthuys , Hang Tuah - cho Mausoleum vo Thoddgem ani her 
itihasik - daiza imaroti jeo pondravea - sollavea xenkdeam - ni ubeo kel'leo , jen’na 
Malacca xar sonvsarantlem ek vhoddlem vepar - dhondean tortortolem bondra 
xar zavnk pavil'lem . Melakachem vepara bondir 1402 vorsantlea aichea 
Indonesia zunveam - vollintlea Sumatra savn pollun ail'lea Bharoti vonxa 
Kunvor Parameshwaran thapil’lem . Tea mullavonna bondrantlean voir 
sorun tem vhoddlem sam’raj’eo zavpak pavlem jem tengxe kallar dokhinnek 
Johor thavn ut torek Perak meren , ani ostomtek sogle Sumatra udenti doria 
dege meren ais - pois patllun gel’lem . 


Ten’na zaite Chini lok Melakant bhitor sorle . Tantlea sabar zannam - ni sthanik 
Malay bailam lagim lognam - sombond zoddle vo sombhog kele , ani tantlean 
upzol’lim bhurgeam sontot dadle - bailo zavn Baba ani Nyonya mhonnun 
vollkhunk pavlim . Chodd - xe Baba ani Nyonya Malay nhesnnam ghaltat punn 
apnnalea Chini purvozancho adlo Chini Tao vo uprantlo Boudh dhorm pallttat . 
Magir Purtugez ail'lean tanchei kaim dadle sthanik Malay bailam lagim logn 
zale vo tanchea sangatan jiele . Tanche vonxoz tea Purtugez Chovkant ravtat . 
Tem xar jen’na Firngeam khala bhorbhorattir pavil'lem , ten’na San Francis 
Xavier hanga ailo ani vavurlo ani thoinchean Japanak gelo ani uprant Chinak 
vochpache tannem proitn kele . Magir Malacca Firngeam hatant xemboram 
voir vorsam urun , Dutch lokam - nim , zannim Batavia vattharant ek vepara 
kendr thapil'lem , thoinchean ravun 1641 - nt Malacca - cher ghuri ghali ani 

Firngeam koddlean tem hataslem . Jen’na 1795 - ant Netherlands , aplo ghorcho 
des French Kranti vellar , French foujim hatant gel’lo pollevn , Melakai tanchea 
hatant poddchem nhoi he hetun , thoinchea hea Dutch lokam - ni tem British 
am hatant sompoilem.Uprant 1818 vorsa , Vienna Somzuti khala , tem portem 
Dutch lokak mell’llem . Punn magir Sumatrant axil'lem Bencoleen Dutch 
ank divn , tache suvater Melaka xar Britisham - nim portem apleak ghetlem . 
1826 vorsa pasun Calcuttant sthit British East India Company - in tem xar 
Singapore ani Penang , hanche vangdda , Straits Settlements mhonn apnnalem 
raj'eo kelem . 


Aichem Melaka xar dokhinne - votten vhanvtole Melaka nhoim - en unnipunni 
don vantteam - nim vibhaglam . Ut’tore - ostomte bhagant Jalan Hang Jebat ani 
Jalan Hang Kasturi , hanchea avarant , oxir rosteam pallnnintlean , datt - chikar 
ghusmott'ttoleo sonvskrutik nodren bhovuch girest - oxeo pornneo imaroti 
xirkoleat . Melaka nhoim - eche dokhinne - dhodder , Jalan Kota xezara , chodd 
xi samballun dovril'li fattlea Evropi proxasokam itihasik moddavoll urlea . 
Melaka xarant doria mukhkomoll khaddi dhortore votten bhitor ievun , tannem 
dhortorek sam’ko villkho ghala ani thoim vhoddlim hotelam voir sorun aileant . 
Xarant vetana poilem nodrek poddlem tem ek ubar - bhuzam Hindu devull jem 
chodd korun uttore Bhartianchem - xem dislem.Magir , fuddem vochun , rosteak 
ek toktto dislo zo sangtalo ‘ Portuguese Kampong ' mhollear ‘ Purtugez gany ' . 


Rosteank nanvam Jalan Afonso de Albuquerque ' ani her Firngi senapotim 
ani viranchim . Jalan mhollear rosto . Ghoram lhanuch - xim , punn nitoll ritin 
manddil'lim , bhonvtonni bago ani lankddam medde . Taxi soddun ani poilim 
tharail'le te poixe farik korun , hanv eka ghora - lagim utorlom ani thoim ek 
kopel pollelem ani lagsaruch heram ghoram ani madrinchem ek high school . 
Mhoje vollkhicho Gerard Fernandis , hacho pot’to ani ghor sodun kaddlem . 
Doria degeruch Jalan Erediak hea Ujong Pasir vattharant Portuguese 
Settlement - ant bosoil'lem eke malliechem nitoll bhonytonnint manddil'lem 
ani doria - veli nodor bhogun polletolem hem sobit ghor . Darar marun , tem 
ugtem kel'lean , bhitor gelom ani polle zalear mhojea borea noxiban Gerard 
ghora axil’lo to bhov khoxien mell’llo . Tannem aplea zannttea bapai lagim 
mhoji vollokh korun dili ani to il'li Firngi bhas marunk laglo ti mhaka bhov 
thoddi somzotali . Title mhonnosor don'parchim don - ek voram zal'lim . Tannem 
kitem tori thondd haddlem ani magir aple gaddient bosovn mhaka xarache 
Firngi mhonnpa sarke bhag ani moddil'leo kurvo vhodda obhimanan dakhovn 
dileo . 

Hea Purtugez kampong - antle lok chodd - xe nustem - marpi kharvi . Aichi tanchi 
sontot khoim Purtuguez ani Malay lokam mixronnantlean upzolea . Punn 
hangasor tannim ek aplixi Purtugez bhas toiear kelea jika ‘ Kristang ' nanvan 
vollkhotat ani ji mhaka bhov thoddi somzotali . Torui tanchea eka mukhel 
nagrika mukhar , George Bosco Lazaroo zo Jalan Eredia - k ravtalo ani 
Portuguese Settlement - acho sthappi vangddi aslo , tachea ghorant mhaka vhelo . 
Tanche songhottonne iezman mhollear Michael Young . Hem nanv zalear 
Purtugez disonaslem . Tem Inglez - xem distalem . Hache velean dusrei vonx 
hangasor mixr zaleat oxem um’zotalem . Tancho Palvi - Iezman Michael Singho 
aslo , zo khoncheai Punjabi / Sikh nalear Rajput / Jat Bharoti vonxantlo zatlo , 
tosoch anik eklo Palvi - lezman Michael Banerji , zo nanva - velean nischit 
Bongali utpot’ticho , toxich Vanessa Smith nanvachi ek tornni bail , ji Inglez 
vonxantli zanvk zai asli . Her add - nanvam zalear nischit Firngi aslim , hantunt 
dubhav naslo , zoxim Gomes , Costa , Monteiro , Fernandis , Pereira , De Souza , 
adi . Michael Young thoincho Regedor ani Portuguese Settlement - a iezman 
zo Albuquerque - rosteak ravtalo . 


Lazaroo atam zanntto - mhataro zal’lo . Tachem ghor lhanuch aslem punn askoll 
viskoll . Thoim tache lagim hanv zata te bhaxen uloilom ani tache poristhiti 
vixim hanvem khobor - mat ghetli . Tannem mhaka apunn adlo Regedor 
mhonnun sanglem ani vonnttir lail'lo ek fottu aslo to dakhoilo , zhoim 
Malaysiacho ten’nacho Prodhan Montri , Dr. Mahathir Mohammad , tanche 
vosnnukek bhett ditana ani tacho 1987 - ant sotkar kortana dixtti poddttalo . 
Taka khoim British Empire Medal hem podok 1957 - ant favo zalem ani 1971 
ant Malaysia raj'eo - puroskar – Pingat Bakti Masyarakat , toxich 1982 - ant 
Ahli Mangku Negara podok ani 1990 - ant taka Jil'la Bintang Khidmat Terpunji , 
jil'leant kel'le tache seve khatir man ' dil'lo.Tannem aplea ghorcheam vollokh 
korun dili , jim Mumboi - chim Goenkaram - koxim distalim ani toxinch tanchi 
ravpa - nhespa rit . Thoim cheddvam khatir madrim - nim choloil'lem ek High 
School aslem thoim bhurgim xiktalim . 


Tankam atam ‘ Malay bhumiputra ' mhollear khoreaninch Malay vonxa bhuim 
eche put oxe manun ghetleat , ani taka lagun tankam hera Malay vonxi lokak 
favo zatleo sogleo sovloti ani sompeponnam mellttolim , Savings Bond ’ - hea 
duddu samballpa ievzonnent vanttekari kortole , zo hok ' fokot Malay vonxa 
lokak ditat , mhonnun Gerard mhaka khoxien kollit kortalo . Tachi ghorkarn 
Chini vonxachi . Gerard - an mhaka Albuquerque - n bandil'lea ‘ A Famosa’kotta 
moddkea kurvam - tlean ani ‘ Porta de Santiago ' hea darvontteantlean dongra 

voir choddpak vhelo . Bhovuch vorso dongor punn sopnnam - iskadi axil'lean , 
chodd tras kaddinastona choddunk favtalem . Voilea khoddpar St.Paul's igorz 
asli , ticho paddos ubun gel’lo , fokot bhaileo vonntti ani kaim fondda - fatri 
uril'leo teo hanvem dekhleo . 


Hea doriak fuddo korun tantunt bhitor ek dang martolea hea dongra khoddpak 
St.Paul's Dongor mhonnun vollkhotat . Thoim axil’li St.Paul's igorz nanvan 
vollkhotoli imarot khoim poili 1521 vorsant thoim raj’eo kortoleam 
Purtugezam - khala astona , tancho Kopit Duarte Coelho - hannem , Chini Doriar 
doria - choram ghurieo poddttaleo tantlo apnnak vattailo mhonnpa upkaran , 
ek kopel bandil'lem ani taka tannem ‘ Nossa Senhora do Oiteiro ' mhollear 
Dongra - vele Saibinnik bhettoil'lem . Uprant ail'lea Dutch lokam - ni , je 
Protestant pontha Kristany asle ani Katolkam kott'ttor dusman , ti igorz aplea 
tabeant ghetli ani tika St.Paul's , hem nanv dilem . Magir tannim ti soddun dili 
ani tech suvater te aplea loka pretam - moddim purun nikhipunk lagle . Dekhun 
ti magir moddavollir pavli . Ticho paddos poddlo to ken'na porto bandun 
haddpacho proitn zalo na.Hea mullavea kopelant khoim San Francis Xavier , 
jen’na fuddem Japanak vo China Doriantlea ani Sumatra somudrantlea 
zunveank bhett divnk , thoinchean vetalo , ten’na 1545 te 1553 vorsam kallant 
thoim sevn vochun rayla . 


1556 vorsa tem kopel khoim vaddoil'lem ani bara vorsam uprant tem vhoddle 
igorjent rupantorail'lem . 1559 vorsa igorje voir ek burinz bandlem , zacher 
nallieo bosoileo , zancho upeg zhuza vellar kortale . Tem voilem burinz 1741 
Dutch - anim moddun kaddlem ani thoinchea durgam - kotta bandavoll durust 
korun ghetli . Tea rajkorteam - nim Purtugez - ulovpi Katolk lokak dhuspottun 
ghal’lo ani te tankam dhormik piddapidd divpak lagle ani Protestant igorzam 
nim vochpak tancher dobav ghalunk lagle . Katolk padrim - nim tea xarant bhitor 
sorunk zainaslem . Fokot halim kallar 1930 vorsam - nim thoinchea British 
rajkorteam - nim doria - deger ek zom’ni - suvat tankam dili , zhoim atam 
Portuguese Settlement vavurta . 


St.Paul's - ache moddavollint polle zalear ek bhitorlea kon’xeak , vedi laginch , 
ek fondd aslo , zachea voir lokhnna - tikhea zalli ghal’li . To khoim toch fondd 
zhoim amchea mogall San Francis Xavierak porto purun nikhipil’lo . Chini 
somudrant axil'lea Sancian zunvear tea desak vochpachi vatt pollet ravtana , 
San Francis Xavierak zor ievun 1552 - antle Dezembr - ache dusrer / tisrer 
thoinch moronn ail'lem . Ten’na taka thoinch purun nikhipil'lo . Magir 

thoinchean Goeam vhorpache hetun tacheo asthi ustun kaddttale ten’na , tachi 
kudd asa toxich kusonastona uril'li . Dekhun ti toxich thoinchean ukhlun tarvar 
ghalun fuddlea Purtugezam - tabeant axil'lea Malacca xara bondrant haddil’li . 
He ten’nache Purtugez vosnnukent ti haddun porti purun nikhipil'li . Ten’na 
khoim kaddil'lo fondd matso unne lambaie zal'lean , santak fonddant bhitor 
lott'ttana , tachi gom'tti moddli . Thoim nov mhoine dovorlea uprant , taka 
porto ustilo ani ti kudd toxich dhodd rupan uril'lean , Malacca thavn magir 
taka aiche XriLankent ten’na Purtugezam tabeant axil'lea Colombo xarant 
haddlo ani thoinchean 1554 - ant Goeam dhaddlo , zoxi tachi itsa asli . 


Tea fondda lagim vochun hanvem bhoktibhavan prarthona keli . Thoim bhitor 
oddov ghalun pollelear , kitlexeach duddvam kagda notti ani nanneam ras 
matun ail'li . Kuxik thoim fondda - velea dhampnneam - cher nanvam ani her 
bariksanni kotrail'leo paxannea - fatri lail'leo . Ugddas - vostu zoxim T - shirtam , 
fottu ani chitram vikhpi sabar vepari hi sond ' sadhun aple mandd ghalun 
ravil'le . Thoinchean Malacca Straits - hea zunveam raxim - ni ximpddail'lea 
doria mon - bhulainnea dekhaveacher nodor bhonvddaili ani Albuquerque - chea 
dolleam - nim tem xar kitlem zhuza - niti mapan mhotvachem distalem astolem , 
tacho il'lo - so odmas kelo . Gerard hem nodrek haddttalo . 


St.Paul's Dongra velean denvun ami Stadthuys imarot polleli ji 1650 - ant Dutch 
lokam - nim apnnalea Rajpala odhikrut biraddak bandil'li . Atam tantunt itihasik 
ani vonxam - chitronna Musev vo pornnavolli - ghor cholta . Tantunt poromporik 
logna - varddike vhokle nhesnnam ani fattlea kallantle kaim ovxex dovorleat 
te pollenvk mell’lle . Stadthuysa lagsar ani taka fuddo korun tem ‘ A Famosa ' 
Kott urta jem bond’eam - chakram - vavr ghevn Purtugezam - nim bandil'lem . 
Jen'na Dutch - anim Melaka jikhun ghetlem , ten'na tem Dutch East India 
Company - chem mukhel - thannem zavn ail'lem . Jen’na British 1795 - ant thoim 
aile ani uprant 1807 - ant tannim Penang xarant apli boska ghalchi tharaili , 
hem kott tannim soddun dilem . Dekhun tem moddsoricher poddlem . 


' A Famosa'kottant chodduch zalear khoim tin’xim sumara Firngi xipaik astale 
ani torui astona hea kottan aplea nalliam - gulleam - nim Dutch lokam - cheo 
chovis - ek pavttim poddil'leo ghurieo xurponnim zhuz manddun portail'leo . 
Punn nimannekodden tem xar Dutch lokam - chea hatant gollun 
poddlem . Tachea sam’kar Proclamation of Independence Memorial , hem 
svotontrtai porgottil'leachem Iadostik ubem kelam , zhoim eka kallar tea videxi 
lokam kormonnuke Malacca Club - achem ghor aslem . Tantunt dakhovpak jeo 

vostu dovorleat teo fattlea kalla moddil'leo kurvo , hatborpam , filmam ani 
fottva -- slides ' . Jalan Gereja - ( Purtugezintlea ' Igreja ' utra velean tadbhav 
ritin toiear zal'lem hem utor niallat , zoxem tech ritin Hindi bhaxent girja 
ghar zalam ) dhorun Christ Church urta ji Dutch lokam - nim khoim 1753 
vorsa bandil'li ani tanchea khaxelea vastu - xoilicho ek ut'tom'ani allkhea 
villkhea nomuno.Tache zom’nivelea fonddam paxannea - fatrincher Armenian 
lipintlim kotravpam ani chokchokit tizuleanr Swami Jesu Krista “ Nimannem 
Jevonn'chitrailam . 


Tea kalla velem anik ek mhotvachem ani bhov moladik lokxonn mhollear 
Sam Francisk Xaviera igorz . Hi igorz Jalan Banda Kaba hea rosteak urta . Ti 
igorz 1849 - ant khoim eka French mon’xan bandun haddil'li ani ticher Gothic 
burinz choddoilam . Francis Xavieran poilech favtt Malacca xarant , jen ' na 
tem xar bhorbhorattir pavil'lem , 1542 - nt paim dovorlo.Tannem fuddem Japan 
ani China meren vetlea doria provas kortana , tea xarak kul’lim panch favttim 
bhett dil'li . Thoim astona thoddea pavttim tachea vantteak goir - somoz ani 
ken’na ken ' naim dusman’kai ani Purtugezam koddlean koptti kijilam ail'lim . 


He igorje sthapnnne vors dhorun hea 2005 vorsa 160 vorsam bhortat . Dekhun 
hea vorsa Dezembrache 1-4 tarkher thoim vhoddli porob zali . He porbek Kuala 
Lumpur , Singapore ani her xezara desantlean sumar 5,000 iatrekar ietle 
mhonnun opekxa kortale . Santachea eka hata - botta hadda kuddko , paiam 
katicho ek kuddko ani anik ek hadda - kuddko , je tacheo kurvo mhonn Malacca 
xarant Goenchea Bom Jesus Basilica - ntlean vhel'leo , teo thoim lokam mukhar 
dakhoitole ani umeak dovortole mhonn sangtale . Thoim padr vigar , Fr.James 
Rajendran sangtalo ki teo vostu St.Paul's dongra vele moddavollir pursanvant 
vhortole ani Tamill ani Inglez bhasam - nim Misam sangun , St.Francis Xavier 
igorjent dakhovnnek ani umea khatir dovortole . 


Jalan Parameswara - k Padang Pahlawan ( Zhuzarea - Xet ) urta , zhoim Uzvadd 
ani Avaz - bhorit dakhovnn vo Light and Sound Show zata , zantlean Melaka 
itihas sabar - rongit bijle diveam - nim ani avazan natt'eo ritin sangtat . Jalan 
Merdeka ostomte bhagant ek ' Maritime Museum’vo Doria - sombondit Musev 
vo Pornnavolli - Ghor toiear kelam . Afonso de Albuquerque Malaca jikhun 
ghevnk ail'lea tarvacho nomuno koso hem pornnavolli - ghor bandun - akarun 
haddlam . Tachem tarum aslem tanche Purtugez bhaxent : Flor do Mar 
nanvachem . Atam hanga Firngi bhaxe vadreo zal'lean , taka Flor de la Mar 
mhonn Spanish bhaxent rupantorailam ; ani A NAU , hem adlea Firngi tarva 

hany mhonn tea tarva sarkem ghor nem'lam , tem ami ruchin ani barkaien 
pollevn ghetlem.Tantunt nokaxe , adlea tarvam supurle nomune ani her doria 
sombondit vostu manddun dovorleat . 


Her kaim khaxelponnam - 
Hangasor Purtugez - Malay mixr vonxa hea poromporik Malay kharveam 
modem grago mhollear mottim - sungttam dhorpak upkaraitolim zallam 
pollevnk mell’llim , zankam langgiang vo girbojea - zallam mhonnttat . Tanchea 
kampong - ant vonnttik kantoil’lim Afonso de Albuquerqui kull - chin’nam vo 
' coat of arms ' asat , jim 

asat , jim tea ganvchea mukhel Purtugez Chovk 
laileant.Hangache Praya Lane igorjent Sant Antonichi vhodda dobajean porob 
zata . Hea lokak , amchech bhaxen , hea santachem vhoddlem devosanv . Doriant 
voir sortolo ek zunvo asa zaka Pulau Jawa vo Firngi bhaxen ‘ Ilha das Naus ' 
mhollear “ Tarvam Zunvo ' mhonnun vollkhotat . Lok sangta ki Malacca xar 
acher 1511 vorsant iexosvi ghuri ghalun tem xar jikhun ghenvche poilim , 
Albuquerque khoim hea zunvear utrun ail'lo . Toxench 1509 vorsa khoim Diogo 
Lopes de Sequeira - hachea fuddariponna khala Jeronimo Teixeira nanva Purtugez 
tarvotti - fuddari aplea tarvantlean hea ganvant poilech favtt utrun Malacca dhodder 
ail'lo . Tacheim nany Jalan J.L.N.Teixeira mhonn eka rosteak dilam . 


Hea Purtugez ganvant , San Pedru igorje adrar voir ek vhoddli ghantt 
hum’kollailea , ji sobha apovn haddunk ani mornna kollovnneo korpak upkara 
poddtta . Ti khoim Lisboa - chea Fundacao Gulbenkianan bhettoil'li . Hangasorlo 
lok amchea Goenchea bhaxen sungttancho ' balchanv’kortat toso thoim taka 
' blachan ' korun soddla . Tanchea ghora mukhar , hathor vo ximittam 
potreancher patllil'lo ho sungttam galmbo vo sungttam kuddke - tepxe kel'le 
votant sukot ghal’le dixtti poddttat . Grago ani layo - layo hea nustea avtteacher 
adharun , langgai zallam pod'dhotin dhoril'lea nustea naddear belachan , 
chincalok , karing - karing ani achar toiear korpi khomptte - ud deg hanga fulun 
ietat . Tea bhair sambal , mittak maril'lea bhaje botka - sop , jantung pisang 
kelli kellsumbea bongea - fulam bhaji , ani ketam lemak narla - aprosan kel'lem 
kul’le mas . Zaite prat hangasor ekamekant misoll zaleat . Denvchara - koddi hi 
tikhtikit kombie - koddi ji Purtugezam - koddlean ail'li khoim.Ti amche xakuti 
bhaxen zata . 


Kristang Lok ani Bhas - 
Hea lokak Kristang mhonnun vollkhotat . Tannim atam songhottit rupan apli 
khaxeli sonvskrutai samballun dovorche khatir kaim mhotvachim pavlam 


Bhaili - Udenti Bhonyddi 

74 
marleant . Hea somaza - cher sabar zannam - ni obheas korun probondh boroileat . 
Tannim “ Save Our Portuguese Heritage ' mhollear amchem " Purtugez Daiz 
Samballum - iea ' mhonnun sonvskrutik chollvoll suru kelea . Soro pivpant ani 
movz - mostint vexttol'lea aplea lokak ek novem rosroxit ani budh'dik jivit favo 
korche khatir tanni him mohim ' ankhlea ti tust - thoknnai korpa sarki . Xikxonn 
favo korun tanchim bhurgim aiz lhovu lhovu borea zageanr pavleant . Songita 
avodd ani nacha mog axil'lea hea Purtugez vonxi bhurgeank Malaysia sorkaran 
atam ek kherit Malay zomat mhonnun manun ghetlea . Mhozo ixtt Gerard Fernandis 
he ap - manache chollvollicho ek mhotvacho fuddari ani sod - vavr korpi gineani . 


Tauchi mixr Firngi - Malay bhas Kristang nanvan vollkhotat ani ti chodd - xi 
Malay - Purtugez oxi mixrit zalea . Mhaka zalear , hanv Purtugez bes - bori zanna 
zavnui , ti vhoddli - xi somzoli na . Punn hi bhas xikpak Armenian vonxa ek 
Ameriki bail , Margaret Lynne Sarkissian , iexosvi zalea . Ti bhas sam’ki vikrut 
zal’li , tantunt sudharop haddunk zai dista . Te Kristang bhaxe vixim Alan Baxter 
nanva ek sodvavr korpean sanglam ki ti veakornna nodren sthanik Malay 
bhaxek sam’ki lagim ani tichea nemam promannem ghoddovn ailea , punn 
utravolli mapan mat ti 95 % Purtugez koxantlean sfurt gheta . Tachea 
mhonn’nnea promannem Purtugezichem Malaykoronn zal'lean , tika Malacca 
Malayo - Purtugez ‘ creole ' vo mixr - bhas nanvan pacharum ieta . Osleoch 
Malayo - Purtugez bhaso - boli khoim Baxter - ak Indonesia - ntlea Tugu ani Jakarta 
bhagam - nim sodun mell’lleat , toxeoch Bidau , Nusa Tenggara Timor , hea 
suvatam - ni azun jivont urleat . 


Nachpa - Gavpa Pongodd ani Podam - 
Melaka lokam - nim vevostit - bore nachpa - gavpa pongodd toiear keleat je aplem 
khaxelem songit ani nach ghevn fuddem ietat ani tantlean kiteim chear - poixe 
zoddunk pavtat . Atam hea vixoiant Malaya Videapitth thoddo - bhov sodvavr 
korta . Margaret Sarkissianan hea lokacher aplo somazxastrik obheas korun 
apnnalo sod - probondh toiear kela . Tachem nany asa : " Music , Identity and 
the impact of Tourism in the Portuguese Settlement , Malacca , Malaysia ” 
mhollear ‘ Malaysiantlea Malaccant ravtolea Purtugez vonxi lokancher zal’lo 
bhonvddekarancho probhav ani tanchem Songit ani Osmitai ” . Tinnem adlea 
khobram - potrancho , dekhik : ' Eurasian Review'ani ' Malacca Guardian' 
hancho obheas korun , tanchem sonvskrutik daiz samballun dovorpacho aple 
porim bharim proitn kela . Nach ani gaionam hoch tancho dolleant - bhoro sarko 
tanchea podorant uril’lo sonvskrutik avixkar mhollear zata . Te aplim - oxim 
Kristang svorupa ani suvadachim gitam rochtat ani gaitat , ani nachachem 

tankam proxikxonn ditat . Tanchi rochnnuke prokria bhovuch tust - tokhnnai 
kori sarki . Tantle tantunt Freddie Scully adim ani atam Joe Bosco Lazaroo , 
Noel Felix he fuddakar ghevn bharim vavurtat . Tannim hea gitam tapes 
kaddleat ani teo sogleak panvcheo mhonn tancho prosar korpak ek songhottona 
favo to adar dita . Tea bhair tannin apleachem - oxem khaxelem Kristang 
Khobram - Potr toiear kelam , zaka ‘ Nobas ' ( ‘ Novas ' hea Purtugez utracho 
opobromx ) hem nany dilam , zacho sompadpi Michael Singho . Sorkarui 
tankam atam Sejahtra Malaysia’nanvachea T.V. - cher vitraitolea raxttrik gitant 
ek olpsonkhe pongodd mhonnun Malaysia sonyskrutaient suvat axil'lo mhonn 
jahir kela , hi tankam bhovuch khoxie ap - visvasa gozal . 


Jingklee Nona matheallea pod vo kantar mhollear hea Malacca Firngi lokam 
Kristang gitam - jheleantlem bhovuch lovkik gaion . Tem konnem rochlem tem 
konnunch sangunk nokllo , punn tem Firngeam tempa - velem mhonnttat . Punn 
nischitponnim tea uprantchem zanyk zai , kiteak tachi bhas Firngi urunk za 
punn ti bhorddel’li zalea . Tachea kovite - utram velean amcheam - nim tachi 
utpotti odmasum ieta . Kristang bhaxen Nona ( jem utor Purtugez Dona velean 
korddelam ) mhollear khoim bail vo cheddum ani Jingklee khoim Ceylon 
( SriLanka ) -antlea ail'lea nachpi cheddvam - nim aplea paim - eank ghal’leam 
painzonnam kampinnim avaz kaddtta.Dekhun Firngeam vangdda jim Ceyloni 
nachpi - cheddvam Malacca - nt ail’lim , tancho ul’lekh korta zait . Tantli poili 
voll tea Ceyloni cheddvak logna magnni kel'li tichi khobor korta . Punn taka 
zap melltta ti nakartoli , poili mhollear kiteak udok vo hunvar tika addaita ani 
vegllaita , dusri mhollear ghorak dar na zal'lean apunn koxim bhair srotolim 
oxem cheddum mhonntta . Taka amchea dulpoda bhaxen tal asa ani to ghum'tta 
bhaxen eka lhan - xea dholar marun kortat ani rebeka kumpasar cholta ani tem 
pod chodd korun logn - kazara vellar vo dusrea khoincheai porbe - dobajea disa 
gaitat . Tacho tal lovkik Malay songitant rombla.To ek zoddie rupan amchea 
manddea dulpoda bhaxen nachtat . Haka Malay bhaxen joget ani Kristang 
bhaxen branyo mhonn pachartat . Joget henvui utor Firngi joguete utra velean 
utpon'n zayn vo tadbhavun ailam , oxem dista . Tantlim utram oxim : 


1. Jingklee Nona , Jingklee Nona , yao kare kazar ( don favttim ) / ( Firngi 

Eu querei casar ) 
Agu ja inche mea nona 
Klai kere pasar . 


Chorus : Teng kanto teng , kanto tang fala nunteng ( don favttim ) 

2. Jingklee Nona , jingklee nona , yo kare kazar ( don favttim ) / 

Kazar nunteng porta nona 
Klai logo pasar . 


Chorus : 


3. Jingklee Nona , jingklee nona , yo kare kazar ( don favttim ) / 

Agu ja inche mea nona 
Ja mula sarong 


Chorus : 


Hi nachpa - gavpa repertory vo rong - pottol khoim fokot 1952 - ant ghoddovn 
haddil’lo , jen’na kaim voilea - thorantlea Eurasiananim Lucille Armstrong 
achea ‘ Dance of Portugal ” ( 1948 ) pustokantlim kaim kantaram ani solfam 
xikun , tankam bhett divunk ietlea eka Purtugez montrea manak mhonnun 
toiear kel'li . Lhovu lhovu uprant tika songhottit rup ailem . Te lok magir 
Malacca soddun gele . Punn uril'lea lokam - nim ievjilem ki aplea loka osmitai 
samballpak ek upai mhollear ho pongodd kaiom'che bosker ghalcho . Atam 
hem loksongit ani nach hea kampong - acho mhotva ekcharacho bhag zavn aila . 


Heach dondang sayang ani joget -hanche lagsarcho nach ani gaionam mell 
mhollear dadle - bailo gaitolem ani nachtolem poromporik mata kantiga 
( “ cantiga ' mhollear Firngi bhaxent git , amchem kantar , ani mata mhollear 
‘ marta ’ ) ani branyo . Joget ani branyo - hankam dogainkui tinam - add - don tal 
asta ani tanche sur ani loi ekamekakodden divnk zatat . Adlea kalla vele 
Malacca - nt ravpi - nachpi - gavpi aple khaxele Kristang bhaxentlean Malay 
bhaxent utrun gaitana mata kantiga gavpi - nachpi dondang sayang nachpa 
gavpantui nipunn astale . Duelling vo zoddiam - nim ekamekak huskavn gavpant 
ani tenvui zai toxem vollon divn avchit korun ghoddovn - moddun ghevpak 
atam bhov thodde adle dadle urleat . Punn tankam hea zhuza - khellant avhan 
divpi bailo dixtti poddonant . Ghoddie bhurgeam bhitor kiteim moladik oxem 
upzot mhonnpachi ast asa , kiteak atam tankam xikxonna lav mellunk lagla 
ani te hea kxetrant aple - xe nove proiog korunk sodtat . Hangasorlea kazaram 
nim ani parttim - nim amche kodden ken’naim Manddo nachtat toso thoim 
Branyo nachtat gaitat . Punn lovkik songita svorupan atam tantunt bodol 
ghoddun ievunk lagleat . Tornattea gavpeam - nim aple bhaxen novim utram 
ani songit ghalun kaim khoreaninch tust korpa sarke bore proiog keleat , jim 

podam patth korun te branyo ani joget kantarank zoddun ghetat ani tim toxim 
vhoddle urben mhonnunk lagtat . 


Festam - Porbo - 
Hea kampong - antleo mukhel porbo mhollear Sam Pedru , San Juang ani Intrud , 
jem nimannem utor ami adim Konknnint Intruz , Purtugez Entrudo hea utra 
rupantor Carnaval - ak laitaleanv . Hea kampongant Pesta mhollear Festa utra 
opobromx zala . Thoim Pesta San Pedro , zo kharveam - nustem - marpeam askari , 
dor vorsa Juna 29 - ver zata . Tem thoinche Purtugez - Malay kharvi aple 
moktedarin kortat . Hem San Pedru igorjent zata . He khatir toieari choltali 
ten'na tantunt he kharvi aple ponell - vhoddim saf kortale ani tim tankam novo 
peinttacho lefaddo kaddttale ani teo vatim - nim ani vhoddlea toktteam - nim 
nettoitale . Tea toktteam - cher Bible vo povitr purannantlim kaim venchil'lim 
utram - stotram boroil'lim . Te toktte tanchea ponellam mastulam xiddam velean 
hum’kollaitat . Ganvcho padigar tancher axirvad ghalta ani tankam bhorpur 
nustem mellchem mhonnun magnnim prarthona korta . Hi porob tin dis cholta 
ani ratche modianir legit fuddem veta ani tantunt nach , gitam - gaionam , songit 
ani soro pievop bhorun vot’ta . Hi porob Purtugezam kallar , mhollear 1511 
1641 , hea vorsam - nim suru zal'li ani nettan cholot ailea.Thoim piel'lea soream 
bhitor ek khaxelo tandlla - pasun kel’lo sthanik Tuak soro zo dobajeam - nim 
vanntt'ttat ani dadle torr zaisor pietat . 


Purtugez , Dutch vonxantlean misturad zal'lean , te hi porob vhoddlea dobajean 
somarombtat . Tanchim choddxim addnanvam Costa , Melo , Silva , Teixeira / 
Theseira , Monteiro Fernandis / Fernandez , Santa Maria.adi zavn asat , jim 
hodd - xim Purtugez nanvam , zori ti vella - kallan borovpant vo uchharant 
bodlun vo vikrut zavn aileant . Punn aiz hea kampongant ravtolea mon’xam 
modem Chini pott - bhasantlim , Tamill ani ken’naim Punjabi legit vo Malay 
distolim addnanvam ievunk lagleant . Tea bhair tore - torechim nicknames ani 
sobriquets ganvcheam nanvam - nim sohoztaien bhorsoleant . Punn tim nanvam 
uprant bodlun ghevn tannim Purtugez - dharjinnnea vo vollonnachim keleant 
vo zaleant zanv - ie . Mixr lognank hangacho lok kazamintu misturadu ( Portugez 
utor ' casamento misturado ' hacho opobromx ) . Kitliim mixr lognam zalim 
zalear , mudlachi Kristang sonveskrutai tannim samballun dovorlea ani apunn 
apleakuch te pillgeam - pillgeam - nim porti novsorun ghetat . Hantunt Purtugez 
mullavonna mudol kaiom'urta punn tantunt Malay , Chini ani Bharoti 
suvadachim totvam bhitor sortat ani koddun vhanvun tantloch vantto zatat . 

Vikas , Bhonytonn , Add - nanvam , Jognam adi 
Hea kampongant ek tollea - sarko lagoon korcho mhonnpachi Malaysian 
sorkara ievzonn fuddem vhorpak Melaka Mukhel Montri hea lokam lagim 
khoim uloilo . Tanchem “ Regedor ’ - anchem zallvonnddar - mondoll he 
ievzonnecher vichar kortolem mhonnun Michael Gerard Singho , tancheantlo 
ek fuddari sangtalo . Punn tanchi doria - dege veli zomin sorkaran ievjil'lea 
' vikasa ' khatir te dinvche nant mhonnun tanni nom'llaien 

punn 

nirdharan 
sorkari odhikareank sanglam khoim . Tea lokak doria , udok - pannim ani tanchim 
vhoddim ponell zallam heo vostu ani protikam fokot tanche upjivike aiud'dam 
avtanch nhoi punn tanche osmitaie khambeam sarkim mul’eam ani veoktitva 
lokxonnam mhonnun te mantat ani tim te koxech soddunk kobul 
nant.Hantleanuch hea udka - prannea jivam ani ‘ Doria ’ - che axoi hea sadhea 
lokam modim nirmann zaleat ani udorgotik pavleat . Atam to lok aplea lhan 
xea ghoram - nim sodoll meklle ritin ravta . Tanchi zomin vhorun ‘ vikas ' kelo 
zalear tankam ghoram - vosnnukantlea flettam - nim chikar ghusmottun 
ranvchem poddttolem , tancho poromporik vavr - dhondo somptolo ani te mona 
kallzant rite ubont poddttole , hem tankam nischit zollkhota . Dekhun toslea 
tankam mharog poddttolea ' vikas ' - ak te koddkoddit virodh kortat . 


Somudai ani Nhespachi rit - 
Nhespache ritint Malay lok aplo khaxelo poxakh apnnaitat . Tache veleanuch 
tancho des - obhiman spoxtt dista . Hem chodd korun poromporik ritichea 
porbam - nim ghoddtta . Tantlem utthun dispa sarkem nhesonn mhollear baju 
Melayu . Hache velean kollttolem ki amchea Manddo nach ani gita kodden 
kitlo Malayacho probhav ani sombond asa , zhoim amcheo bailo tanche bhaxen 
baju tollop nhestat . Toxech allnne ghevn nachtat.Tea bhair jem dodol ami 
hanga kortanv toslench ani teach utran pacharil'lem dodol thoim kortat . 
Amchea ‘ Manddo'sarkeloch nach ani gaionam mhollear ' Branyo ' tosoch ek 
rangent dadle ani bailo ekameka fuddem ievun fattim sortat punn ekamekak 
tenkonant . Branyo uprant joget nachtat , zoxe ami hangasor Manddea - uprant 
dulpodam gaitany ani nachtanv . Ani oslench gavop ani nach khoim her mixr 
Eurasian , Malay ani Chitty Melaka mhollear Bharoti vonxa lokam modem 
choltat , zori tanche dhorm Kristi , Islam ani Hindu . Tantunt dadle nhestat 
Evropi xoili suttam , ani bailo Malay - xoilichem baju kurung vo baju melayu , 
zaka Kristang bhaxent kebaya kompridu , Purtugez bhaxentlea ' cabaia 
comprida ' hachea opobromxant vollkhotat . Taka sath divpi songit mhollear 
dondang sayang jea Malacca - sombondit poromporik songitacher nischit 
Purtugez probhav poddla . Hantunt atam heram vantto bhorsota . 

ea Purtugez - Malay mixr lokancho atam sumar don - ek hozar lokam - ankddo 
stolo mhonnun odmas kortat . Tea Firngi mantolea ganvant te lok ekxem - vis 
horam - nim biradd korun jietat . Melaka xara modlea bhaga pasun sumar tin 
ilometr pois , hea Ujong Pasir vattharant tancho rabito urta . Thoim tumkam 
istoliti Malacca - Straits - hachi somudr - deg zhoim ponell ani vhoddim dhodder 
ail’lim asat ani tornatte - zantte kharvi aplim zallam xinvun ghetat vo saf kortat 
o ispikam - nim karddam - nim khellttat ani bhorti - suktecho niall kortat , jen na 
ancheam - nim favo tea vellar aplim zallam doriant soddum iet . Zanntteo bailo 
bazarantiean ghora ietat ani gozali marit bostat , Bhurgim renvent khellttat 
ini tanchi dekhrekh korpi tanche ajje - ponnje eka vhoddlea ketapang vodda 
arkelea rukha panam - volli sanvlle khala bostat . Hea doria , ponell - vhoddeam , 
zallam ani xiddam bhair Purtugez kampong asa mhonnunk zaina ani itihasik 
Malacca aspachim chin’nam dischim nant . Tea kampong - achea mukhel 
chovkant zo sorkaran 1985 - ant bandla , tornattim aplim vad’eam ani nhesnnam 
ghalun nachpacheo ani gavpacheo esaieo martat.Takach lagun , rajki nodren 
pollelear ek lhan - soch somudai raxttrik patllicher ek nodrent - bhoro sarko aplea 
khatir ek utthay nirmann korta . 


Jen’na Malaysia raxttrik sorkaran ani Melaka raj’eo - sorkaran mellun 1991 
ant Malacca Tourism Satollo somaromblo , ten’na nimanne kodden Rancho 
Folclorico San Pedro , hea pongddan tea Purtuguez chovkant ‘ Portugez Kazara 
Dekhay bosoil’lo , to video - cher pollenyk mell’llo , zantunt kazra - vor cholot 
vetana dixtti poddttalo . Vor poromporik logn - varddike songita kumpasa - talar 
darvonttea - arkantlean Chovkant bhitor sorlo ani lokam modlean vochun 
machier voir choddlo . Vhokol - Nhovo machier choddche adim nhovrean aplea 
bapaik oddov ghalun nomoskar kelo ani tim dogaim vochun eka nettoil'lea 
sofar boslim ani tanche bhovtonni tanchim avoi - bapui ani podorn ani modorn 
ievun ap - apli boska ghetli . Magir somudaie eka mhalgoddea fuddarean , chali 
promannem , Kristang bhaxent ek bhaxonn kelem , nhovrea - vhokle bholaikek 
kals - pivonn - patr voir korun soro piele , vhovllik fuddem ievun tanni nhovre 
vhokle zoddiek porbim dilim , soro ani kek sevunk vanttle ani uprant 
nimannekodden ek branyo gavn ti kariavoll sompun aili . Songit , nattok , rongit 
nhesnnam , dobazo ani oprup gozali thoim ektthaim mellun ail'leo ani tache 
borobor tanche Kristang ani Malay bhaxentlean ani hera loka khatir mhonnun 
Inglezintlean dhanvtem vornnon ditale . Oslem prodoxorn Malaysian kendr 
sorkar tosoch Melakacho sthanik raj’eo - prantik sorkar ghoddovn haddta ani 
thoinchea sthanik lokak il'lem dhadosponn favo korta . Heach itihasik 
mhonnttolea adlea Melaka - chea vattharant Baba Nyonya zomati - gelim sobit 


Bhaili - Udenti Bhonyddi 

80 
kongorkhixe , ostomte vollonachim punn khaxele riti ghoram samballur 
dovorleant . 


Malaysiant sthit Tamill bhas , sahit’eo ani sonvskrutai , hantunt sod - vavi 
korpi ontorraxttrik sounsthen hi porixod porisonvad Kuala Lumpur - an 
ghoddovn haddil'lo . Tachi mokh tharail'li ki sonvsarik sohakaran rasvoll 
Axiechi - oxi ekchara osmitai ghoddovn haddchi . Kiteak heo sonvskrutaieo 
bhovuch adleo ani girest ani tog dhorun azun urleat mhonnpachem ievjilear , 
tanchi okhonddtai jahir zata.Hea rasvoll ani ektthaim jiel'lea onnbhova ros 
ghenvche khatir chodd - xea Axiai desantlea sonvskrutaim - anim azun choltolim 
Ramayana ani Mahabharata - antlim jivont lokxonnam azmavpacho ho hetu 
aslo . Jen'na tantlea kaim zannam dhorm legit Islam , zo ek kott'ttor dhorm 
som’zotat , ani bondd'an upraxil'lo Boudh dhorm zavn gel’lo , torui astona , 
hi porompora ten’na legit Axientlea sumar pondra desam - nim azun kolakrutim 
nim , chodd korun nattok , nach , chitrkola , xilp - kola jivi dovorlea . Hea 
vixoiacher hi poili ontorraxttrik porixod . 


Poile disa sanje ugtavnne somaromb vhodda dobajean Universiti Malaya 
chea Perdana Siswa - hea vosreant zalo . Ievkara bhaxonn te somiti iezmanean , 
Dr.Rajakrishnan Ramasamy , hannim kelem . Magir Bharota Malaysiantlo 
rajdut , Paramjit Singh Sahai - ho uloilo . Mukhel soiro mhonn Bharti Tamill 
vonxa fuddari Y.B.Dato ' Seri S.Samy Vellu , Malaysian Indian Congress - icho 
iezman ani Malaysiacho Bhovxik Vavra - Montri aslo . Tannem ek bhov 
sfurtivont sondex dilo ani tea mahakav’eantlean ami amchea jivita prokrient 
upegi oxem xikun ghevchem ani vevharant haddchem mhonnun tannem ulo 
marlo . Magir sovai - ek vorbhor rong - berongi sonvskrutik kariavoll zali . Uprant 
ekamekacheo bhetto zayn nustea - masa jevonn zal’lem . 


Otumbra 22ver , 1999 - ant , zannkar - porixode poilea disa , poilem keynote 
lecture vo mullsvor - ulovp Bharatantlean ail'lea Dil’li Videapitthantlea 
Assamia bhaxe Prof. Dr.Indira Goswamin dilem . Tacho matheallo aslo : 
Ramayana - The Great Banyan Tree – mhollear Ramayana – To Vhodd Vodda 
Rukh . Borem bhaxonn aslem punn chodd korun Assamia bhaxe ani 
sonvskrutaiek dhorun zal'lem ani tantunt progolb Bhartiotva anglem unnem 
dixtti poddttalem . Tachea uprant cha - panni mhollear vhoddle godda - panv ani 
kofi bhorpurtaien vaddun pievunk dil’li . Uprant 10.30 savn vegllea vegllea 
vosream - nim Inglez ani Tamill bhasam - nim propotram vachun manddttale . 
Tantle tantunt hany hajir zanvk gelom tem Ms.Retna Devi Balan - hichem . 

ichem propotr Ravanacher novi nodor’hem aslem . Amchea adlea Konknni 
amayanant Ravanak ani Manddodarik dhorun tachea sabar bailank bori 
hanachi suvat dilea . Dekhun ti kitem mhonntta tem pollevchem mhonnpachi 
hhaka utsuktai lagil’li . Tinnem bhov ruchik ritin aplem propotr manddlem 
ni tantlo Ravana ani tacheo bailo amchea Konknni Ramayana bhaxen vhodda 
hogan ani maien chitrail’lim distalim . Magir Bhartantlean ail’lo ek Musolman 
slo , zachem nany Prof.Mohd . Israil Khan ani tannem “ Rama as an Ideal 
Ruler ' - mhollear Rama ho ek adorx raza - hea vixoiacher propotr manddlem . 
ſem mhaka zalear bhovuch manlem . Dusrea vosreant Dil'lintlean ail'li , hea 
dim ul’lekhil'li Dr.Lalita N. Mirajkar - hinnem ‘ Shridhar - Swami - chem 
Ramayonn – ek chomotkarik rochnnuk – hea matheallea khala aplem propotr 
yachlem tem aikunk gelom . Toxench Bhil jon’zomati Ramayan – ek tonddi 
nhakav ' eo hea vixoiacher Dil'lintlean ail'li Dr. Bharati B. Jhaveri 
aloitali , tem aikunk gelom . Tenvui ruchik laglem ani te jon - zomati modem 
nem koxem toiear zalem tacher bhovuch rosroxit bhasabhas zali tantunt 
hanvem vantto ghetlo . Tea bhair Tirupatintlean ail'lea Prof.Manuel - hachem 
Feministic Relevance in the Character of Sita ' – Sitechea patrant bail 
dharjinno dekhay hem propotr hajir ravun niallpak thoddea bhov vellant 
vell kaddlo . 


Teach disa , mhollear Outumbra 22ver , don'parchea adesa , borem mochmomit 
soya - n toiear kel'lem nustea jevonn kelea uprant , 2.30 te 5 voranche lambdik 
boskent , ji Axientlea sabar - kshetri’eo Ramayanam - cher bhasabhas kortoli asli , 
mhaka iezman kel’lo.Poilim - voilim vixoi - ugtavanne utram ulovn , hanvem 
poilim Ostomt - Bongal - antlean ail'li Dr.Tapati Mukherjee - k apoili . Tichem 
propotr aslem : Impact of Ramayana on Different Regional Literatures in India 
-Ti bori uloili punn tinnem , khobor naxil'lean , Konknni Ramayanacho ul’lekh 
kelo na . Tem hanvem tiche nodrek haddlem . Tinnem apleak he vixim khobor 
nasli mhonnun sobhemazar mafi magli . Magir Malyasiantlea Perak 
vattharantlean ail’lo Mohd . Zamberi A. Malek propotr vachunk laglo . Tachem 
propotr : Indian Civilization and the influence of Ramayana in the Malay 
Peninsula : Role of Langkasuka - Patani – Fuddlem propotr Bharotantlean 
ail'li Punjabintli Dr.Manjula Sahdev - hichem aslem , jinnem Ramayana borovpi 
konn - hea vixoiacher apli zannvaiechi ttikatmok chikitsai keli . Dil'lintlean 
ail'lea Dr. Santosh Goyalan “ Ramkatha – a therapy for the modern World 
mhollear adhunik sonysarak Ramkatha mhollear ek ilaz - hem ruchik propotr 
aslem . Nimannem propotr ‘ Kamba - Ramayanantlea eka dekhaveacher 
adharun ' Pondicherryntlean ail'lea Prof.Dr.P. Marudanayagam- hachem 

aslem . Punn heach don'para 3.30 vorancher , Tamilnaduntlean ail’lo Dr.John 
Britto ‘ Kambanan boroil'lea Ramayana ' - cher Tamillint aplem propotr 
manddttalo . 


Otumbra 23 tarikh , Son’vara dis zavn ailo . Tea disa vhoddlea sobhaghorant 
“ The Ramayana and Mahabharata : Exponents of the human Condition – 
hem dusrem mukhel - oxem keynote lecture Mexico - ntlean ail'lea 
Prof.Dr.Juan Miguel de Mora – hannem kelem . Taka ulovpak matxe kotthin 
zal’lean , tache ghorkarnin Profa . Marja Ludwika Jarochka - hinnem vachun 
dakhoilem . Bhovuch bolladik orthall ani budh’dik ritichem . Tea disa boskent , 
eka vosreant Thailanda Prof.Srisurang Poolthupya , hachea iezman’ponna 
khala , Japanak thavn ail'lea Prof.Ohno Torun “ Ramayana - chea Sundanese 
onnkara ’ - vixim bhaxonn kelem ani Dil'lichea Prof.T. Susheelan “ Ranganatha 
Ramayana'hea Telugu rupkaracher propotr manddlem toxench Indonesiantlea 
Surabaya thavn ail'lea Prof.Suripan Sadi Hutomo hannem aple Indonesian 
bhaxent , ji Malay bhaxek sam’ki lagim ani tanche bhitor ekamekank somzota , 
Jawa Timur choltole Ramayana porompore vixim aplem propotr sador kelem . 
Magir heach sotrant mhaka mhojem propotr vachpachem aslem . Tacho 
matheallo aslo : Pre - 16th Century Konkani Ramayana - its Role in identity 
formation - mhollear Sollavea - Xenkddea - adlem Konkani Ramayana - osmitai 
ghoddovpant tachi bhumika . Aikupeam modem sabar Evropi ani Malayan 
musolmani dadle ani bailoi asleo . Prosnam - cher prosn aile ani Konknni bhaxe 
ani sahit'ea vixim sabar utsuktaieche prosn utthun aile . Te hanvem spoxtt 
korun zap divn aikupeanchem somadhan kelem - xem dista . Mhojea uprant 
sokallchea - adesa he boskent , Dil’lintlean ail'lea Moratthi - che Prof.N.D. 
Mirajkar - hachem Moratthint 108 Ramayanam boroil'ea kovi vixim ulovp 
aslem , jem te bhaxent boroil'lea itlea sogott Ramanayam - chi volleri favo 
kortalem . Uprant prosn - zap zali ani ruchik bhasabhas fulun aili . 


Don’para adesa Prof. Marja Ludwika Jarochka , hichea iezman’ponna khala 
Mumbaichean ail'le Goenkar distole Prof.Savia Viegas - hinnem ‘ Kamban 
Ramayanant ut torechea vorchosv add vavurtoleancheo kurvo ' hea vixoiacher 
aplem propotr manddlem . Punn tika hany zonnik ritin mellunk pavlom na . 
Kiteak mhaka kiteak lagun konnem tori uprant apoil'lo . Magir hanv porto 
teach vosreant ailom kiteak mhojea noveach zal'lea ixtta , Dil'lintlean ail'lea 
Sindhi lecturer , Dr.Ravi Prakash Tekchandani , Hindintlean kel'lem ‘ Sindhi 
Lokparamparaon Evam Sahitya Mein Ramayan ' ( Ramayan as reflected in 
the traditions and literature in Sindhi ) hea vixoiacher propotr aslem , Magir 

Dil'lintleanuch ail'li Dr.Kaushalya Gupta - hichem “ Valmiki Ramayanant songit 
ini sombondit kola ' hancher aslem . Tache adim dusrea vosreant vochun 
anvem Prof.C. Ravindranachem ‘ Kambana mhakav’eo Sanvlle - Nattok 
koxem'hem Tamill bhaxentlem propotr mhaka bhall’llem . Don'parchea adesa 
Tirupatintlean ail'le Prof.Enoch , he Protestant pontha Kristanv je adim mhaka 
Punneant mellil'lle , te thoim bhettle , je uprant thoinchea Sri Venkateshwara 
Videapittha Kulguru zale , ani tannem Ramayana ani Mahabharat - antli itihasik 
nodor – hacher aplem bhaxonn kelem . He boske iezmanponn Dr.Minati Kar 
vhodda odhikaran choloitali . 


Chovis Otumbr , 1999 - hea disa aitar ail’lo . Tea sokallchea adesa , vhoddlea 
vosreant , tisrem mukhel ulovp vo keynote lecture aslem jem Prof.Dr.Noriah 
Taslim , hinnem dilem ani tacho vixoi aslo : Maintenance of a Tradition 
: Hikayat Seri Rama and the Cultural Support System in Northern Malay 
Peninsula . Hem atanchea chodd - xea Musolman Malaysiachem tea - adlem 
Hindu daiz hantlean spoxtt distalem ani sundor ritin tinnem ugtadda 
haddil'lem . Magir ti mhaka ani toxi kaim herank mud'dom ' ievun mell’lli ani 
hanvem tika tea uzvaddit ulovpa pasot mhojim suplim - bhor hun’hunit porbim 
dilim . Apleo pot’to ditana tinnem Dr.Noriah Mohammad hea nanvan dil'lo 
ani mhojea propotrak lagun , zhoim apunn hajir aslim ani jem apleak bhov 
avoddlem mhonn tinnem mhaka porbim divn sanglem . Apunn Universiti 
Kebangsaan Malaysia - nt Jebatan Persuratan Melayu vo Department of Malay 
Studies - hantunt vavurtam mhonn kollit kelem . Ani hany tevtten ken’naim 
ievun sorlom zalear apleager biradd korunk ienvcho mhonnpachi tinnem 
mhaka vinonti keli . 


Batu Bhuim - iaram - Rama Devull - 
Magir eka vosreant , Prof.I. Susai iezmanponn choloitalo.Thoim 
Pondicherryintlean ail'lea Prof.A. Arivu Nambi- hannem Ethics of Individual 
as revealed in Ramayana’vixoiacher propotr manddlem . Don’param , jevlea 
uprant , ek sonvskrutik bhonvddi dovril'li . Perak Bagan Datoh vattharantlem 
Ram Devull vo Kuala Lumpura - lagsar axil·leo Batu Caves pollevpachi . 
Mhaka sanjecho Misak vochpacho aslo , kiteak Fr.John Britto ani Prof.Susai 
sangunk ail'le , kiteak tankam John Doraisamy - in kolloil'lem khoim , ki laginch 
igorjent Mis zavpachem asa . Te bhonvddek gelear sanje 6 voram meren portun 
ievum ietalem ani dekhun hanvem thoim voch'chem tharailem 


Don’parchea oddezank busintlean bhair sorun Batu Caves - hea bhuim - iaram 

pollenvk ami pavleanv . Hea datt ranant dongram - volli khandar , zoxem 
Bhartantlea Maharaxttr raj’eant sthit Aurangabad jil'leantlea Ellorak ghoddtta , 
toxim tim hangasor dongra - khandeantlean pokhrun kaddil’lim bhuim - iaram . 
Dongra mullsant kongorkhixen nettoil'lo darvontto ghala ani tache voir dev 
devtam murti bosoilea ani toso to tin vantte korun nettoila . Thoinchean voir 
choddpak datt - chikar zhaddam - zhompam - ni bhoril'lea jonglantlea modlean 
xembor - ek iskadi - sopnnam bandil'lim zhoinchean voir choddunk khorxenni 
martali . Magir bhuim - aram suru zatat dongra angant pokhrun gel’lim bhitor 
ani odhik bhitoream . Thoim utthun dispa sarkeo mhollear Ramayanantlea 
mukhel patrancheo murti , zoxeo Rama , Lakshama , Sita , Hanuman jeo mhaka 
dista magirchea kallant bosoileat vo kantoileat . Unch katrun kholail'le paddos , 
zantlean udka - mitta xirvolleo pagollttaleo ani thoinchea thoinch ghott zal'leo 
hum’kollot uril'leo zankam stalactites ani stalagmites mhonnttat . Ho 
chomotkarik soimbik dekhav bhov'eo distalo . 


Igorjent Mis - 
Porto ailea uprant rokddoch Fr.Brito ani herank bhettlom ani tanche borobor 
ani Smt.Nesamani Selvam - hiche vangdda hany gelom . Susai mhollear 
Purtugez nany Jose hacho opobhromx zala mhonnun mhaka sarkem som’zolem 
ani toxem hanvem taka sanglem . Tannem toxem zait mhonnun kobul kelem 
kiteak tacho orth Joseph zatalo , tannem foddnnixi keli.Thoinche Fatima 
Saibinnik bhettoil'le igorjent , ji amchea hotela lagsar asli , Fr.Briton thoinchea 
padr vigara vangdda Mis sanglem . Hanvem ani amchea sangateam - nim tem 
aikolem . Thoim Goenkar distole kaim lok asle . Punn chodd - xe Chini ani 
dokhinn - Bharoti vonxache.Magir vochun ami thoinchea padr - vigarak 
bhettleanv . Oxem kollun ailem ki Kuala Lumpurant Jalan Bukit Nanasa rosteak 
St.John's Cathedral aslem , zhoim Arsebhism Anthony Soter 
Fernandes.Mrs.Nesamani ani heram sangatan ami portim amchea Universiti 
Malaya avarant pavleanv . Doraiswamy ani heram sangatan mhaitibhorit 
Malaysia rajkarnna khobro keleo . 


Porixode avarant - 
Ten’na Mexico - ntlean ail'lo dusro mukhel - ulovpi Prof.Dr.Juan Miguel de 
Mora ani tachi ghorkarn Prof.Marja Ludwika Jarochka bhettlim ani tanche 
lagim hanv tanchi Spanish bhas uloilom ani te bhaxentlem Calderon de la 
Barca - lem vhodd kav’eo - nattok hanvem Jivit mhollear Sopon nanvan 
Konknnint kelam sanglem.Tem aikun tim bhov khoxi zalim ani Goeam vixim 
ulovn khobor mat ghenyk laglim . Hea sotram - nim zallvonnddaram - ni tig 

ann mukhel ulovpam korpi tin vegvegllea dhormantlim venchun kaddil’lim 
Hindu , Kristany ani Musolman.Protinidhity favo kel’lem . 


Dr.Rajantheran Muniandy , ho tornno porixode mana Chittnis ani Academic 
Sub - Committee - cho iezman , bhovuch dhanvpoll kortalo ani amche lagim 
ulovpant ani sangat divn vell sartalo . Tosoch Dr.Samuel Doraiswamy , Jevonn 
ani Ravpa vevoste iezman , hea kar’eant amchi khub modot kortalo . 
Smt.Komodhi Thaiveegan hi prodorxana sub - committee iezman'n asli . A.M. 
Kanda datto - motto lambdik vepari hadd - vhor korpache up - somiti iezman 
bhovuch bhasabhas korpi monis , zannem hea Axiai osmitaie vixim aple 
moladik vichar manddle.Indonesia - ntle Javanese Studies programme - antlo 
Chief Lecturer , Dr.Budya Pradipta bhettlo ani tanche bhaxe ani ticher 
poddil'lea Firngi bhaxe - chea probhava vixim ami uloileanv Tosoch Jakarta 
ntlea Perpustokaan Nasional RI mhollear National Library of Indonesia - chea 
hatborpam bhanddara rakhonnddar Nindya Oegraha bhettlo ani koslim tanche 
lagim hatborpam asat tache vixim ami uloileanv . Tosoch Jakartantlo ' Sekolah ' 
mhollear " Iskol ' Tinggi Ilmu Ekonomi Perbanas - acho Prof. Panuti H.M. 
Sudjiman mell’llo ani Indonesian bhaxe vixim , ji Romi lipintlean boroitat , 
amchi bhasabhas zali . Tosoch Philippines raibari - ghorantlo Mario S. 
Masangkay aple Tagalog yo Filipino bhaxe vixim , ji Romi lipint boroitat , 
bhasabhas korum laglo . Tosoch Mauritius - antlean ail'lo Hindu Council of 
Mauritius - acho iezman Somduth Dulthumun , amchea Bharoti sonvskrutik 
daiza vixim uloilo.Tosoch Sri Lanke Jaffna Videapitthantlo Tamill bhaxik 
Dean Prof. A. Sanmugadas bhettlo . Tantle tantunt ek rajkornni , Malaysian 
Indian Congress - ichea National Youth Council Vangddi , S.P. Manickavasagam 
bhettlo ani Malaysian sorkaracher tannim ghal’lea probhavacher ami uloileanv . 
Dokhinn - Afrikentlean ail’lo Thillayvel Naidoo mell’llo ani tea desant Bharti 
vonxa lokam vixim amchi bhasabhas zali . Tosoch Chirat Prapandvidya , zo 
Thailanda Bangkok xarant Silpakorn videapitthant Sanskrit Studies Centre 
acho Sonchalok , ani teach videapitthantlea Department of Oriental 
Languages - ant Visiting Professor of Sanskrit mhonn vavurtolo Dr.Hari Dutt 
Sharma . Toxich Netherlands - chea Leiden xarant sthit International Institute 
of Asian Studies - hantunt Research Fellow mhonn vavurtoli Dr.Hanne M. de 
Bruin mell’lli . 


Malaysian Hatkamam vostu - 
Vellant vell kaddun , ami Malaysia hatkama vostu pollevnk geleanv . Tantleo 
chodd - xeo hatkama ani vinnkama vostu nettovpakuch nhoi punn her kamak 

upegi legit mandil'leo asleo.Tantlem khaxelem lugott mhonnttat tem batik , 
jem sonvsarantlem boreantlem mantat . Tem chear pod’dhotim - ni toiear kortat 
: block - printed , drawn free - style , silk - screened vo tie - dyed . Hantleo poileo 
don pod'dhoti choddant chodd lovkik.Batik lugttam chodd korun kapsa vo 
rexmachim ani tantlean toiear kel’lim nhespa - sarkim angavlim , rumal - lens 
ani chepim . Block printing mhollear menn lugttar kaddttat jem uprant rong 
dye - mixronnant buddoitat . Menn lavnk naxil'le lugttache kuddke dye ghevn 
rongant bhizovn kaddttat . Magir tem lugott , tantle menn kaddche khatir , udkant 
xizoitat , sukoitat ani magir tacher portem menn laitat . Jitli goroz asta , 
mokhil’lim chitram ghoddovn ghenvche khatir , titli hi prokria porti porti korun 
ghetat . Hatantlean oddun kel’lem batik kortana canting nanva ek suta - avttem 
ghevn faskent odddun - tannun bosoil'lea tea lugttar mennachi ek kant marun 
kaddttat . Magir peintt - brushan rong bhorun haddttat . Batik motifs mhollear 
lambtole arabesques , stylized flowers ani foliated vines . Desantlem sogleant 
sundor ani ut’tom ' block - printed batik Terengganu ani Kelantan prantam 
nim toiear kortat . Hea kheriz batik kola mhonnun asta , zantunt batik motifs , 
xoilidar ganvche dekhave ani soimbik dekhaveam chitram jim canvasacher 
kaddttat , zhoim tela - peintt vo udka - rong vaportat . Hea chitram soman lokxonn 
mhollear fattbhuim lugttant futtkoram . Chitr - kole bogor hem batik kola pitlli 
ani tambea avtam ani aidonanr upkaravn kaddttat ani lankddacherui kortat . 
Songket mhollear nettoil'lem - lugott , zantunt bhangra ani rupea sutam 
ghuntleant . Hea lugttak chodd korun lovkik rupan bhangra - lugott 
mhonnttat.Adlea kallar hem lugott fokot raza - ranni ani tanchea razvaddeantle 
raiall vangddi nhestalim khoim ani tenvui zalear jen’na mhotva dobaje ani 
dhormik - somajik vidhi kortale.Tekat mhollear bhangran kel'lem bordosanv 
jem poromporik ritin Malay logna - varddikek upkaraitale : unxea - fronj korpak , 
zom’nir bospak xendreo - mandreo ani nhespak angavlim . Bordosanvam 
chitram kagda template - i ani veluda sarkelea datt lugttacher bhangra sutan 
kortat . 


Praidvip Malaysia udenti doria - deger chodd korun , sabar ganvam - ni bailo 
pandan ani mengkuang ( screwpine ) zhaddam panam ghevn ghora - gorje vostu 
ortat , zoxeo xendreo , mandreo , jevonna dhampnnim , chepim , panttle , 
duddvam - pursi ani meza - vele mats . Tantle sogle kantte khonchovn kaddun , him 
panam - chuddttam isteo korun , udkant fugoitat , sukoitat ani sabar rongam 
nim dye kortat . Poromporik Malay lokam - chea daram , vonnttim ani zonelam 
cher lankdda pasun toiear kel’lim utthun - dispi kantovpam laitat . Relief carving 
korpak voilea panvddea kuxoltai aschi poddtta ani nirdhar . 

Mah Meri ani Jah Hut thoincheo jon’zomati aplea lokveda sombondit purann 
cothentle pranni chitravn lankddar kantoitat . Adlea kallar , teo mantaleo ki 
lenvchar - mharu sogle torecheo pidda apleacher thapun haddttat , dekhun tea 
raitt bhutgonnank dhanvddanvcheak tancho void’eo - ghaddi aplea 
nukhkomllak ragixtt - dispi mojim choddoitalo . Hi ondh ' - sraddha atam na 
noposcheat zalea punn him bhoiankor - dispi moiim ghalpachi ani toiear 
corpachi chal azun urlea , kiteak bhonvddekaram koddlean tankam magnni 
leta . Hi kantoil’lim mojim chodd korun ifi zhadda pasun toiear kortat ani 
Congan tambddim.Thoinchea on’zomatim - nim aplea nipunn hatan jin’sanvar 
lankddi vostu keleat , zoxim funkpa paipam , aidonam , adi . 


Pewter vo Jasto mhollear tin vo lat , antimony vo anjan ani tambem mellun 
kel’lo alloy vo mixrdhatu . To mhovall , sabar akar divpa sarko , ani mhotvachem 
mhollear vella - kallan aplo kallsar rupea sarkelo chokchok sanddina.Hea desant 
bhov thoddeo komponim pewter toiear kortat ani tantunt teo mezar upkaravpak 
ani bhett - divpa sarkeo vostu , poromporik toxeoch adhunik chitr - akaracheo . 
Hangasor kaim khaxelem kam’zata , zoxem Kelantan pranta mamboing nanva 
vostu , Perak raj’eantlea Kuala Kangsarantli sayong rupkara matie - aidonam 
kolakruti , ani Sarawakant mellttolim ceramics . Khell - matientleo tambddea 
ronga vostu mhollear mamboing , zantunt chodd korun randpa aidonam 
mellttat . Sayong pottery vo kumbara - kamam aidonam labu mhonn vollkhotlea 
kallea - ronga karthea sarkelea bhuianvank lagun kirtivont zaleant . Tancho 
khaxelo kallo rong zata kiteak tea tambddea - gunz tapoil'lea bhornneank 
khornant sukea - tonna sokla bhazunk ghaltat . Tantunt udok bhorun dovortat . 


Rupea pasun kel'leo vostu hangasor oprup ritin akartat . Tantle tantunt Kelantan 
raj'eantlim aidonam ani gollea - gom’ttent ghalunk mellttole vosti - dagine 
ut'tom ' molache . Rupea - kamant ut'tom ' nazuk vostu toiear korpak bhov 
kotthin kam ' asta . Koddoil'lem rupem eka utholl lankdda formant votoitat , 
thoim sukun ghott zaisor dovortat ani magir tutian dhaddavn taka zai tem rup 
ani akar ditat . Magir vin'nem ghevn tancher chuko urona zavpak motifs vo 
mullbhav kantovn kaddttat . 


Malaysia rana - vonant danddea - konddea xemboram voiruch jinos asat , je rattan 
ani velu soimbache . Kodelam - mezam mustaiki sullsullit korunk lacquer 
laitat.Rattan ghevn panttule ani begam kortat . Sarawakant konddeam - pasun 
kel'leo vostu mhollear lapxi kaxi , laps - dovorpa stand ani chitti dovorpa 
aidonam.Hea bhair Sabah ani Sarawak raj’eanim ghor korun asa tem pua 

zatichem vinnkam ’ , zantunt tambdde rong ani zhaddam ani monzati motifs 
vo mullbhav chitram kaddttat He ritin vinnil'lem lugott ghevn poromporik 
dhormik ani somajik vidhim ani dobajeam - nim angavlim kortat.Oslench dastar 
vo matheak - ghalpa lugtta vinnkam adivasi lok kortat . 


Porixode nimanni boska zalea uprant , zallvonnddaram - ni amkam Kuala 
Lumpur vimantollar vochpak dhaddle . Tea nitoll rund rosteam velean 
dhanvtana , tanche sobit - ghubit soimbik dekhav nodrent bhortale ani nitoll 
varem ani udok sogle kodden dixtti poddtalem ani hoch dekhav soglea soimbak 
rosroxit ritin utthun dakhoitalo ani amchea godd ani ghott ' ugddasant urlo . 


III - SINGAPORE - ntlean marli dhany 


Rokddench Singapore vimantollar utrun pavlom . Thoinchean skytrain hi 
voilean rel - gaddi vetali ti polleli.Hea Changi ontorraxttrikk vimantollar sanje 
pavil'lean bijle diveam lokhlokhattant sogleakuch lutti - khetti poddttaleo . Hany 
thoinchean Air - India - chea vimanan Bharotak portupacho aslom . Dekhun anik 
ek relgaddi bhitorlean dhorun eka terminal - antlean dusreant voch’chem 
poddttalem . Terminal 1 ani 2 pollevn ghetlea uprant , Air India vimanam khoim 
thambtat thoinchea terminal 1 - ant vochunk zai aslem . Kallkhi rat poddun 
ail'li ani donui terminalantlean vhanvpi lok gordim - nim lottun vetalo . Nimanni 
relgaddi sutt'ttali ten’na hanvem mhoje paim thoim bhitor kaddle . Jivak su 
dislem ani zaite Bharoti lok te gaddient asat te disle . T.V. - cher viman uddana 
ankddo dakhoitale tea darvonttea kodden suttpachea vella tis - ek minutt tori 
adim hajir ravunk zai aslem . Anik don voram aslim kaddpachim ani tancho 


upeg kelo . 


Air - India komponi nabir gelom ani ' boarding pass ' mhaka Kuala Lumpurant 
dil'lo to dakhoilo.Hea vorixtt vimantollar nodor bhonyddaili . Itle mhonnosor 
thoinchea lozam dolle - bhor pollevn ghetlim . Thoinchea karaoke lounjik bhett 
dili.Tea adim Orchid Fulam - Bag ani “ carp'nustea - chi tolli ani ek kormonnuke 
kendr dolle bhor pollevn ghetlem . Itle mhonnosor Air - India vimana khatir 
ietlo lok choddot vetalo ani kaim zannam jim Singaporak bhett divpak ail'lim 
tim ganvghora portotalim . Rokddench viman sam’kem bhorun vot'talem . 
Dusro dis udeta mhonnosor tem Mumbaiu vimantollar denvlem . Uprant Indian 
Airlines - antlean vimanan Deva kurpen Goeam ganv - ghora teach disa 
don'parchea vellar pavlom . 

IV - CHINA - ntlean BHONVDDI 


Şam’kea on’vollkhea sonysarant dolle dhampun uddi ghenvchi mhonnpachi 
China vochpa mhoji got ' zal’li . Ken’na hea adim ievzunk naxil'lem tem 
okosmat ghoddun ail’lem . Mhojem mon’tantunt sam’kem rombun ienastonai , 
tantle khoinche tori eke khanchik osli ek itsa lipil'li asli mhonnun kobul korunk 
zai . Khoinchean tori ek dis mhozo ixtt ani xezari , Dr. Horst Renemann , ek 
German ghrosth , vimanant bhonytolea mon’xank lagtolea khaxelea voizuki 
ilaz - kortolo voiz , mhaka Esperanto bhaxe vixim ulonyk laglo . He addeche , 
krutrim ' punn vidneanik ritin sadhea - sompea veakornnan toiear kel'le bhaxe 
vixim mhaka thoddi - bhov khobor asli khori . Hany sallent astona , Inglezi bhair , 
Latin , French ani Purtugez bhaso ziklam ani Spanish ani Italian , heo Evropi 
bhaso obheasun zannam . Soglea hea bhasam - cher adharun hi bhas toiear kelea 
mhonnun zanna aslom . 


Atam ho ghrosth mhaka sangtalo ani khonnpottin suchoitalo ki mhoji fattbhuim 
axil'lea mon’xan hi bhas mon lavn xikchi.Ti mhojean , itsa aslear , rokddi xikum 
ietali . Kiteak te bhaxecho fuddlo mellavo vo Kongress Chinantlea Beijing vo 
Peking xarant zavpacho aslo ani thoim apunn ani apli ghorkarn vochpak 
ievjitalim . Hanvui thoim tanche vangdda ailom zalear , tankam bore distolem 
ani mhakai ek novo ruchik ani girest onnbhov favo zatlo ani sonvsarbhorchean 
ail'lea sabar - desam lokak mhojean mellun tanchi ixttagot zoddum ietali . Tea 
bhair China pollevpacho oprup onnbhov zalear lhan - san ani unne - goddiechi 
nhoi , to fullaitalo , mhoji somzavixi ghaltalo . 


Horst aplea bhurgeponnar Hitlerache varea - vele foujik sondex - dhaddpa 
kamant adhar divpak sorkari soktin , aple itse bhair , vavrak lagil'lo khoim . 
Punn taka tem kam ' korpak khoim vitt ietalo ani Hitleracho to sam’ko dves 
kortalo . To sango ki Hitleracho khorelo bapui ek levdi ( Jew ) zannem tache 
avoi - lagim sombhog kelea uprant bhurgim zavn , tika ani tankam soddun 
dil'lim . Dekhun tacho rag tannem soglea levdeancher kaddlo ani tankam 
bondkhonnint ghalun , gas khavovn , vollvollavn jivexim marle . Tantlean tachea 
uchambollun ail'lea othir monak somadhankari thakai favo zali mhonnttat . 
Horst aplem xikxonn korun voiz zalo ani flugmedizin ' hea khaxelea vimanant 
bhonvtoleank duens - lagtole voizkicho tannem obheas korun podvi melloili . 
Lufthansa , he German viman komponint tannem kitlim - xinch vorsam kam ? 
kelem . Taka atam thoinchean pension melltta ani taka te komponichea vimanan 
bhonvta ten'na molacho fokot dha ttok’ke vantto farig korcho lagta . Tachi 

ghorkarn Goenkarn , Patricia vo Rani Pinto eka kallar Germanint ' yoga ? 
xikoitali . Tancho vhoddlo bonglo Dona Paula ‘ La Oceana - I ' ghoram 
punzuleant mhojea xezarak ubo asa ani tacher vhoddlea okxoram - ni boroil'lem 
nany Konknnintlean dil'lem ‘ Doriachi Nodor ’ Horst ani Patricia vorsant kaim 
mhoine hanga aplea bongleant sartat ani kaim mhoine Germanint jietat ani 
her desam - ni bhonvot astat . Chodd korun jen’na Evropant borfa - thonddi vosta , 
tea mhoineam - nim tim Goeam ravtat , ani jen’na thoim thonddi unni zata , 
ten'na thoim vetat . 


Eka mhoinea bhitor mon'lavn hany ti Esperanto bhas voilea - voir tori xiklom . 
Horstan dil'lea tea pot’tea voir anik Bhartantlo konnui Esperantist Beijingak 
vochpak ievjita kai mhonnun chovkoxi korpak mhaka sanglem . Raxttrik 
patllicher vavurtolea sabar zannkaram kodden hanvem sompork sadcho ani 
he vixim khobor kaddchi mhonnunn Horstan suchoilem . Hevtten tevtten e 
mail borovn eklo Prof. Probal Dasgupta mell’llo zo Esperanto bhas Hyderabad 
kendri'eo videapitthant xikoitalo ani Bhartantlea Esperantistam songhottonne 
iezman aslo . Tannem her ‘ Federacion de Esperantistas de Barato ' mhollear 
Bhartantlea Esperanto bhaxeche mogi ani vavurpi , he songhottonne vangddeanchi 
mhaka vollokh korun dili punn apunn thoim vochpacho na mhonnun spoxtt 
sanglem . Zai zalear hanvem te songhottonne vangddi zanvcho punn tem korche 
poilim mhojean tancho protinidhi mhonn vochpak zanvchem na mhollem . 


Punn Horst mhoji fatt soddinaslo . Mhojea svobhimanak zagoitalo ani 
huskaitalo . Mhojea sarkelean , zaka kitleoxeoch Evropi ani Bharoti bhaso ietat , 
he Esperanto sonvsarik chollvollint bhitor sorunk zai ani tika novo nett favo 
korunk zai , oxem to khonnpottin sangtalo . Magir tannem ' internet ' - aveleo 
Beijing zavpacheo asat tea kariavollim vixim khobro ' denvoileo ' ani tanchi 
nokol mhoje lagim dili . Chitram ietalim ani tea Esperanto mellavea voir 
‘ khobram - potrokam'bhair sortalim . Tim chitrambhorit potrokam mhoje lagim 
divn tannem mhaka sam’ko bhuloilo . Kitlo khorch ietlo tacho odmas kortalom 
hany ! Horst mhaka soddunk toiear naslo . Hea Kongressa khatir hanvem ek 
‘ paper ' toiear korunkuch zai mhonnun agro kortalo.Ten’na hanvem ek 
matheallo ani “ paper ’ - acho apros toiear kelo . To mhollear Inglezint ' Esperanto 
as a language of alternative communication among Indian intellectuals ' ani 
Esperanto bhaxent tem Esperanto kiel alternativa komunikilo por la 
intelektularo de Hinda Unio'oxem zatalem . Tem amche bhaxent oxem zait , 
' Bharati gineaneam khatir ekamekam koddem sompork zoddpachi Esperanto 
hi ek poriai bhas ' . Tea propotracho apros Horstachea adharan Esperanto 

haxent utrailo . To Horstan Prof.Humphrey Tonkin , hea Esperanto 
onghottonne palvi - iezmaneak mhojea il'lea - xea jivit - chitra soit e - mailan 
haddlo . Tankam to manovlo mhonn kollit zalem punn fuddem kaim zalem 
la . Uprant hanvem ani Horstan songhottonne Clay Magalhaes nanva tanchea 
hittnisak borovnchem mhonn tanchea zallvonnddaram - ni kolloilem . 


Universala Kongresso de Esperanto ’ - chea 89 - vea Peking / Beijing zatlea 
nellaveacho axoi aslo : Lingva egaleco en internaciaj rilatoj mhollear 
nglezint : Language Equality in International Relations , zacho amche bhaxent 
orth zata : “ Ontorraxttrik sombondam - nim bhas - anchem eksarkeponn . ” Ho 
axoi bhovuch mhotvacho , kiteak aiz Inglez bhas sogleancher vorchosv 
zoddunk laglea , jem heram lokank borem disona . Torui , dusro upai nasun , 
tichi ekttavpachi upegitai sogleank mandun ghenvchi poddtta . Punn Esperanto 
bhas apnnailear , bhasam modem eksarkeponn zoddche dixen ani ek konnak 
na - lagtoli bhas jikhun apli korcheak ek vatt meklli zata . Inglez - ulovpi nhoi 
tosle Evropi toxech America khonddantle lok ani Axientlei lok hi bhas fuddem 
kaddpak ani ticho prochar - prosar korpak bhovuch koxtt ghevn vavurtat ani 
ek khoreloch bhavponna ani ixttagoti ontorraxttrik somudai ghoddovn haddpak 
otrektat . Chini lok chodd he chollvollint bhitor sorleat , kiteak tankam Inglez 
bhaxe vorchosy nakach naka . Dekhun China desant Esperanto bhaxechi ek 
vhoddli songhottona asa ani hi vhoddli sonvsarik sobha thoim dusre favttim 
bhorta . Ti 2004 vorsache 24 te 31 Julai mhoineant zatti ietli mhonnun Horstan 
mhaka kaim rongit potrokam dakhoilim ani mhaka fulovn haddlo . 


Tanchem mukhel kendr Evropantlea Netherlands - desantlea Rotterdam xarant 
sthit asa . Thoim Clay Magalhaes , ho Brazilian tornatto tancho Konstanta 
Sekretario vo Permanent Secretary mhonnun vavurtalo . Title mhonnosor Horst 
ani Rani Germanik gelim ani hanvem dhorlem ki atam mhojem Chinak 
vochpachem kuxinuch urlem . He gozalicher tancho visor poddla zatlo , kiteak 
mhaka thoinchean kainch kurroikaran haddun divnk naslem , zori mhaka Horst 
e - mailan ani fon korun kitem na kitem kolloitalo ani Chinak vochpak toiear 
za mhonnttalo . Apnnem Prof. Tonkina lagim e - mailan sompork sadla ani 
tannem mhojem propotr khoxien man'eo kelam mhonnttalo . 


Punn ek dis ttopalantlean mhaka ek motthea lokhattea ek pekett - potr ailem . 
Mhaka ankddo ani code dil’lo , mhojem nany tacher chchapun ail'lem ani 
tantunt mhaka Beijinga zatlea Kongressa khatir upcharik vhovllik - potr vo 
amontronn aslem . Magir Juna poilea - voilea disam - ni Horst ekloch Goeam 

ail’lo zo toso thoddea disank pays onnbhovunk to neman ieta . Mhaka fon 
korun apovn tannem sanglem ki mhoji nond zavn , nanv lavn divpachi potti 
apnnem farig korun uddoili . Dekhun atam hanvem thoim ienvchoch poddttolo . 
Apunn atam thoddea disam - nim portota ani Rani , aple bailek , ghevn apunn 
mhaka Pekino / Beijing xarant mellttolo . To Germanik portolo . 


Zorii Thai Airways hea Kongressa khatir " Star Alliance ' - chi bhageli viman 
komponi asli ani tinnem , tea natean , amkam sovlotichi tikett divpak zai asli , 
torii astona , ti toxi tannim dili na . Sabar favttim magnni korun , ietana , 
Bangkokantlean bhair sorche adim ek dis thoim urta tem pollevn thoim hotelant 
ratim ravpachi vevosta korpachem tannim kupon dil'lem . Horandharim - ni 
pavs poddttolea Julai mhoineache 20 tarkher , 2004 , Goenchean bhair sorun 
hany Mumboint pavlom ani ratim sutt'ttolem Thai Airways - achem viman 
dhorlem . Tanche nabir vochun mhaka don boarding pass ' magun ghetil'le , 
ek Mumbai - Bangkok ani dusrea Bangkok - Peking uddananche . Ek vhoddli 
sutt - kes vimana bhitorlea pottant ghalunk dil'li ani ti fokot Beijing denvovnchi 
mhonnpachi magnni kel’li . Ticher tannim favo toso Bangkok - Beijing toktto 
lavn ti vimana - pottant bhitor ghali ani mhaka don pass 

dile . 


Vimanant choddpache toiearent ‘ surokxa'topasun ghenvche khatir vatt pollet 
ravtona , thoinchean ek vhoddlo pongodd ektthaim chombeant ailo ani hatant 
vhorunk melltta titli santtli - pottli oddit ievunk laglo . Polle zalear tantli ek 
ghov - baile zoddi vollkhichi - xi disli . Tonddar hanxem khellovn hanvem tantlea 
ekleak vollkholo ani lagim vochun sohoz hottkilo . To mhollear Moddganv 
ravpi Kamath ani tachi ghorkarn monzull gavpi Leena , mullant 
Karnattakantlim Konknni mon’xam . Fuddem gelear tankam tanchea vangdda 
vochpachim Malaysia - Thailand bhonvdde vangddi mon’xam mell’llim . Tim 
chodd korun Goenchean ani Mongllurchean ail’lim distalim , kiteak tantlim 
chodd - xim Konknni uloitalim . Hem vimana - uddan poilem Bangkok , mhollear 
Thailanda rajdhanint utortalem ani magir tim Singapore ani Malaysiant 
bhonvtolim aslim . Hanv he khepek Bangkok meren tanche borobor aslom ani 
magir thoinchean tanche koddlean koddsorun tech Thai Airways - achem 
dusrem viman dhorun Beijingak vetlom aslom . Bore ratchem Thai Airways 
chem vimanan Mumbai soddlem . Amkam borem nustea sukea - chikchikit xita 
jevonn dil'lem . Magir bore modian rati kodden pavun , zoxem vimana uddan 
voir vochun tharear poddlem , toso hany rokddo zodd zavn dolle zollzollit 
nhiden bhormelom.Punn thoddea voram - nim Bangkok pavpa vatter asanv 
mhonn microfone - acher kollit zavn sott ' korun dive pett’ttale . 

speranto bhas mhollear voir sangil'lea kaim mukhel Evropi bhasam 
travollicher ani kaim sadhea nemancher adharil'li bhas . Ti khaxele ritin 1887 
orsa , Dr.Ludwig Zamenhoff , eka Ievdi ( Jew ) vonxa German voizan toiear 
el’li . Jen’na sabar vonxam ani bhas - uloitolea mon’xam modem sompork 
adpak borea - mona monis anvddetale , ten’na he osle ekameka - kodden 
ompeponnim ulovnk ietle eke nove bhaxechi bhovuch goroz bhastali . Dekhun 
nukhelponnim Latin bunead ghevn , tantunt Purtugez , Spanish , French ani 
talian , hea Latin - utpon’n bhasa upeg korun ani uprant Inglezichoi aspav 
Ihorun , ani kaim sompe nem ’ lavn , hi bhas toiear kel’li . Hachem mullavem 

eakoronn ghoddovn , Dr.Zamenhoff - an Doktoro Esperanto mhonn apleak 
nanv ghevn uzvadda haddlem . Tea ttopan - nanva orth mhollear Ast - ballgitolo 
Dotor ' . Tem cheallis - panam veakornnik pustok tannem Udent Evropantlea 
Polanda Warsaw xarant 1887 - achea Julai mhoineant lokam mukhar manddlem . 
Tea pustoka nany Unua Libro mhollear Spoilem pustok ’ . Tem Esperanto ani 
Russian bhasam - nim toiear kel’lem.Magir tachech German , Polish ani French 
bhasam - nim onnkar uzvaddak aile . Uprant Dr.Zamenhoffan he nove bhaxechi 
bandavoll eka lhan patt’eo - pustokant porsun manddli . Taka Plena Lernolibro 
de Lingua Internacia mhollear hi bhas zanna zavnk anvddetoleank ti bhas 
xikpachem purai pustok , hem nany dil'lem . 


Uprant , 1889 vorsa , Unua Libro - ntle bhaxent kaim Inglez utram aspavn 
ghetlim . He bhaxe veakoronn bhov sompem zanvchem dekhun tantunt novim 
novim utram ghoddovn haddche khatir sadheo - sompeo suchovnneo dil'leo . 
Tantlim mullavim utram bhov thoddim ani tanchi vaddavoll korun novi 
utravoll zoddun haddpachem kam_vhoddlem - xem avgodd nhoi . Magir tantant 
uprantlea vorsam - nim odhik utravoll toiear zait aili ani tivui tika zoddun ghetli . 
1905 vorsa Julai mhoineant , sogli kul’lim utravoll ekttthaim korun ek novem 
pustok toiear zalem . Taka Fundamento de Esperanto mhollear ' Esperanto ? 
bhaxe buneadik pustok , hem nanv dil'lem . Hem pustok Hachette nanvachea 
Fransantlea famad uzvaddavpean chchaplem . Hench he bhaxechem ‘ hat - lanvk 
ani bodlunk zai naxil'lem ' buneadik svorup urlam . Te bhaxek magir 
' Esperanto ' mhollear ‘ axevont ' bhas mhonn nimannekodden sodamkallik nany 
poddlem . Sonvsarbhor atam ti bhas uloitole xikil'le sovlel'le vepar - dhondeant 
ani vevsaiam - nim ghuntil'le protixttit gineani ani her dadle - bailo jeo aplea 
sonvsarbhorchea moniskulla kodden somajik - arthik sombond zoddunk sodtat , 
tim he chollvolli fattlean asat . Odmas kortat ki sonvsarbhor sogle mellun 
sumar cheallixek lakh lok hi bhas uloitat . 

Tantlean zaitim chchapil’lim pustokam bhair sortat ani tantunt ti vachpi ani 
borovpi ani toxech zannkar nirmann zaleat . Atam ti bhas soglea sonvsarak 
posrot pavlea . Afrikentlim ranam - vonam dhorun tim Dokhinn Amerikentlim 
zonglam - zhompam meren ti bhas uloitole ani boroitole zaite zann toiear zaleat 
ani tancho ankddo disandis vaddot 

vaddot asa . Evkottit Raxttram 
Xikxonnik , Vidneanik ani Sonyskrutik Sounsthen ( UNESCO ) ti ek sonvsarik 
bhas mhonn manun ghetlea . Te bhaxentle zannkar heram adhunik bhasancher 
adharil’li novi novi utravoll toiear korit asat ani mullavea nemancher adharun 
ti bhaxechea vaddttea xobdkoxant aspavn ghetat . Chinak zalear kitlexech 
lok , bhurgim legit te bhaxent probhutv mellovpak lagleant . He chollvollint 
bhag ghevpak China - chea dor - eka prantan survatek pasun ap - apleo 
songhottona toiear keleat ani teo atam meren bhov nettan choltat . Tankam 
hich ontorraxttrik bhas zal'li zai . 


Bangkok - antlean - 
Thai Airways - achem viman 2004 vorsa Julai - che ekvis - ver fanteak tin 
vorancher Bangkok vimantollar denvlem . Thoim hanvem Leena ani tichea 
ghovacho nirop ghetlo ani mhojem hatbeg ghevun soddsoddit , jhement 
lott'ttana , dusrea Peking / Beijing vochpa vimana vatt sodli . Polle zalear tem 
viman magir dha - nchea sumarak kitem - xem sutt’ttalem . Dekhun tea fuddlea 
vellachi vatt pollet thoim ek boska ghevun mhaka jhemet zagot ravchem 
poddlem . Thoim bosun , ieto veto lok dixtti poddttalo , tore - torecho , sabar 
desam ani bhesancho . Kaim lok thoinch apli chumbddi korun xendri zomnir 
patllavn nhid kaddttale . Bus - im relgaddiam ixttexonar vo prasar asa - xem 
distalem . Hanveim il’li zhanknni marli ani magir zoxi sokall udetali ani 
vimanant vochpacho vell lagim ietalo , mhojem sokallchem dhuvpa kam ' korun 
kofi ghevn hanv toiear ravlom . Hangasor fokot Thailandi Baht duddu 
choltale je amchea Bharti rupia itlea molache khore , punn amcho rupia 
thoim cholonaslo ani vattavpakui konn ghenaslo . Amerikan dollar moddun 
Baht ghevun te il'lem khavpa - pivpachea gorjechea kamak ' korcheak 
upegak ghalche poddle . 


Vell ieta mhonnosor hanv te vella - vellan microfone - antlean jahir kortole tanche 
nabir gelom . Konn vollkhicho disonaslo ani vattek konnuch sangati - ixttui 
zanyk naslo , zacho sotot sangat mellum ietalo . Atam matso husko matun ievunk 
laglo . On’vollkhea ani sam’eavadi rajvottke desant atam paim ghalpacho asam 
mhonnpachi bhirantui il'li tonchun khanyk ietali . Nimannekodden vimanant 
choddlom ani zonela kodden boska ghetli . Bangkok xarantlean viman uddlem 

ni China doria velean zompoi ghevn ghonni bhaxen fuddlem uddan dhorun 
Beijing vimantollar tech sanje denvlem . 


Immigration ' bhagant bhitor sortana , gombhir mukhkomllache thoinche 
dhikari amkam tikh nodren polletale . Goreank te matxe hanstea tonddan 
polletale . Punn amkam tancheach sangatim axil'lea Axiai sanvllea lokank ti 
sanbhuti mellonasli . Mhoji passaport eke bailen hatant ghetli , mhaka 
gombhirtaien voir - sokol niall’llo ani ticher chchap marun ti mhaka porti dili . 
Hea sam’eavadi desant mhojem poilem pavl poddlem ten’na hangasor kiterim 
zany ieta mhonnpachi zannvikai mona mukhar ietali . Ani mhaka ti sam’ki 
sutar dovortali . Bhair sorona fuddem , polle zalear , ek mez dixtti poddlem , 
voir toktto lail'lo ani thoim tornattim amchi vatt polletalim . Tem dekhun jivak 
borem dislem.Punn polle zalear , mhojem nanv hotelam vollerint naslem , kiteak 
hanvem adim - fuddem ravpachi vevosta magunk nasli . 


Torui astana , tannim sanglem ani tim soglem Esperanto bhaxen ani Chini 
xoilin uloitalim , jem mhaka thoddem somzotalem , ki apunn mhoji ravpa 
vevosta kortat ani hanvem sod’ea Amerikan dollar vo Euro aslear , te vattavn 
moddun Chini duddu haddche . Te khatir tannim mhaka ek China Agricultural 
Development Bank - i kodden vhelo . Mhoje lagim kuxin dovril'le kaim Euro 
axil'le te kaddun hanvem te Chini duddvam - nim vattavn ghetle . Te mhollear 
Yuan vo dusrea ani odhikrut utranim – RMB mhollear ‘ Ren Min Bi ' , zacho 
orth ' lok - duddu ' zatalo . Yuan ho mukhel nanno , zachem 10 Jiao zatat ani 100 
Fen - anim vanttun vetat . Tantunt 1 , 2 , 5,10 , 20 , 50 ani 100 Yuan , hancheo 
kagda - notti asat , ani toxeoch 1 , 2 , ani 5 Jiao hancheo notti asleo . Tea bhair 1 , 
2 , 5 Fen ani 1 ani 5 Jiao ani 1 Yuan , hanche khonnkhonnit dhatu nanne asle . 
Te RMB ghevn mhaka taxi kodden vhelo jeo bhovuch mharog utorleo . Magir 
tea bhurgeam - nim ek toddzodd manddnni kaddli . Hanvem vimantollar thavn 
vetli ek bus dhorchi . Xarant pavtokuch , tantlean denvun ek tteksi korchi ji 
mhaka tea Ya Cheng nanva tin - nokhetri hotelant pavoitoli asli . 


Hany te bus - int choddlom ani te gordent ek boska ghetli . Mhoji suttkes thoinch 
xirkaili . Kilindera sarki bail aili ani tinnem mhaka tikett dili ani moddchea 
nanneam ras ani pornni zorun gel’li ek kagda duddva nott mhojea hata - tallttar 
thopun , bus - intli choddil'li toxich goddgoddit denvun geli . Mhaka sangil'lem 
ki ti bus tisre fayttim thambtana hanvem utrun denvchem . Hany tisre favttik 
ravtalom ten'na dusre thambnneruch heram provaxeam - nim mhaka ixaro 
korun sanglem ki hanvem thoinch denvcho , ani tevui toxech thoim utortale , 

kiteak meztana , vimantolla thambnni hi poili hixebak dhortat . Mhoji suttkes 
ghevn hanv goddgoddit bus - intlo denvlom ani thoim denvil'lea provaxeam 
ni mhaka ek tteksi addavn dili ani mhaka ghevn khoim vhorcho , tenvui 
sanglem . Tea adim tea tornnea provaxeam - nim Chini bhaxen kitem tori tteksi 
cholovpeak dakhovpachem borovn dil'lem , kiteak tankam anik khoinchich 
bhas somzonasli . Tteksint bos zalear , driver kanche zonelam - nim dhampun 
axil'le eke veglle kuddint bosta to pollelo , jika zallem ghal'lem aslem . Title 
mhonnosor rat lhovu denvun ail'li ani diveam lokhlokhottant kainch kitem 
somzonaslem . Ratchea zhogzhogattan to xarantlo gondholl chodduch distalo . 
Tannem mat justuch mhaka tea Ya Cheng hotelar pavoilo . Taka dha Yuan 
achi nott dil’li ji mhaka te kilindder - bailen hatant ghal’li punn ti upkarli na . 
Tannem ti porti keli ani apnnak dusri magli , ji hanvem dinvchi poddli . 


Ya - Cheng - Artex - 
Hotelant bhitor sorun hanv somptoch nabir vetam . Vevosthapokak mellttam . 
To soroll mhaka ek don - bazzam kudd divn soddtta ani mhoji passaport ghevn 
sogleo rattavolli korta . Hanv sangtam mhaka ekleak don - baz'zam kudd naka . 
To mhojean anik eka dusrea mon’xan vanttun ghevum ieta . To kitench kelear 
aikona . Ghoddie hanv Bharoti mhonnun zait . Itlean kaim protinidhi mhaka 
mellunk ietat ani Esperanto bhaxen hottkitat ani vollokh korun ghetat ani 
ditat . Hany thoddi - bhov Esperanto mhojea bolsantli bhair kaddttam ani tancher 
xevttitam punn fuddlo sonvad korunk mhojea lagim zobor - xem zaina mhonnun 
vogi ravtam vo Inglezintlean ulovpak lagtam . Mhakai konnachoi adhar mellot 
kaim mhonnun voir sokol ani bhonytonnim pollevn ghetam . Itle mhonnosor , 
soglea gorea somudaia modem eklo kallsar ani Bharoti - so distolo monis 
mhojea mhoreantlean vetana dixtti poddtta . Taka hanv hottkitam ani to 
Bharotantlean aila zait kai mhonnun tache lagim vichartam . To vhodda 
obhimanan sangta , apunn Pakistani ani aplem nany Altaf Hussain Gohar . 
Rokddench hany zanna - zal’li il'li Urdu bhair kaddttam ani tache lagim te 
bhaxentlean uloitam . Hem aikun to bhovuch khoxi , Mhaka adhar divpak to 
zaito proitn korta ani mhaka matso rav mhonntta . Apnnem anik ekleak ghevn 
ek don - baz’zam kudd ghetla ani atam to bodlunk zanvcho na mhonn khont 
ugtaita . Punn anik eklo konn gorib - dubllo Serbian monis asa zo ghoddie mhoje 
lagim kudd vanttun gheit mhonn to ast porgottaita . Punn to monis sodun sodun 
mellona . Magir anik eklo kallsar katicho monis nodrek poddtta . To mhollear 
Brazilian mhonnun kolltta zo Germany - int kam’korta ani thoinchean aila . To 
sam’ko kallo - khampri distolo Edmilson de Lima Serejo , zache lagim hany 
Firngi vo Purtugez tastam . Hanv apli bhas uloitolo ani Goenchean ail’lo monis 

mhonn niallun to bhovuch khoxi . Tovui mhaka adhar divpak kobul zata . Punn 
kitlo vell mhonnun hany vatt pollet bostolom ! Ratichi sam’ki nhid na ani tea 
disai akh’kho vell nhidunk na . Chini vevosthapok bhovuch tthok ani kitench 
kelear aplem mot haloina.Te khatir to potti il'li denvovnk sodta ani 
nimannekodden mhaka disak 180 Yuan korta mhollear 1000 Bharoti rupia 
tharaita . Bhaileanchi te sam’ki kat kaddttat ani Bhartiank legit , Hindi - Chini 
bhai - bhai lekhunui , duddu farik korpant il'lii sutt dinant . 


Nimannekodden , Altaf ani Edmilson ap - aplea kamant ani ixttank mellunk 
gul’l zal'lean , hanv ubont poddlom , ani dita to kudd hanvem ghenvcho poddlo . 
Ratchim atth - ek voram zal’lim . Lift ghevn chovthe mallier choddun mhaka 
dil'lea kuddant hanvem mhojem saman mokhun dilem ani nhanvpa - dhuvpa 
kamak laglom . Hem zata mhollear ratchim sadde - atth vazlim . Hotela sokoilea 
panvddea - velea vosreant jevonn sevunk mellttalem . Sokol ievun thoim ek 
datt - so sweet corn chicken sop ghetlo ani xita - xirvolleam jevonn ghevn 
thoincho koddsorlom . Edmilson ani Altaf - hankam mellun kitem zalam tem 
sanglem . Torui Altaf sangtalo apunn tea Serbian mon’xa kodden sompork 
sadtam ; kiteim upegi toslem zata zalear polletam mhonn to gelo . Beginuch 
fuddlea disa vostu manddun , China rajdhani Beijingant poile rati bhailean 
il'lem pollevn ghevn , thokun poddun nhidek gelom . Nhavpa - kuddint soglo 
vepar , sabanv dhorun , tuvale ani brush ani cha korpachim aidonam meren , 
soglem Chini soimbachem aslem . 


Dusre dis , mhollear Julaichi 24 tarikh , 2004 , jea disa Esperanto Bhaxecho 
89vo Sonvsarik Kongress Beijingant bhorta . Zonela bhair nodor marlear , 
mollob kupall ani kallsar distalem . Ghoddie pavs poddum ietalo . Punn magir 
lhovu lhovu vot voir sorlem ani sogleak uzvadd patllavpak laglem . Sokoilean 
Chini vavraddi sarn martale , saf - suf kortale . Nhalom - dhulom ani hanv niz 
Goenkara bhaxen , sutt marun hotela sokoile zom’nir denvlom ani nosteak 
gelom . Vosreant gordi punn polle zalear mhojea sarko anik konnuch sutta 
buttan naslo . Her sogle mekllea vatavronnant ani suttient axil'le bhaxen 
motthvea kalsanvant vo lamb kalsanv ani T - shirtant vo bush - shirtant nhesleat 
te pollele . Bhitor vochun , hanvem mhozo nosto maglo ani kelo . Dha Yuan 
poddttole mhonnun vevosthapok sangtalo . Huzot korpak anik vell na . Dil’lo 
to tantiam - unddea nosto hanv kortam ani bhair sorpak toiear zatam . Mhoje 
vollkhicho atam Edmilson dixtti poddtta . Altafachi khobor na . Edmilsona 
lagim ulonyk lagtam . Hanv tache borobor vochunk toiear zatam . Ami tteksi 
korun vetany . Vetana lamb - rund rosteam mathear voir distolea khambeancher 

Chini okxori bhaxent ani Esperanto Romi lipintle bhaxent 89vo Esperanto 
Kongress zata mhonnun sogleak porgott kelam ani tim chitram divn , soglea 
lokak thoim ienvche mhonnamontronn dilam . Modlea xarant ut’tom ’ - unchi 
mola vhoddlim ghoram axil'lea bhagant zhoim Beijing International 
Convention Centre - chi vhoddli imarot bosoilea , thoim ho Esperanto - cho 89vo 
Kongress bhorta . Tem kendr Asia khell - moidana vattharant urta . Xarachea 
kendr - sthanantlea Chaoyang jil'leant , Beichendonglu 8 , hea rostea kodden 
bandun haddlam . 


Ontorraxttrik Kongress - 
Hangasor tannim gronth - pustokam prodorxonn toxich her vostunchi vhoddli 
dakhoynn bosoil’li . Voile mallier tannim vhoddlea vosream - nim , zankam 
nanvam dil'lim tim oxim : Zamenhoff , Esperanto sthapnnar , Lusin ( pustok 
vikri ani prodorxon ) , Tikos ( her seva ) ani Holder . Tea bhair Wensing , Chen 
Yi ani Lapenna . Thoim ami tteksi korun pavil'leanv ani nany nond korpachea 
kar’eak lagleanv . Thoim amche adim rango lagil'leo . Tantle eke rangent 
amkam amche suvatek ravchem poddlem . He porixodek sumar 900 Chinantlea 
vegllea vegllea vattharantlean ail'le protinidhi hanga zomil'le . Tea bhair 
Axientlea her desantle , zoxe Japan , Vietnam , Thailand , Cambodia , Laos , 
Korea , protinidhi gordi korun thoim ektthaim zal'le ani jetan ani svobimanan 
man - mathem thatt korun Esperanto bhas lhai - losnni ritin uloitale . Chodd - xe 
protinidhi bhaile Evropi ani American gore ani sanvlle toxech Axiai holldduve 
vepar - dhondeantle toxech videapitthantle ani bhovtek zanntte mhatare legit 
hajir zal'le .. Tanche lagim khonnkhonnit duddu ghollttale , kiteak te udka 
bhaxen vhanvovn te khavpa - jevpak ani pustokam viktim ghevpacher 
khorchitale . Punn ami porixodechi Euro - nim farig kel’li itli mharog lavnni 
potti bhorunui , amkam kainch cha - panni legit hea Chini zallvonnddaram - ni 
favo kelem na . Horxim distole bhovuch nom'llaieche ani rosnnaieche monis 
he , amchi hi soireanchi vevosta korunk tankam tanklem na . Hanv itlea bhailea 
porixod - porisonvadank hajir zalam ani lavnni - potti dil'lea mhalvozar amkam 
bhorpur khavpa - pivpak tannim favo kelam . Dekhun hi amcher konsllun ail'li 
nikhtti sukti niallun mhaka ani heram monak bhovuch laglem ani tacher sabar 
zann tika kortale.Fokot porixodecheo boska zatat tea bhailea galerim - nim 
udkache vhoddle plastikache dhobe / handde ube kel'le , zantlean amcheam 
nim ghe mhonnun sfottik - nitoll udok ghonttum ietalem . Kiteim khanvk zai 
zalear tea chear - nokhetram panvddea Continental Hotela - nabir vochun 
khonkhonnit duddu farik korun sevum ietalem . Tem udartaien korpak amkam 
ienaslem , kiteak ami kitem subre - porob nhoi . Toxech ordhea - pottar sonsun 

bhagovn dis kaddche poddle . Punn Chini lok eka plastike botlint cha ghevun 
bhonvtale ani ti ghonttit ravtale . 


Hea vattharant protinidhim ras zomun ail’li . Chodd - xim dadle - bailo zannttim , 
mhatarim mhollear otitai zanvchi na . Zaitim - zannam hea adim ekamekak 
mellil’lim aslim ani dekhun vollkhotalim ani atam novean vollokh korun ghevn 
khoxalkaien uddttalim . Thoim zomun ail’lo chodd - so lok goroch mhollear 
zata , bhairavn kaim Brazilian gorxe ani sanvlle katiche . Tantunt ek kallo 
khampri dixtti poddonaslo , zorui tanchea zallvonnddaram bhitorlo eklo , 
Gbeglo Koffi , xikxonn , khell - kridda ani Afrika bhagacho protinidhi mhonnun 
nond kel’li aslo , zoxem tanni Kongressa nimit'tan kaddil'lea pustokantlean 
dil'lea fottva - velean kollun ietalem . Tantle tantunt holldduve katicho modim 
modim Axiai lok utthun dixtti poddttalo . Mutthbhor amche sarkele distole 
Nepali ani hanv eklo sanvllo . Hanv Horstak , ani tache Goenkar bailek , Patricia 
( aka Rani ) , mhojea ixttank sodtam . Itle bovalla gordint , zhoim lok vhoddlean 
ani khub apulkaie vatavronnant zaitem uloitalo , nimannekodden bhovuch 
unchaiecho Horst , aplem rot ghevn , vankun ail'lo nodrek poddtta . Mhaka 
hea Beijing xarant mellun to bhovuch khoxi . Magir Patricia , tachi ghorkarnui 
melltta ani khoxi dakhoita . Zanv Saiba , atam konnai vollkhichea sohovasant 
pavlom ! 


Taka ghevn hanv mhojem nanva - kardd korpak vetam ani fottu kaddpa rangent 
ravtam . Veokti - chitra khatir amcho fottu kaddttat ani to ghevn mhaka dusre 
eke nabir voch'cho poddtta . Kongressa pustok melltta , zhoim sogleam 
protinidhim nanvam ani name nond keleat , her mhaiti dilea , hotelam vevosta 
asa , ani bhonvddekarank lagtolem thoddem - xem mhaiti chitronn kelam . Tem 
soglem eke sadhe kapsa - lugtta potient ghalun amkam dilem . Te potie bhailean 
Beijingantlea ' Sorga - velea Dev - mondiracho ' rongit dekhavo ghala to matso 
zhorun gela . Punn jen'na mhojea golleant ghalpachem barik - suta - potteak 
lail'lem chitr - kardd dilem tem khoinche tori Brita Kennedy nanva baile kardd 
mhojea golleak poddlem . Tem rokddem Horstache nodrent bhorlem ani tannem 
mhaka tem durust korunk lailem . Tem hanvem zallvonnddaram nodrek 
haddlem . Ani tanni rokdde hacher upai ghetle . Adlo xennla astit 
mhonnttale.Kiteak hea avarant unnipunni 2000 protinidhi ail’lim.Eke rangent 
ravun China Vhoddlem Durig ( Great Wall of China ) pollevpachi sond mellche 
khatir provas korpak ek cheallis Euro - nchi tikett lagta ti ghenvchi poddttali . 
Khorem mhollear hi tikett amkam bhovuch mharog , kiteak tache unne - vunne 
Rs.2000 / - zatate , punn Evropantlean ani Amerikentlea ail'lea porotinidhink 

te itle duddu vhoddle - xe kainch nhoi . Punn sangtat tantle tantunt jevonn ani 
provas , hancho khorch bhitor ghetil'lo 


Survatechi Boska - 
Sanjechi ek boska dovoril’li zantunt poile - favtt Esperanto chollvollint vangddi 
zal'leam mon’xam khatir ek ugti vollokh sobha ghoddovn haddil'li . He 
sobhent , mhalgoddeam mukhar , mhojea sarkelea novea vangddeank ievkar 
dil'lo . Hanvem utthun , kel'lea prosnank Esperanto bhaxentlean zap dil'li . Ti 
prosn ghaltoli bail Brazilian asli . Dekhun mhojem nany aikona fuddem ti 
khoxien murgottli ani khoinchean aila tea prosnak , Goenchean mhonn hanvem 
zap 

dil'lean , ti bhovuch khoxi zali ani mhojea iogdanachi ti vhoddli opekxa 
korta mhonn tinnem sanglem . Ek - ekleachi sangnni aikupak ani nond korpak 
sogle gul’l asle . Magir chitram dakhovn Esperanto bhaxent sadhim vak’eam 
korpak proiog zatale , tantunt bhag ghevpak mell’llem . Mhaka tem il'lem 
sompem lagil'lem . Horst mhoje lagim axil’lo ani sogle aple xoktin mhaka 
bharim ut'tejon ditalo ani vhoddli opekxa kortalo . 


Prodorxon 
Itle mhonnosor Chini sorkaran he sondi faido ghevn , Kongressa suvater , aplem 
prodorxon manddil'lem . Tem chodd korun bhonvddekarank oddche khatir 
aslem . Tantunt Peking / Beijing xara chitr ani kaim venchik thollam mhaiti 
ani her pollevpa - sarkeo imaroti ani suvato dakhoil'leo . Tea bhair vikrek sabar 
torechim pustokam ani nemallim dovril'lim . Tantunt chodd korun tanche kranti 
voir ani tantle vir purus Mao , Denxiaoping , Chou - en - lai , adi , hancher mhaiti 
asli . Her vixoiancher , chodd korun sahit'eo ani vokhdam ani poromporik voizki 
vixim pustokam aslim . Tantlean hanvem pasoi marli ani kaim nemallim ani 
pustokam viktim ghetlim . Tantlem ek mhotvachem mhollear tea desantli 
dhorma sthiti dakhoitolem eka Protestant Kristany pontha Americanan 
boroil'lem ek pustok aslem . Tacho matheallo “ Religion in China'jem sogleam 
dhormam niall ghetalem . 


Chinantli Progoti – Sabar Mollanr - Sobitkai dhorun - 
Hea desan bhovuch ani goddgoddit progoti kelea . Bandkamachea mollar zalear 
hispabhair vegan vavr cholta ani ho ud'deg sogleant chodd akaracho ani 
molacho . Atam sonvsarikoronn ani adhunikoronn - antlean ek novo ud'deg 
suru zala ani to mhollear sobitaiecho , zachi hea adim sam’eavadi desam - ni 
kolpona korunk zai naxil'li ani to fokot nitiche nodren sokol poddil'lea loka 
khatir mhonnun mantale . 2003 vorsa thavn hangachim tornattim vhodde 

bromannant hea ud'degant bhitor sorunk laglim . Sobitaiecheo spordha korun , 
abar ud'degank faido zala mhonnttat . Miss World - achi nimanni spordha 2003 
yorsa Hainan prantant axil'lea Sanya nanvachea velle - velea vattharant , New 
Silk Road Model Spordha ghetat . Zaitim sobit mukhkomllam , favo te dekhave 
ini xilpi nodren toiear kel'leo bailam kuddi jeo modim , jahiratim - nim , 
elevisiona ani Miss World ani Miss Universe - oslea spordham - nim vantto 
ghetaleo . Hong Kong - achea Phoenix TV stexonan heach vorsa poilem Miss 
China International Spordha dovril'li . Ten’nachi Miss China , Guan Qi , hika 
2003 vorsa zal'le Miss World spordhent tisti suvat favo zal'li . 


Hi prokria suru zal’li jen’na 1979 - ant , mhollear Chinan bodola ani ugteponna 
dhoronn jahir zalea uprantlea anik eka vorsant , Pierre Cardin , Fransacho famad 
lugttam - angavlim chitravpi eka French tornatteam pongddak ghevn Beijingant 
ail’lo ani thoim tannem ek modim - dakhovnn vo fashion show ghoddoil’lo . 
Don vorsam uprant Shanghai xaran Chinacho poilo fashion show Shanghai 
Friendship Cinema - ant machier haddlo , zo fokot 70 minutt toglo . Jen’na tantli 
ek model , Xu Ping , hat - katrem anglem - gown nhesunk sodtali , ten’na tichea 
avoi - bapain toxem korpak tika mona keli . Nimanekodden tinnem aplea hata 
bavllea bhonytonni ribbonam bandlim ani tea bhesan ti machier choddli . Sabar 
vorsam uprant , Beijing xarantuch poilo fashion dekhav korpi pongodd upzolo . 
Ten'nachean China fashion ud'deg ani modelank ek vevsai fulun follun aila . 
Fattlea vis vorsam - ni noveo sonkolpona toiear zaleat jeo sobitaiek ani fashiona 
ak sangodd ghalunk lagleat . Vella - kallan sobitaiecho orthui bodlot ravla . Aiz , 
bore unchaie tornattim apunn model zavpak sopnetat . Sabar sobitaie spordham 
nim vantto ghevn atam mottor - gaddieo , zomin , ghoram , banianam , anglim 
chedd’ddeo legit vikpak model toiear zaleant ani cholchitr ani TV nokhetram , 
kariavolli jahir kortat . 


Adim khoim mhonnttale “ sobit mukhkomoll tandull utpon'n korta ” . Ho somoz 
atam khoreponnant ieta . Duddvam inamam zalear tea sobitaie spordhannim 
vantto ghetleank ghe mhonnun mellttatuch . Tea bhair he vattentlean sobit 
tornattim apli jivitant fuddem vhorpa van'sa toddik pavoitat . Oslim inamam 
mell’llear tanchem jivit sam’kem bodolta ani tem ken'nanch kolpona korunk 
naxil'le tengxer pavta . 1973 - ant Hong Kong xarant , Miss Hong Kong Beauty 
Pageant ghoddovn haddil'lem . Ten nachean hi spordha hea xarantlo vhoddlo 
dobazo zala ani jikhtoleank aplea jivitant bodol haddpak ek sond ani adhar 
favo korta . 1983 - ant Miss Hong Kong Spordhent dusri suvat mellche adim , 
Maggie Man - Yuk Cheung ek sadem - bhollem tornattem aslem jem Inglanddant 


Bhaili - Udenti Bhonyddi 

101 
xiktalem . Aiz tem cholchitram - nim vavurtana ek vhoddlem nokhetr zalam 
Lu Yan mhonnun eklem tornattem Jiangxi prantant eka gorib ghorabean 
zolmolem . Taka distalem ki aplim avoi - bapui jim eka min kaddpa nogran 
akh’khem jivit zorovn kaddttalim , tankam apnnem adhar dinvcho . Paris - an 
zal'lea 2000 vorsa World Super Model Spordhent taka dusri suvat favo zal 
ani tannem aplem vhoddlem nany zoddun , tache borobor ietli iennavoll mellun 
jivitbhor ballgil'li itsa tem puri korcheak pavlem . 


Hi sobitaiechi mokh tanktana , heo tornneo bailo apleach bhuzanr sogli 
zababdari ani goroz titlo fuddakar ghetat . 2003 vorsa thavn nett ail'le sobitai 
toiear korpa chollvollint , Beijing xarant zolmak ail'li Hao Lulu adde 
prosadhanam ukparavn sobitai zoddpi hi poili Chini bail zali . 3 lakh Yuan 
khorchun tinnem khoim 200 disam - choloil'li cosmetic surgery aple kuddir 
korun ghetli . Aiz sobitai fulovn haddpak fokot dudduch uloita oxem nhoi . 
Khoreli soimbik sobitai chodd - xea tornatteam bailank naxil'lean , ti zhombun 
ghevpacho tankam hoch ekuch ani toch adde upai . Itlo lok apli sobitai 
vaddovpak hangasor adde upai ghevnk lagleat , ki konna nizachi ani konna 
addechi sobitai hem nikhttea dolleam - nim sohoztaien parkhunk zaina.Hi 
addechi sobitai xostrkria korun prodan korpi Chinantlea surgianvantlo eklo 
ut’tom ' zannkar mhollear Mao Geping , ho dotor - surgianv.Taka ani tachea 
ilazacho faido ghenvk lutti - khetti poddttat . 


Sobitaie spordha zavpachi ievzonn atam itli lovkik ani faideachi zalea , ki 
sogleo sounstha ti ghoddovn haddpak khorxetat . Tantunt modelam bhair , her 
lokakui kam ' ani zodd melltta , hem atam sogleank kollun ailam . Jairati , 
television ani sogli spordha vitravpak lagtoli saman - samugri kitleaxeach lokak 
faideak poddtta . Tanchea zallvonddarank kitleoxoech jairati ani sponsor 
mellttat , modelam jahirat korpak ani filmam korpak upkaraitat . Hantlean 
hangachea sthanik lokak samajik ani arthik faido zata , hem ami visrunk favo 
na . Tache bhovntonni vavurtolea , scouting companies , agents ani heram 
modhestankui hea ud'degacho lav melltta . Aristotle nanvachea Greek 
totvgineanean mhollam : “ Khoinchei xifarisi - chitti poros zonnik sobitai 
mhollear vhoddli xifaros . ” Chinant zal'le he sobitaie ud'degache udorgotik 
lagun , heram arthik kxetrancher ticho probhav poddla . Tim mhollear jairati , 
dekhave , prodorxonam , lugttam , prasadhanam ani mottor - gaddieam ani her 
vostu vikpache ud'deg . Tantunt he bailanche model dakhovn , tea tea vostum 
vikri vhoddlea promannan vaddlea . Hea novea ud’degak lagun anik kitlexech 
ud'deg ekamekar nirmann zaleat . 

Songitkar - 
Hanga astana , amkam Lang Lang , hea songita protibhavonta khobor konnem 
tori sangli . To khoim fokot tin vorsancho astona , piano vazovpak xikunk 
laglo ani don vorsam uprant taka aplem inam ' mhonnun poilem podok favo 
zalem . Tera vorsam piraiecho astona , Tchaikovsky Ontorraxttrik Tornnea 
Songitkaram Spordhent taka poilem inam ' mell’llem . Pondra vorsancho 
astona , Amerike Philadelphia - ntlea Curtis Institute of Music - he sounsthechi 
xix'eo - vrut'ti favo zali . Vis vorsancho astona , noveanuch thapil'lea Bernstein 
Puroskaracho to jikhpi - man’kari zalo . Lang , ho Chini monis , aiz Amerikentlo 
vhoddantlo ek vhodd pianist mhonnun vavurta . Tannem sonvsarantlea 
fuddaril'lea songit - mondollam vo orchestranim , New York Philharmonic 
dhorun , vazoilam . Hi kirt taka khoim natt'eo - ritin oxi favo zali . 1999 - antlea 
Agostant zal'lea Ravinia Utsovant , Andre Watts - hachea jivak borem 
naxil'lean , taka vazovnk zalem na . Dekhun , tacho zago bhorun kaddpak , ten’na 
17 vorsancho axil'lea Lang Lang - ak apoilo . To tannem ut'tom ' ritin bhorun 
kaddlo khoro ani dekhun magir tannem Chicago Symphony Orchestra - lagim 
sogleam Tchaikovsky concertam - nim vazoilem . Aplea aikupeank tannem 
chomotkarik songita dennean dipkaile ani ten'nachean eka ratiant to sonysara 
songita - mollar porzoll'llo ani sumarabhair ghonghonnan gazlo . Torui astona , to 
ostomte mollar itlo famad zal'lo astanai , aplem khaxelem nizachem Chini songit 
to apunn choddant chodd vazoitolo mhonn sonkolp korta . Beethoven , Chopin ani 
Tchaikovsky , hea sonvsar - bhor gajil’lea songit - ghoddovpeam modem apnna 
ghorchea Chini songitkaram - leo rochnnuko aplea vazpant aspavn gheta . 


Am'gele porixodecho mhotvacho bhag mhonnun ratchea atth vorancher ek 
nach - git - songita kariavoll zali . Ti tea Chini zallvonddaram - nim aplea khaxelea 
kolakaram koddlean ghoddovn haddil’li . Tantunt tanchim khaxelim vad’eam 
amchea santoor ani thumri sarkeleam bhaxen distalim . Gavpi toxinch unchlea 
panvddea suran ani susongitan gaitalim . Kaim nattki prosongui asle . Hi 
vollokh - divpi Chini songitachi rat lambli khori punn vell koso sorlo to koll'llo 
na . Anik jevnna vevosta konn korunk pavlo na . Kariavoll somptokuch , bus 
intlean amkam sat malliam Ya Cheng Hotelant pavoilim . 


Julai 25ver , 2004 - Aitar ail'lo . Dekhun khoim igorz melltta zalear sodun 
kaddchi ani thoim voch'chem distalem . Chovokxi kelear kollun ailem ki igorzo 
bhovuch pois asat , teo pollenvk mhaka zai aslench . Punn hangasor 
porixodentuch , eka kuddant dhormik seva vo Mis zavpachem asa taka 
amcheam - nim hajir zavum ietalem . Kariavolli - potrokant pollelear , sanjechem 

toxem Mis nalear dhormik seva mhonnun toslem kitem dovril'lem , kiteak chodd 
so Evropi lok Kristany nanvan khoro punn Protestant pontham - nim vanttun 
gel'lean , tankam tea dhorma - vidhim - che vhoddlem - xem kaim poddona zalam . 


Sokallim dha vorancher tea disa porixodeche ugtavnnecho dobajik 
somaromb zalo.China sorkara protinidhi mezar boxil'le toxech tanche 
porixodeche sthanik zallvonnddar ani Esperanto Sonvsarik Songhottone 
mhalgodde ani sutradar , Iezman Dr.Renato Corsetti , Sonvskrutaie ani kagod 
potram Palvi Iezman , Prof.Humphrey Tonkin , Lee Chong - Yeong , bhailea 
karbhara palvi iezman , Duddvam - karbharinn , Ans Bakker , vegllea bhagam 
mukheli , Michela Lipari . Survatek sthanik zallvonnddar somitichi iezman , 
Chini Tan Xiuzhu , hi uloili ani tinnem sonvsarbhorchean ail'lea sogleam 
protinidhink maiemogacho ievkar dilo . Magir Wang Qishan , Beijing xara 
nogor - odheokxa ievkara ulovp zalem . Uprant Esperanto Songhottonne 
zallvonnddaram lhan - xim ulovpam zalim . Magir Esperanto Sonvsarik 
Songhottonnechem ontorraxttrik gaion sogleam - nim vhoddlea talleam - ni 
mellun urben gailem . Oxi hi upcharik boska sompli . 


Amkam kariavollichem vella - potrok dil'lem tea promannem , dor - eka vorak 
kitem astolem ani vegllea vegllea vosream - nim kitem choltolem tem 
kollttalem . Dekhun tantleo venchik kariavolli amche gorje ani avddi 
promannem amcheam - nim ghevum ietaleo . Heo kariavolli venchpa kamant 
lamb - kalla onnbhovi Horst mhozo budh - divpi . Poile ami Li Shijun hachea 
utsovak geleanv . Tem Internacia Kongresa Universitato , hea videapittha 
sthapnnar ani kulguru zavn gelo , ho Shijun nanvacho Chini ghrosth azun jivo 
aslo , zacho zolm 1923 vorsa zal'lo.Tannem soimbik voizki zaka naturopathy 
mhonnun vollkhotat , ti ilaz - podh’dot fuddem kaddil'li . Magir ami Korean 
poromporik voiz Puramo Chong - hachea soimbik voizki kursak geleanv zo 
Esperanto bhaxentlean ditalo . Eka kuddant mullavi Chini bhas xikovpak 
vorg chalu kel’lo . Thoim pon’naxek lok zomun ail'lo . 


Aitarachem Mis - Gaion Songit - Veakheanam - 
Magir ek sandwich - kofi ghevn ami ‘ Ekumena Diservo'mhollear soglea Kristi 
lokak upkartoli , mhollear Katolk ani Protestant hankam dhorun , Misa sarkeli 
dhormik seva asli . To ek German padri ditalo . Sogleo prarthna Esperanto 
bhaxent zaleo ani gaionam legit tech bhaxentlean zalim . Magir tannem 
sanglem ki zor thoim Katolk konn aslear ani tankam Mis mhonnil'lem zai 
zalear , tem apleachean korum ieta . Title mhonnosor anik Katolk lok bhitor 


Bhaili - Udenti Bhonyddi 


105 


ilo ani Protestant asle te bhair gele . Horst bhair sorun gelo . Teach padrin , zo 
horem mhollear Katolk aslo , Mis sanglem ani komunheanv dilo , zo 
mcheantlea sabar zannam - nim ghetlo . Magir to padri mhaka bhettlo ani 
Esperanto bhaxent Katolk povitr pustok chaplam mhonn sanglem . 


Cache adim sumar don’param donank ek ontorraxttrik gaion - monddoll 
nhonnun kariavoll ghoddovn haddil'li , tika ami hajir zal’leanv . Soglim ap 
plea vad'eanim samke nipunn zannkar ani kuxol kolakaram . amkam 
likotoleank samke bharavn uddoitalim . Tea bhair Nitobe mhonnun ek Japani 
cannkar zavn gelo , tache vixim ek porisonvad zal’lo takai ami hajir zaleanv . 
tle mhonnosor Amri Wandel nanvacho ek Israeli tornno professor mollba 
Jelea novea nokhetram vixim uloitalo tache vosreant ami pasoi marli . Thoim 
achem veakhean -lecture aikolem ani thoim Dr.Chandrashekar , eka Bharti 
vidneanikachi ani tannem sodun kaddun , tachem nanv dil'le rege vixim , ji 
ontorraxttrik mollar manun ghetlea , khobor kel'li ti aikotona ek Bharoti 
zal'lean , mhojea jivak vhodd sontos bhoglo . 


Magir anik ek sobit bharavn - uddovpi kariavoll zali , zantunt Chini desantlim 
woilea panvddea gitam ani songitan bhorun vot’tolim nattka - dakhovpam sador 
kelim.To mhollear porixkrit uncha - panvddea Beijing Opera , zaka “ purai 
natt'eo - proiog theatre ” mhonn pacharla.Ti China protinidhitv korpa sarko 
khaxelo eklo - ekuch purnn kola - songom ' , ani uprant kam ' korpi patranchim 
rongoil'lim mukhkomllam him desantlim chodd volkhun ghetil’lim porzollit 
protikam . Tea operant kanni , songit , avaz - tallo , obhinoi , nach , kosrot , make 
up , costume , set ani props ektthaim ietat . Choddxea Ostomte theatrea pasun 
tem nattok vegllem sorta . Tachi mokh nikhtti unchlea panvddeachi ut’toma 
ut'tom ' sobitkai . Halchal , ulovp ani gaion - songit him xoilidhar kel’lim astat 
kiteak eke machier zhoim kaim bosoil'lem na , ten’na tache sobitaiek odhik 
sundortai zoddpak ani orth sangpak acrobatics - kosrot mhollear Chini 
sonyskrutaiecho oddez - hozar vorsam thavn ek vhoddlo vantto zavn asa . Atam 
tachem prodorxon chodduch nattki ani rongbhorit zata ani taka sath ditat 
machie veli chitr - sozavott ani bijle probhav . ` China Acrobatics Troupe ' nanva 
khala vavurtolea pongddan , zo desantlo sogleant ut'tom'mantat , sonvsarbhor 
aplem dekhave manddleat ani zaitim ontorraxttrik podkam zoddleant . 
Universal Theatre - ant ani Chaoyang Theatre - ant te disa - dispott'tteo neman 
kariavolli kortat . Tantunt sobit ani kuxoltaien porzollttole Chini nach , kolabazi 
ani Kongfu ani tanchim rongit dolle - dipkavpi angvostram ani bhallovpi songit 
ani machievele chomotkarik dekhav ani kosrot , amkam bharavn uddoitalim . 

25 Julai , 2004 Horst mhaka nosto korpak aplea vhoddlea Continenta 
hotelant apoita . Tankam hotela khustar ek coupon ghevn sokallcho nost 
melltta , zhoim ek buffet mez manddil'lem asa , zhoinchean , tem kupon aslea 
zai tem ukhlun khavum ieta . Don'parchi anik jevnnachi vevosta naxil'lear 
chodd - so lok hangasor sokallcho bhorpur pott - bhorun votosor nosto koru 
kuxin sortat . Tache ghorkarnik , Patriciak to nosto naka zata ; ti dekhun kuxil 
axil'lea eka hotelant to apleak zai toso ken'naim nosto korun ieta . Han 
sokallcho mhojea hotelantlean cholunk lagtam . Mhaka he bhaxen dott'tt 
faido zata . He prokrient mhozo gorjecho veaiam’zata ani Horsta hotelan 
nostoi korunk pavtam . Thoim mosumbi - ros , tantiam , thondd - gar mas , chees 
khanyk melltta ani gorom - gorom ' kofi . Brazilian lok mellttat ani mhoji thoddi 
bhov Esperanto kuxik sarun amchim ghorchim koxim Purtugezintleai 
ulovnnim zatat . 


Tiananmen Chovk - 
Horst , Rani ani hany modlea vellar tteksi korun zomni - pondchea underground 
rel - gaddientlean tikett kaddun ek rel - lainn dhorun , dusrekodden utrun , dusr 
rel - lainn dhorun Tian'an'men Chovkant voir sortanv . Bhovuch vhoddlo vorixt 
Chowk ho ; zaito lok thoim sogllo vell ieta , veta , bhonvta ; bhonvddekaran ) 
oddun vhorpacheo zaiteo kormonnuko hangasor chol'leat . Tantle tantun 
pordvari tornneo - vhoddleo bailo aplea giraikak apovpachea kamant gul’l asat 
tanche lagim mottor - gaddieo legit asat . Horstache tikh nodrent heo gozal 
rokddeo bhortat . Ami eke votten Sam’eavadi Pokxacheo vhodd imarot 
dekhleo jeo lokak bhitorlean pollevpak mona kel'leo asat . Dusre votten vorixtt 
vhoddlem moidan zhoim tea vaitt disa lokxaie khatir zhuztolea bovall marp 
xikpi - tornnatteam - cher sorkari foujin , tanchi doiea - maiea nastona , far soddle 
ani kitleaxeach zannank jivexim marun uddoile . Tacho bovall soglea sonvsarak 
bob marun ail'lo ani soglea desantlean tanchea krur kortubacher nixed 
porgottun ail'le . Tian an men hea Chini utracho orth zatalo : sorga - vele 
sovostkaie darvontto . Khorem mhollear hea darvontteantlean sasnna mornna 
sovostkai zoddche khatir tea niropradhi bhurgeank sorgar dhaddle . Tantlean 
vanchun ail'lo eklo bhurgo mhaka uprant porixodek mell’llo , zo atam Kristany 
dhormi zal’lo , vepar - dhondeant tortortalo 


Tian'anmen Chovk mhollear adhunik Chinachem sogleant chodd 
dhodd'dhodd'ttolem kalliz . Tem Lovkik Chini Lokraj’ea sogleant vhoddlem 
ani mukhel somestam nodrent bhortolem protik.Thoinche tizule - fator 440,000 
chovkonne metr xekan’xek patllil'lea moidanar bosoileat , zhoim ek dha lakh 

lok sompeponnim ektthaim zanvk zata . Khoincheai disa hangasor Chini ani 
bhaile bhonvddekar dhorun hozaram - ni lok zom'tat ani bhonytat . Thoim ami 
justuch sokallchim gel’lim zo vell chodd xitoll ani gordi - vinnem boro . Sokall 
fuddem bavtto - ubovpa vidhi thoim zata . Mao - gelo Mausoleum vo Thoddgem 
thoinch bandil'lem , ani toxench Raxttrik Pornnavolli - Ghor . Thoinche 
Rostrum- Machie - velean soglea chovkacher ani taka tenkun vetlea vhoddlea 
Chang An Avenue - cher nodor bhonvddavum ieta . 


Eke votten , tea Chovkar xhaii nodor dovrun , Tiananmen Darvontto asa , zache 
bhoyntonni udka khondok marleat ani zoim eka kallar mona - kel'li suvat rakhun 
dovorlea . Thoim vhoddlea - vorixtt darvonntteam voir sobhamanddop 
bosoilam , zhoinche dobajik machier thavn Mao Tse - Tung / Mao Zedong 
hannem sam’eavadi kranti ghoddovn haddli mhonn sobhemazar porgottail'lem 
ani novea China fantem udelem mhonnpak vhodda ghonghonnan jahir kel’lem . 
Tachea mukhkomllar Mao - chem vorixtt - vhoddlem rongit chitr lailam . Golden 
River Bridge Bhangra - Nhoim - e Pul vo jin shui qiao thoim bhitor sorpacho 
pul vo sankov mhollear zata , zo eke bariksarik oxir nhoim - e velean sobit ritin 
bandla , teach Maochea vorixtt - rakhexi chitra mukhar ! Bhitor sorun udente 
kodden gelear amcheam - nim Tambddea darvontteantlean bhair sorum ieta . 
Thoim xara bhonvtonne moat va khondok khonnla zo udka - pannian bhorun 
asta , ani Kon’xea Burinz , jem kainch lokhnna khille ani screw - hancho 

upeg 
kori nastona fokot lankddam - khilleam - zoddeam - nim ghoddovn ubem kelam . 
Tantunt soglea kamak anik kainch nastona fokot nikhttim lankddachinch 
upkornnam ani vostu upkaraileat . 


Udka - khondoka votten gelear , Donghuamen darvonttea kodden pavtat , zhoim 
bhair udentechean Donghuamen Foralla Rosto urta . Thoim tore - torecho forall 
khanyk melltta . Yang rou chuan mhollear bokddea - xelli masache kopxe - tepxe 
je amchea kebab - am bhaxen ujear bhazun barbecue kel'le . Punn xhianllea 
thonddie tempar boddiek lail'le sakor - revddaile follam kuddke mellttat zankam 
tang hu lu mhonnttat . Beijingantle khaxele podarth mhollear losnnin buddovn 
tollil'lem supurlem xita - sanon zaka guan chang nhonnttat ; toxench bao du 
mhollear ukddun kaddil'le pottantle kuddke je sansvam sauce lavn khatat , 
zankam ami Goeant ‘ moitem ' mhonnttanv . Tea bhair jiao quan mhonnun kailint 
tollil'le pittha gulle soglea lokak bhovuch avoddttat distale . Magir hea lokank 
khaxele podarth mhollear , chao gan ( tollil'leo antkoddeo ani kalliz ektthaim 
korun ) , toxench lu zhu huo shao mhonnchem antkoddeo , popis ani kailint 
tollil'lem doufu , hanche pasun kel'leo mannkeo . Vo ghoddie konnakui you 

cha porridge avddot . Tantle Sichuan ruchi podarth mhollear dan dan mian vo 
noodles vo tikhtikit xita - xirvolleo ani lao zao tang yuan ani hun tun lhan 
sanuch ukoddil'le malpove vo dumplings . Tea bhair Nanjing - bhagantle il'le 
vas - martole doufu ruchik bore lagtat . 


Hea darvontteantlean ami bhitor sorlim ani thoinchi fulam - zhaddam bag 
pollevpak tikett lagtali ti ghevn bagint gelim . Pachvea zhaddam - vollint sobit 
rongi - berongi fulam - ni nettoil'li ti bag patxaiak sobtoli oxi manddun haddil'li . 
Tantlea modlean , voir vhoddlem ghoddial lail'lem aslem , zhoinchean lokam 
nim tea vasa - pormollantlean cholun voch'chem aslem . Dusri tikett kaddun 
ami te machie voir gelim ani te galerint ravun tea rostrum - ar choddlim , 
zhoinchean Mao - n aplem raj’eo jahir kel'lem . Tea dobajeacho kolponentlean 
chakhun onnbhov ghetlo.Xekan’xek nodor bhonvddailear to chovk tantle 
faskent attapunk zai naxil’lo . Ho darvontto mukhel ani fuddlo to 
bhonyddekarank Razvaddeant bhitor kaddtta . To Razvaddo eka kallar 
Forbidden City vo Mona - Kel'lem Xar mhonnun famad . Tem atam soglea lokak 
ugtem kelam , punn dor - eka pavlak tantunt manddil'leo vostu pollevpak tiketti 
lagtat ani tantlean zaite poixe sorkarak vosul zatat.Tea Rostrum - acher Mao 
cher gitam ani filman dakhoitale ani kuxik ravn vogich parekar amcher nodor 
dovortale . Patxai ani Patxainni - cheo baz’zo , tankam bosovn ukhlun vhorpa 
machilam , tancheo rajgadieo , mukutt , rajdondd ani her vostu asleo . Dhol 
vazovpak dukholpachem ek musollui dovril'lem jem ami dhaddavn - boddovn 
vazoilem ani tacho avaz sogle bhonytonni ghunghunvum laglo . Tikettichem 
mol dor - eka pavlak vaddot vetalem . 


Mona - Kel’lem Xar - Razvaddo - 
Ho Mona - kel'lea Xara Razvaddeam - sonkul Krist - iuga 1406 - vorsant khoim 
bandpak suru kel’lo . Tachi dixea ani hukum'fuddem zavn ietlea Hong Xi hea 
patxaian dil’lo . Taka khoim tachea bapain Ming rajghorannea poilea kaim 
varosdaram - nim Modlea Raj’ea Beijing xar rajdhani korunk ievjitalo dekhun 
hi suvat addail'li . 1420 voros udevn ieta mhollear tea xarachem poilem - voilem 
rup toiear korche khatir khoim sumar dha lakh vavraddi lagle ani ek lakh 
karagir thoim koxttovle . Punn magir uzo pettun rokddench fuddlea vorsa hea 
xarantle tin mukhel razvadde hulpole . Uprantui zaite favtt thoim lankddam 
imarotink uzo lagun anik zaito vibhadd zalo . 1557 - antui ek vhoddlo bhogbhogit 
uzo laglo ani zollot ravlo . Soglea sonkulacho avantt 183 ekrancho , ani tantlea 
dhakttea vhoddlea razvaddeam - nim kul’lim 9,999 72 kudd asat , ho hixeb kela , 
zantle sogle dakhoinant . 

Dusrea eka ravllarant vochpak anik tiketti lagtat . Thoim toxech tea razam - lea 
ghorkarnim ani her bailam khatir vegllim ravllaram vo razvadde asle . ugtea 
mollar vhoddlim vorixtt lokhnna - tikhea kel’lim bol’lam chulir bosoil'lim , 
zantunt khoim tea kallar datt sop xizoitale ani to thoim axil'lea lokak 
vantt'ttale . Tantlea modlean nhoim - eche eke poim - entlean udka nitoll patt 
vhanvtale , zhoim rupeallim nustim voir ievun chochoktalim.Kitlexech rongit 
chitram - kaddil'le darvontte ani kudd ani patxaia devllam ani lhan - san devlli 
sogle kodden ximpoddleat . Razvaddeam bhitorlean manddleat lhan - san bago 
ani tantlean vhanytoleo udka chorieo ani zhorintlean vhanvtole udka vhall 
ani nhoim - eam sarke panniam patt . Ravllarantlim lankdda ani jade - intlean 
kantovn ghoddoil’lim mezam , kodelam ani machilam- hanchi mustaiki sobit 
feitichi - brocade ani damaska lugttan nettoil'lim.Tantunt vegveglle dhatu 
ani fator - fatul’leo upkaraileat ani tantle sozavottintlean ojapan ani sobitkaien 
dolle dipkaitoleo vostu toiear keleat . Eka fattlean eka ravllarant bhitor sortana 
tiketti mol choddttalem ani tem choddun choddun nimannkodden 60 Yuan 
zalem ani thoim sangil'lem ki ‘ 120 cms ' meren , mhollear hanv somzotam 
unchaien , bhurgim kor - tiketti mekllim . Tea razvaddea vixim sobit - rongit post 
karddam vikhpak kitlexech lok khonnpottik lagil'le . 


Sorga Devull vo Dev - Mondir - 
Modinch Tiantan vo ‘ Sorga Devull ' mell’llem , jem Ming rajghorannea vastu 
xastra motim mantat . Hich Beijing xarachi mukhel oxi protima Esperanto 
Kongressa mukhel lokxonn zal'lem . Mona - Kel'lea xarantlea dokhinn - udentek 
Tiantan Bagent “ Sorgim Devull ' bosoilam . Tantunt xetank Bori Pik zanvchi 
mhonn magnnem korpacho khaxelo vosro bandla ; thoim vhoddli vattangulli 
Vedi asa , Poddsad zatlem durig ani Patxaia Sorgavelem Mollob ' . Atam he 
267 - ekar ais - pois patllil'le bagint Chini patxai – zaka Sorgavelo Put ' mhonn 
pachartale vo Tian Zi , Devak hom ’ - iag korunk vetalo ani Tache lagim vochun 
bori pik zanvche khatir to ani tache boroborcho lok prarthna kortalo , ani 
dhortore , udka ani zhuza devam puja kortalo . Sorgak sodanch aple poros voir 
vorchosv divn ani her dhormik vidhi vevostit pallun , patxai sorga axirvadan 
aplem raj’eo korta mhonnttalo . 


Korun korun ami dusre vottenchea darvonttear pavtany , mhollear dokhinne 
bhagant , zhoim te oxir ritin vhanvtole nhoim - echer ek sankov bandla . Auto 
rickshaw - sarkelim vahanam hanga choltat toxeoch bus - i . Tem ek rickshaw 
vahan dhorun ami porte fuddlea darvontteakodden ietany . Lokachi sam’ki 
gordi ani bhair Bhartantle bhaxen icecream , follam ani her podarth viktole 

monis choltea - gaddeam - nim bhonytat . Kaim Chini cheddvam amche borobor 
fottu ghenvk sodtat ani toxem amche lagim magtat . Tankam ami fottu kaddunk 
ditanv . Portem zom’ni - ponda relgaddient vochun ami eke suvater voir sortanv , 
zhoinchean tteksi korun Kongresso chol'la thoim pavtanv . Vevsaik taxi - driver 
soddun , kaim khasgi bailo apleo mottor - gaddieo ghevn choloitat . Teo tuka 
khoim vhorot mhonn sangunk zaina . Punn Horst dhirixtt ani proiog korcheak 
tosli ek tteksi gheta . 


Beijing xar mhollear Lok - Gonntontrik China rajdhani . Tacho avantt 16,808 
chovkonne kilometr ied'do vhoddlo - vorixtt . Xarachea 62 ttok'keantlo 
mhollear 10,418 chovkonne kilometram ied'do vhoddlo bhag dongram 
porvotam - nim addavn ghetla . Uril'lo 38 % bhag mhollear 6390 chovkonne 
kilometr sapatt molla sarko.Beijing Nogorpalike rajvottke - proxasonant solla 
xari - bhag ani don ganvche vantte aspavtat . Hem xar ubechea thondd - xitoll 
vattharant urta ani tantlem havaman chodd - xem ordhem - olsar mhollear zata . 
Tantunt chear vegveglle rutu ietat , motthve vosont - rutu ( spring ) ani xorod 
rutu ( autumn ) ; punn tantle xhianlle ani gimalle bhovuch lambtat . Vosont 
rutuntlem havaman xitoll punn sukem - soddsoddit ani varem marlear tem renv 
ubovn ti soglea xarak ximpddaita . Gimallo bhovuch gormecho ani xhianllo 
thonddiecho kall thondd - gar , jen’na Siberiachea borfall - thondd kullkullit 
vattharantlean varim ubun nitt ievun hea xarant apttun virgollttat . Ten’na 
disachim sadhim kopdde - anglim choltat punn ghottmutth moche zai poddtta . 
Xorod - rutunt sweater ani jeans upkara poddttolim . Dekhun thoinchi bhovntonn 
bhovuch xitoll ani tantlean vafevn ietlem vatavronn sadharonnponnim nirmoll 
ani bholaikevont . Kiteak zhaddam - rukhambhorit dongram - velean ietlem xitoll 
varem hanga vhanvta ani cypress ani udentichim arborvitae vo jivita rukh 
mhonn vollkhotolim zhaddam - peddam , toxinch Chini gulab ani xenvtim ghe 
mhonnun bhorleant . Janera mhoino mhollear chodd xhiam - thonddiecho ani 
Julai mhollear sogleant gormecho . Ami hea Julai mhoineant hanga pavil'leom . 
Dekhun Evropi lok mottvea kalsavant ani khomsant ail'le . 


Peking Monis , hea sonysarantlea sogleant poilea mon’xa nomuneachem hem 
mullavem ghor , zaka adim Peking mhonn vollkhotale . Oxem mhonnttat ki ho 
monis 500,000 vorsam fattim hanga ravtalo mhonn tacho haddam - sampllo 
mellun kollun ailam . Ti bhuim - arantli suvat samballun rakhun dovorlea . Him 
bhuim - iaram limestone hea dhovxea fatrachim jim Beijinga dokhinne 
ostomtek 48 kilometr pois urtat , tim 1929 vorsa sodun mellil'lim . Tantunt 
200,000 te 700,000 vorsam adle mon’xa kott'tte mell’lle . Tankanch Peking 

Monis mhonnun hem protinidhitv kortolem nanv dil'lem . Zorui mullave 
naddam - ovxex Dusrea Sonvsarik Mha - Zhuzant noxtt zale , torui tea adlea 
mon’xam - ni upkarail'lim zaitim avtam - aiud'dam ani tannim xikar kel'lea 
mon’zatim haddam - samplle hangachea pornnavolli - ghorant samballun 
Hovorleat . 


Hench Peking vo Beijing xar panch rajghoranneam rajdhani zavn gelam . Tim 
mhollear Liao , Jin , Yuan , Ming ani Qing rajghorannim . Ani 1949 - achea 
Otumbrachi lli savn China Sam’eavadi Lok - gonntontra rajdhani zavn asa , 
jen’na Sam’eavadi pokxan hea desa raj’eo - sutram aplea tabeant ghetlim ani 
toch pokx azun thoim raj'eo choloita . 2003 vorsantle lok - gonnti vellar , Beijing 
xara lokam - ankddo 114 lakh nond lail'lo ani thoim chodd - kall ravpi hixebak 
dhorun 145 lakhancher pavil'lo . Beijing xarant ravtolea mon’xa jivit sorv 
sadharonn 79.62 piraiecher pavta.China desantlea soglea 56 vonxantle lok 
hea xarant aplem protinidhitv kortat . Bhov - sonkh’ien sogleant chodd lok Han 
vonxacho ani tancheach rong - rupa Chini bhas ani tantli ut’torekoddli Mandarin 
boli - bhas hi desa odhikrut bhas mhonn apnnailea ani ti tallieam - kaddieam 
boddieam - nim kel'le kosrotin chitram - nim boroitat.Rostea - veleo khunno 
tanche Chini lipint boroitat toxeoch Chini Romi kel'le pinyin lipintlean . 
Khorem mhollear Chini mhonnpachi ek bhas na punn xembor - ek bolieo - bhaso . 


Ekdam bhailea desank mona - kel'lem ani tanche koddem sompork dovri 
naxil'lem hem xar atam sonvsarak ugtem zavpak laglam ani bhailea 
bhonvddekarank tem oddlainnem korpak thoincho sorkar bhovuch thokos 
gheta . Atam tea desan bhailea desam kodden ixttagotiche ani raibari sombond 
thapleat ani pordesantlim 124 rajdut - raibari ghoram rajdhanint vo her vhoddlea 
xaram - nim asat . Tea bhair kitlexeoch khobro - divpi sounstham kocheri ghal'leo 
asat . Sat - ek hozar bhailea komponim - nim China kodden vepar - dhondo korpak 
apleo protinidhi - kochereo ghaleat . Fortune 500 , hea protixttit komponim 
vollerintlea 160 voiruch komponeam - nim Beijing xarant aple duddu hea vepar 
dhondeant votleat . od’ea 13,000 bhailea desantlean ail'le videarthi hea xarant 
jietat ani vegvegllea vixoiancher obheas kortat . 


Beijing rajdhani vimantoll , hem Chinachem sogleant vhoddlem vimantoll . 
Tantunt denvtolim ani tantlean sutt'ttolim 98 ontorraxttrik , 21 kshetr'io ani 
757 ghorchea xarank ievpi - vochpi uddanam zatat . Taka 39 desantlea 54 xarank 
zoddun ditat . Cheallisam voiruch bhailea uddan - komponim - nim thoim apleo 
kochereo ghaleat.Ghorcheam ani bhaileam uddanam khatir upkaraitolem hem 

vimantoll xara - kendra poros 27 kilometr pois ut’torechean urta . Xarantlean 
vimantollar vochpak zori 80 Yuan mhonnun sanglem torui te 100 Yuan kaidea 
neman ghetat . Punn vimantollar thavn xarant axil'lea China Aviation Building 
jem Xidan lagsar 15 , West Chang An Avenue , hea rosteak urta , vochpak neman 
choltoli shuttle bus seva asa , ji dor ordhea voran bus - i soddtta..Hea provasak 
bus solla Yuan gheta . Tteksi kortana mat Chini bhaxen pot’to boroil'lo ascho 
poddtta . Punn teo meteracher choltat . Teo tin bhasam akara ani molacheo 
astat : kilometra fattlean 1.20 Yuan ; 1.60 Yuan ani 2 Yuan ghetleo . 


Soddsoddit bhonytoleank zomni - pondchi relgaddi mhollear sam’ki soiskor 
ani sompi punn ti fokot xara - modlea bhagak moriadit cholta . Ek nillea ronga 
khunne vattangulle ritin bhonvtoli ji dusrea Mudie - Rostea pondchean dhanvta 
ani dusri tambddea ronga khunnechi relgaddiji Sihuidong thavn Pingguoyuan 
veta . Zomni - pondchean relgaddient provasak fokot tin Yuan - a tikett lagta 
punn ekdam tantlean bhair sorun zomni - voir ietokuch , te tikettichi mol 
man'eotai sompta . Portem dusre kodden gelear dusri tikett kaddchi poddtta . 
Vattangulleak purai poinn korpak 40 - ek minutt lagtat ani Sihuidongchean 
Pingguoyuan pavpak 50 - ek minutt poddttat . Bus - intlean bhonvpak hache poros 
sovai punn lutti khetti astat . 


mov 


Relgaddientlean bhonvchem mhollear sam’ko visrunk - zai - naxil'lo onnbhov . 
Sogle toreche ani vonxa lok hangasor relgaddiam - nim bhonytat . Tantlea 
zonelantlean pollel'le dekhave Bharata sarke punn hanga poros nitoll nivoll . 
Beijing xarant panch rel - ixtexonnam asat , zantlean Chinachea soglea mukhel 
xarank ani chodd - xea prantam rajdhanink vetleo relgaddieo ieta - vetat . Tantunt 
provas korpa khatir chear jin'sam suvato - boska - polong melltttat 
nhidpache - polong ani nibor nhidpache - polong , mov boska ani nibor boska . 
Sov voram poros chodd lagtolo lambdik provas aslear , mov - boske relgaddi 
ghevnchi mhonnttat.Ani bara voram poros chodd vell lagtolea provasak zalear 
nibor nalear mov polong zaiuch.Beijing xarantlem Ostomte Reli Stexon 
mhollear Axientlo sogleant vhoddlo rel - terminal ani oti - adhunik ani sogle 
ritin soi - sovloticho mantat . Thoim desa - bhair ravtolea Chini lokak tiketti 
vikpak veglleo nabi dovorleat 


Hea xarant chodd temp ravtolim mon’xam saikol ghevn aplo provas kortat . 
Bore kasfis sutta - buttan nhexil'le monis legit saikolin aplea kamak dhanvtat , 
zoxem hanvem Inglandd - antlea Oxford xarant pollel'lem . Amchea Punne xara 
bhaxen hangasor zaito lok saikolintlean bhonvta . Pavs poddlear te kapot ghaltat 

ani tika khaxelem avronn kel'lem asta . Henvui amkam pollenvk mell’llem 
en’na xarantlean pavs zhoddlo . Beijing xarantlean bhonytoleo kaim tin - roda 
saikoli asat , zancher ek platform koxem bosoilam ani tacher kedeoi vhoddleo 
vostu dallun ghevn , teo choloitat . Saikoli vikteo ghevum ietat ani Chinant 
toiear kel'leo sogleant sovai saikoli 30 American dollarank mellttat . 
Dongor choddpacheo saikoli hanga nakat , kiteak hem xar chodd - xem sapatt 
mollar bandlam . 


Gimallea Rayllar 
Beijing xarantlo bhonvddekarank pollevpa sarko ek oddlainno dekhavo 
mhollear tantlem Gimallea - Ravllar vo Razvaddo . To sogleant sobit ani eke 
vhoddle bagint bosoila . Beijing xarantle uzo - martole gima gormentlean suttka 
mellchi dekhun patxaian tem ravllar toiear kel’lem . Ho razvaddo xekan’xek 
patllun gel’lo bhovuch vhoddlo ani tantlo chodd - so bhag Kunming Tollean 
addaila . Hem tollem kholavpantlean uspil’lo soglo buro , mhell ani mati - gobor 
eke kodden dallun haddil'lo ani tache pasun Lamb - Aukha Dongor toiear zala . 
Hea dongrar sabar Boudh dhormik devllam bandleant , zhoinchean , eka nitoll 
nivoll disa , tolleache sundor - sobit bodolte ani udkant poddbimbtole dekhave 
pollevnk zaito lok zomun ieta . Hea tolleantlean pasoi marpak lhan ponell vo 
mottor - botti dovorleat .. Tollea - dege - velean teo famad Lamb - Galeri gelea , 
zache lagsar ek toktto bosoila zo sangta ki ‘ Guiness Book of World Records ' 
ant ‘ sonvsarantlo soglleant vhoddlo rongit - chitrail’lo corridor ' mhonn tachi 
nond zalea . Tollea deger ek Songmormori Tarum ghoddoilam , ek vhoddlo 
songormori pavillion zo utholl udka - panniant bosoila . Patxai ghov bhair 
poddun randd - zal’li Patxainn - Cixi - aplem rati jevonn thoim ghetali ani magir 
bhair zatlea nattok - ghorant ek opera vo songit - nattok polletali khoim . Suzhou 
Marg mhollear Qing rajghorannem raj'eo kortana Suzhou xar koxem distalem 
tachich bandun kel’li ek adorx - protima . Thoinchea mharog - mola iadostik 
vikpi lozam - ni astole vavraddi Qing rajghorannea nhespant nettoil'le asat . 


Vhoddlea Durga bhett divpacho dis 26 Julai , 2004 - tharail'lo . Punn tea 
disak mhaka vochunk mellona . Hany mhozo sokall fuddem utthun , dhuvun 
nhanvun , bottvo khandak marun Horstak mellunk bhair sorlom . Sokallchem 
Peking xar thondd - xitoll ani roste ten'na nitoll - nivoll kortole sarn - marpi ekrupi 
nhesonn ghal'le vavraddi aplo vavr soddsoddit kortole dixtti poddttat . Rostear 
chodd ieradari na , dekhun rokddea - rokddim zopzopit pavlam marun , vhoddle 
ani lhan roste par korun hany eka ordhea voran Horstalagim paytam . Nosto 
korunk bostam . Title mhonnosor bolsant hat ghalear , sanspun sanspilear , 

mhojem Vhoddlea Durga vochpachem farik kel'lem kardd sodlear mellona . 
Fattlean mhojea Ya Cheng hotelant dovorlem astolem . Koplar hat marun hany 
Horstak sangtam . Taxi korun hotelant porto voch ani tem kardd ghevn ieo , 
kiteak tem naslear te bus - int bhitor ghenvche nant , to mhonntta . Hanv taka 
porathtam , tanche kodden ek nanva volleri astoli . To aikona . 


Mhaka nostoi korunk mellona . Hanv porto vetam , tteksi ghetam ani taka kaim 
lagxilea zageam dixea sangtolim mhoje lagim axil’lim thoddim nanvam 
sangtam . Tteksi vhoddlea margan bori turturit dhanvta punn addvo rosto ailea 
uprant , ieradari ien'nach mhollear sokallchea 7-30 - ank datt zal'li asta ani 
koxech bhaxen ti fuddem cholona ani chol'learui eka kongea bhaxen lhovan 
fuddlim dhempam marta . Punn hanv taktiken asam ani dekhun taka matxe 
vegim voch mhonnun porathun magtam . Punn cholovpi mhonn babddo kitem 
kortolo , ieradari fuddem vochona . To mhaka sangta hanv denvun gel’lo boro 
kiteak atam mhojem hotel chodd pois urunk na . Hanv akantan denvtam ani 
taxi - meteracher dakhoil'le poixe taka farig kortam ani zata titlea tolan zopzopit 
choltam - dhanvtam . Nimannekodden hotelar pavtam ani mhojea chovthe 
mallie - velea kuddant vochun mezaruch diary - int dovril'lem kardd ghevn porto 
sokla ietam . Thoim ek pongodd zantunt kaim Russi dadle bailo asat ani Tomaz 
Longyka ek Slovenian bhovuch vinodi - mogall dadlo asa . Ami modlea rostear 
thavn addvea vetlea charvattan ravtany punn khoinchich tteksi amkam 
thambona . Nimannkodden zaite proitn kelea uprant ek melltta . Tantunt ami 
bostanv punn vochpache atam porte vatten tivui xirkota . Amche bhaxen taka 
somzaitanv ani ami vochunk sodtany to zago dakhoitanv punn to somzonaxil'le 
bhaxen korta . Nimannekodden heytten tevtten add vatt kaddun ami Beijing 
International Convention Centre lagim pavtanv . Punn title mhonnosor 
sokallchim 9 voram vazlim ani polle zalear , amkam dhoko boslo , kiteak amche 
lagim tiketti asunui sogleo bus - i suttun gel’leo . 


Punn amkam sumar bara zannank ti bus mell’lli na . Ami zaitem magnnem 
kelem punn konnench kana - monar ghetlem na . Tomaz Longyka aplem kardd 
ghevn godd godd ulovn eke busint ghuslo ani gelo . Mhoje lagim ulovnk ailo 
ani tannem mhojem nanv sam’kem ucharil'lem aikun mhaka godd ojap dislem . 
Vicharil'leak to sangum laglo ki apunn bhaxantorkar mhonn kam’kortalo ani 
apli bhas Purtugezi lagim.Ami bore ixtt zaleanv . Magir amkam sangunk aile 
ki uril leank amkam dusre disa Vhoddlea Durga vochpachi vevosta kortole . 
Tantle tantunt ek Iranian tornattem aslem jem aplem nany Diana Karimi mhonn 
mhaka sangtalem punn tannem kallea - kitt ' angavlean soglem angpang 

hampil'lem ani tokli revddail'li . Ti khoim geli ti khobor na , kiteak tiche 
orobor to dusro Iranian dadlo gelo ani lok thodde aplea khustar vochpak 
piear zal'le , chodd - xe Russi duddvankar . Tantle tantunt Yolanda Steyart ani 
Congshu ami ubgun bejar zavn Convention Hall - ant lonvddot gelim . 


Jell marunk zai mhonnun bhair sorun portim bazar sodit gelim . Vattek ghora 
on korpak anik eke kodden proitn kelo punn to laglo na . Bazar khoim asa kai 
nhonn vicharlem , punn konn sarkem sangona . Amche vangdda ail’lo to Chini 
lusrea khoinchea ganvchean ail’lo ani taka Beijing xarachi vhoddli - xi khobor 
nasli . Ekdam vattek vetlea gaddear ami sundor - tiktikit dattim - motthim 
holldduvim kellim pollelim . Mhoje jiber udok suttlem ani tim ghenvchim 
kim dislem . Punn mol vicharlear , duz - bhor kelleank sumar 80 rupia magtalo . 
Tim chodd mharog dekhun soddun dinvchim poddlim . Fuddem kaim peram 
ghevn khal’lim.Magir sev - apple mell’lle , tevui korkorit godd ruchik . Lhovu 
hovu , cholta choltam ek vhoddlo store dixtti poddlo . To pollevpak ami voilea 
flyover - avelean choddun tantunt gelim . Dor - eke mallier eke torecho mhal 
manddil’lo aslo . 


Nimannekodden don’parcho vell sorot gel'lean ani pottak bhuk lagil'lean , 
thoinchech eke khanavollint voch'chem poddlem . Thoim polle zalear chikar 
lok bosun nustea - dukra masa podarth ghevn soglem kaddiam - boddiam - nim 
khatale ani rongit pivnnam pietale . Ami zonn - eklean ek - ek jevnna xita - masa 
jinos ghetlo ani barik kuleram ghevn khanyk boslim . Amche modlo Chini 
ghrosth aplo kaddiam - nim jevtalo ani ami dogaim tea kulerinam - nim . 
Jevnnachem duddu poilech farig korun ani kuponam ghevn aplench jevonn 
apnnem ghevn voch’chem poddtta . Sirvidor , waiter oslem kaim na . Te ietat 
fokot jevonn zalea uprant mez saf korpak anik kiteak nhoi . Koxai bhaxen 
jevonn tallea sokla ghalem ani pott bhorlem mhonnpacho il'lo bhas zal'lean , 
atam fuddli vatt tankum ietali . Cholot choltam fuddem vochot ravlim ani 
dusre xara kaim dekhav pollele zachi khobor vistaran dusre kodden ailea . 
Voir bijle - diveank lail'le Esperanto Porixodeche Chini ani Inglezint boroil'le 
toktte varean foddfoddttale . 


Hotelant pavun , nhanvun - dhuvun her xara bhag sodit gelim . Hepingmen 
hea amchea vatthara lagsaruch ek pul aslo ani tache kuxik ek nullah 
vhanvtavlo . Mhaka amchea Sant'Inez nullah - cho ugddas ailo ani tosoch burso 
mhello ani koiran bhoril'lea datt - burel'lea panniacho . Thoinchem udok - panni 
sarkem sullsullit vhanvo naslem . Tache kuxikuch vhoddli zhaddam - rukham 

bag asli , ji lokak thoim ghal’lea bankancher bospak sanvlli sovostkai favo 
kortali . Roste hea bhagant ani hea vellar title nitoll oxe nasle . Rosteancher 
ieradarichi ani paim - vatten choltolea lokanchi lutt - khett chaluch asli . Bhair 
ghal'le gadde boska ghevn Mumbai bhaxen follam vikpi , forall patllavn 
manddpi , tollun - bhazun khanvche podarth vikpi soglle kodden patllil'le ani 
giraikak apoitale . Vattek dukanam toiear anglim - kopdde dakhoitalim . Toxeoch 
bhair lamboil'lea vostum khanavolli . Bank bond zal'le dekhun duddu RMB 
int vattavpak zale nant . 


Gaion - Songit - 
Sonysarak soglekodden songitacho opar fular aila to pollevn Chini lok koso 
ogi ravtolo ! Tannim hea mollar aplem kortutv korun dakhonvchem mhonn 
aplea mon’xank fuddem kaddleat . Hantlo bhovuch famad zal'lo ek dogam 
zoddi mhollear Yu Quan zoddi . Yu Quan aplem nanv dogam gavpeam koddlean 
gheta . Te mhollear Chen Yufan ani Hu Haiquan . Chen mhollear to thondd ' 
ani barkelo Beijingkar . Hu mhollear ut’tor - udenti Chinantlo dukhest 
sobhavacho kovi . Dogui ektthaim ailear , doganchem beriz korun zata tache 
poros to pongodd vorto , ani tanchea songitak lagun lok tanchea mogant poddla . 
Hu - n kovita korpak survat keli , piano xiklo ani songit borovpak zaite adim 
xikun kaddlem . Tanchem band toiear zavn ienvche adim dogui veglle veglle 
ritin aplim gaionam dusreank gavpak boroitale ani nirmate mhonn vavurtale . 
Songita vixim tanchi nodor eksarki zal'lean te 1998 - ant ektthaim aile ani 
Beijing - antlea sorea - dukanam - nim te gavunk lagle . Tanchi taj’ji ttovttovit 
xoili ani khotkotean kel'lea vazpan gavpan Beijing songita somudai - achem 
lokx oddlem ani Rock Music International Ltd. - he komponin tankam aplea 
pakhea khala ghetle . Yu Quan - acho poilo git - gaionam album ' The Most 
Beautiful eka vorsa uprant bhair sorlo . Chen ani Hu - n tea album - antlim gitam 
gaionam utpon’n keleant . Chenachi songita sfurt ani Huchi sahitik fattbhuim 
ani Chenachem xoktixali veoktimotv ani Huchem bhitorlem chintop , hantunt 
purai ritin poddbimbta . Dor - ek gaion tanchea jivit - onnbhovantlean upzolam 
ani avaz ani bhavna tanchea kallza khorintlean voir sorleont - xim distat . Yu 
Quan songit ghoddovp - antui prouddtai - ek pavleat ani tanchea novea gitam 
nim chodd songita onx bhorsoleat . The Most Beautiful - a uprant Be Cool till 
the end , Passion ani Can't do without you he anik gaionam - album bhair sorleat . 
Tannim 1998 - ant Yu Quan band thaplem . 


Beijing xarant ek Punk Band toiear zalam tem soglim tornattim cholieo 
cheddvam ghevn fuddem sorleant . Taka nany dilam ‘ Hang on the Box ' . Taka 

nhonnttale ki tem ekuch soglea - cheddvanchench bendd . Tim toxim atam 
irunk nant . Atam ‘ punk ’ nachpa - gavpachem tannim il'lem unnem kelam ani 
ankam ek guitarist mell’lla zo dadlo zavn asa . Tem bendd Amerikentlea soglea 
vhoddlea songit - utsovam - nim bhag ghevn , portem atam Beijingant ailam . 
Tannim aplo adlo toktto soddla - so dista , kiteak tim atam to toktto nastona 
han - san barram - ni ani café - nim lhan - xea zomeank gaitat ani vaztat . Poilea 
voilea iesa uprant te khoim koxim ufevn chalu urchim mhonnpachem ievzun 
to ' rock ' benddancho dhoddo xiktat . Tea benddachi mukhel gavpi mhollear 
Wang Yue . Sheng Jing dhol vazoita ani Yi Lina bass - guitar vazta . Hem bendd 
1997 - ant ghoddovn haddlem ten’na pasun tim tigam cheddvam ektthaim songit 
mollar vavurtat . Guitarist Gan Xin Piu , ho tornatto 2003 Mai mhoineant 
tanchea pongddant bhitor sorlo . Wang , jichi pirai 25 vorsanchi , angpang 
vhoddlem - xem dhamppi nhoi , punn apleo T - shirts katrun - pinzun ghalta ani 
taka lagun aplea nagddea - ugtea nazuk angak kel'le tattoo ' sogleanche nodrek 
poddttat . Ti horxim tim pinzkim - ugtim khomsam jeans - kalsanvancher voir 
uddovn soir - bhoir bhesant nhesta . Tanchi songita - kovita bhovuch akromok 
ani Amerikanam onukoronn korun uddieo marun , killncheo renkait , tim valvo 
penchun gaitolem git - songit sador kortat .. Wangachem avoddttem git mhollear 
" No More Nice Girl ” zacho orth ' Anik borem cheddum mhonnil'lem naka ' . 
Banda khatir Wang chodd korun apunnuch songitak utram dita ani songit 
rochta . Tem te vixim mhonntta : " Kovita utram disa - dispott'ttea jivitantlean 
upzotat . Kaim kovita tornattea cheddeam vixim kaim cheddvam sombondan . 
Dekhik : “ No More Nice Girls ” him cheddvam khatir . Hanv tankam sangtam 
ki ‘ nice girl'hi adli xoili , zantunt mhonnttale tumi vogi ravat , lojechim zaiat , 
addani zaiat , borim cheddvam zaiat . Amkam adhunik cheddvam zal’lim zai . 
Punn adhunik mhollear fokot fashiona - modint nhoi , punn chintpache nodren . ” 
Wang mogant poddpa vixim , nirxenni ail'le vixim , bhair uddoil'lea sombondan 
gaita , je axoi ' rock ' band toiear zal'le ten’nache zavn asat . Beijing xarant 
khoim punk bands 1999 ani 2000 vorsam - nim zaitim zal’lim punn chodd 
xim ubun vhanvun gelim , kiteak tankam vhoddli - xi apulkai favo zali na . “ Hang 
on the Box " hea poilea lharar iexosvi zalem punn eke xoilik dhorun ravlem 
na mhonnun ghoddie tachi kirt ghosrun vochot denvun vhanvun geli . Atam 
tankam Gan sarkelo guitarrist ani James Brown - achea “ funk’- prokaracho 
mogi mellil'lean , tanchem songit - git bodlot ietlem mhonnpacho fuddaracho 
odmas korum ieta . Atam Chini loka khatir khaxelem mixr songit toiear korcheli 
tanchi tozviz asa . Tannim atam meren don songita - songroh album ektthaim 
korun haddleat : " Yellow Banana ” ( 2001 ) ani “ Di , Di , Di ” ( 2003 ) . He zalear 
‘ punk’prokara songita probhavan toiear keleat . Atam tancho tisro album ievpa 

vatter asa ani tantunt her songitui bhitor sortolem . Punn tankam Chini songit 
avddo na punn Inglez bhaxentleanuch tem songit korpak fuddem sorleant . 


Dekh - dinnem Proxason 
Ami dekh ghevpa sarkem Beijing xarantlea nogorpalike proxasonan kelam . 
Aplim satt - ek khatim sorkari website - icher ghaleant ani tannim khoreaninch 
kel’lo vavr thoim dakhonvcho ani lokam - nim to azmanv ghenvcho mhonnun 
jon’te lagim maglam . Tanchim motam aikun ghevpache he kariavollint sumar 
30,000 lokam - nim vantto ghetlo . Tannim kaim panch khateank sam’ke thodde 
gunn dile . Tantle tantunt Beijing Communications Commission ani Beijing 
Municipal Planning Commission aspavtalim . Tea tea khateank sobhemazar 
izot uboil'lean loz zal’li . Tanchea vavurpeam - nim apunn apnna kar’eo 
sudhartolim mhonn bhas dilea . Ti kitlea uchit promannan he sorkari lok pallttat , 
tem pollevpak saman'eo lok dolleant tel ghalun tellttat . 


Tea bhair anik ek gozal tanche koddlean ami xikpachi mhollear ki tancho 
sorkar bhair savn ail'lea aplea nagrikank Chinant portupak ani dhondeant 
duddu votpak zaiteo sovloti dita . Kaim khaxele vepar - dhondea vatthar toiear 
keleat , zhoim tancheam - nim apli lavnni , man'eotai , chikitsai ani duddvam 
rinn mellpacheo rattavolli - meklle ritin korum ietat ani goroz title duddu ghalun 
aple karkhane ani her prokolp toiear korunk zatat . Bhair savn ganvghora porte 
ail’leank apnnale prokolp suru korpak duddu divpachi ievzonn chalu kelea . 
Tankam duddvam bhair ek don vorsam khatir kainch farik korchem 
lagonastona suvat legit dilea . Tanche bhair gel'le videarthi chombeam - nim 
ganvghora portun ievunk lagleat ani tankam lagun Chini ud'deg - dhondeant 
hispabhaili ghosghoxit goti nirmann zalea . Chodd - xe he proxikxit vidhearti 
bhailean - ail'lea duddvancher choltolea prokolpam - nim vavurtat ani her zann 
sorkari khateam - nim , sodvavr kortolea sounsthanim vo aple - xe dhonde ube 
korun koxttovtat . Tannim China - chea proxasonant , arthik vevostent , 
xikxonnant ani vidneanik sodvavrant akantacho bodol ghoddovn haddla . Sogle 
kodden sorkaran tontrvidneanacheo bago vo park suru keleat , zhoim buneadi 
rupan iontr - samugri ektthaim korun tankam sogleo sovloti favo kortat . Porte 
ail'leam - nim sonysarantleo adhunik sonkolpona proxasonant , vevostaponant , 
udenticho ani ostomtecho mell ghalun , ghodovn haddleat Punn 
nimannekodden sogleo thoim toiear kel'leo vostu dexi sobhavachem vollon 
lavn kortat . Jim khomsam , kalsanvam ani jackets ghaltat te legit Chinantle . 


Ekvottit Raxttranchea World Food Programme - chea Vavurpi Iezmanean , ' 

mes Morris - an , kaddil'le sangnnen kollit kelem ki Chinan eke pillgentlea 
alla poros unnea kallan goribkai - entlean cheallis krutt lokak soddoilo . 
hinachi orth - vevosta goddgoddit ritin sudharot veta ani Goldman Sachs 
ongodd ani Deutsche Bank , hea zannkaram mhonn’nnem asa ki jea vegan ti 
rth - vevosta fuddem dhanvta tea promannem tea desachi GDP ( Gross 
omestic Product ) hea 2004 vorsa 9.5 % ganttunk pavli . Punn sorkarak husko 
addpa khobor mhollear desant zolmak ail'lea bhurgeam modem dadlo - bail 
nga promann 116.86 : 100 zavn asa . Punn te aplea loka nokreank husko 
akhoitat , jen’na tanni dil'li mokh ganttlea , nalear kheast ! 


Cuchkuchit Ieradari – Bago - 
Dusri ek husko - korpa - sarki gozal mhollear Beijing xarant 2003 vorsa Agost 
neren vis lakh ho mottor - gaddiancho ankddo pavil’lo ani teo xarak dhunvran 
afen ghusmottun marunk fuddem sortaleo.Chini somaz atam chakhancher 
goddgoddit bhonytolo somaz zala . Fattlim vis - ek vorsam hea desant ani xarant 
copzopit vegan udorgot zavn ailea.Zonn - ekleachi ap - apli mottor - gaddi aschi 
nhonnpachem tanchem sopon purai khoreponnant ghoddun ailam . Torui 
Beijing xarak ieradari chikar gordi tachi suknolli on’nun chidd’ddita . Kaim 
caim suvatanr zalear hem sodanchech zalam . Beijing - Shijiazhuang 
Expressway - chea darvonttear Dujiakan mhonnun asa , taka gaddieo - cholovpi 
Du - Tiv mhonnun pachartat . Taka te aplea choltea - fonancher Beijing Traffic 
Radio - k SMS nirop dhaddttat , oxem mhonnun : “ Uncle Du , Uncle Du , when 
there is no traffic jam with you ? ” Ani hi chikar - gordi xhianllea kallar chodd 
zata , jen’na him ’ - borf poddtta . Beijing xara mottor - gaddiam ankddo 2010 
voros udevn ieta mhollear vis lakhancher pavtolo mhonnttat . Punn to odmas 
chuklo - so dista , kiteak heach 2004 vorsa ho ankddo ganttlo mhonnttat . 


Punn hacher upai sodunk ieradari pulisek khaxelem computera vavurpachem 
ani maknar adharil'lem gaddieank dixa divpachem proxikxonn favo korcheak 
lagleat . Dekhik : Badaling Overpass zo Sovea Mudie - Rostear bandtat to 2005 
vorsachea somptear toiear zatlo . Ho rosto don’xim - kilometranchi expressway 
mhollear goddgoddit dhanvpi mottorank lagtolo lamb - rund rosto zo Beijingak 
aple bhonvtonne lhan xarank zoddttolo ani xaram - xaram kodden ieradari 
vevosta toiear kortolo . Halim vorsam - nim xara sokoilea bhagam - nim zatli datt 
gordi soddovpak Beijing xara - proxasonan sabar mudie - roste bandleat . Beijinga 
roste jin'sanvar bob - bovallant ghuspotat . Bus - inchem ponk - ponk kortolem buzin 
ani saikolincheo kampinni , brake martolea motor - gaddianm killonch ani 
vortmanpotram - vikpeam bobo , ho sodam gondoll . Hea bovallant konnak eka 

suknneacho songitan bhoril'lo chinchinvatt aikupachem poddlam zait ! 


Xarantlea lhan - xea panchvea - char kunngeam - nim , je hanga thoim xirkun zaite 
asat , gavpi suknnim aplea ghontteram - ni nhoi punn chokchokit rongit 
panzream - nim lamboil’lim mellttat . Tim zannttea - mhatarea dadleam - nim 
posleant ani hi osli porompora lambdik kallachi . Ti khoim Qing rajghorannea 
kallar ( 1644-1911 ) thavn cholot ailea , jen'na Manchu raj’eant porixkrit voilea 
panvddea lok oxim gavpi suknnim posun aple kormonnuke khatir tankam 
samballun , tanche lagim khellun aplo aito vell sartale . Hea disam - nim zanntte 
dadle oslea zageancher , zhoim zhaddam - rukh asat ani bospak bank ghal'le 
asat , thoim bosun te Chini xotrong ani ispkikancho khell khellot bostat , ken’na 
ken'naim utthun tonnavollicher ievun ektthaim bostat ani pasoi martat , 
sovnneam lagim khellttat ani il'le movjen aple ekmulle dis sartat . Oslim 
suknnim poslear , he dadle mhonnttat , apleakuch kuddin ani monan bore 
bholaikent urpak boreak poddtta . Khoreaninch ek Chini mhonn'nni asa ki 
ratchea jevnna uprant xembor pavlam martolo monis 99 vorsam pirai jietolo . 
Amchea Bharatantui jevnna uprant xot'pavli no xembor pavlam marchim 
mhonnpa sarki suchovnni asach . Eklo seva - nivrut zal’lo , zache lagim eka 
danddea - sutar char sukhnnim bosleant , mhonntta : " Suknnim axil'lean mhaka 
apxinch veaiam'zata ani ghora bhair sorunk sond ' melltta . Na zalear amkam 
allsai ieta ani ami chodd - xe bhair soronanv . Pavs poddona zalear puro , 

hany 
disa - dispott'tto sokall fuddem bhair sorun pasoi marun ietam . ” Sukhnnim 
pospa gutth mhollear tankam dor sokallim ek favtt vellar jevonn - khann ani 
udok ghalchem . Gimant disak ek favtt nhannoichim ani xhianllea dor chear 
disank . Suknnim bholaiken borim aslear , monisui boro urta , tanchem 
mhonn'nnem . 


Prospect Hillmhollear ek addecho krutrim’ritin kel’lo dongor . Mona - Kel'lea 
Xara bhonvtonni udka - khondok kholavn bandche khatir ji mhelli moll - mati 
ustun kaddli tiche pasun ho dongor toiear kel’lo khoim . Jingshan vo Prospect 
Hill haka Coal Hill - ui nanvan vollkhotale , kiteak oxem sangtat ki ten'nacho 
Patxai apnnak akantak pavtolem tem kollxa bhanddar khoim thoinchea dallant 
bhitor lipovn dovortalo . Jingshan - ache tengxer choddlea uprant Dha Hozar 
Zhorim Mattov melltta , zhoinchean soglea Mona - Kel'lea Xara sonkulachi 
dolle - bhor bharavn uddoitoli nodor ani sobit dekhavo favo zata . 


Hangachi ek vhoddli bag mhollear Beihai Park - ji 68 hectares - he iede 
vhoddle zom’nir patoll’llea ani tantle don - tisre vantte mhollear eka tollean 

apnnailea . Hi bag Beijing xara mazar urta . Eka kallar ti bag Jin , Yuan , Ming 
ani Qing rajghoranneam patxaiam avoddtti raj - bag zavn asli . Ti sogleant poilim 
1166 vorsant toiear zal’li mhonnttat ani magir 1179 vorsa tichem kam ? 
sompurnnaiek pavoil'lem . Ti panchvi - char rong - rupan ani kongorkhixen toiear 
kel'lea mattvam - nim bhorlea ani tantunt corridor ani jardinam chikar 
kuchkuchtat . Tea tollea bhair Behai bagent dixtti poddttta tem ek Gol - Xar , 
zantunt ek jade - cho vaz asa zo thoim Kublai Khana kallar thavn urla 
mhonnttat ; Sasnna Sovostkaie Devull ; Nov Draganv - Sorpam Zalli - Durigjem 
khorem mhollear panch metr unchattechem , sot’tavis metr lambaiechem durig , 
zacher nov ekamekant ghuntil'lea draganv - sorpanchim chitram kantoil'le 
sullsullit tizule ghaleat .; ani tollea mazar axil'lem Gem Island - acher bosoil'lem 
Dhovem Devull . Gima kallar Beihai Bag mhollear gorme vafe pasun pois 
vochun visov ghevpachi ek iog’eo suvat . Thoim ponell ole ghevn tannum 
ieta . Punn xhianllea - thonddie kallar tem tollem thonddgar zavn borfeta ani 
sogli bag skating moll koxem khella - kriddek ut’tom'toiear zata . 


Ratchem Jevonn - 
Te ratik jevonn lagxilea hotelar ghevchem tharailem . Polle zalear amchea Ya 
Cheng - a vevostapok thoim jevta . Bhitor sor zalear , eke votten eka kanche 
aidonant telant buddil'le zol'le , toll ani kidde kuchu kuchu korun voir sokol 
bhonvtat Te thoddeam - nim aple box’xent ghetleat ani te te ruchin khatat . 
Tannem mhaka tea dekhaveak fatt korunk laili ani vhorun mhaka thoinche 
nodre - bhair axil'lea eka kon’xeak bosoilo . Hanvem sweet - corn - chicken 

sop 
maglo zo tannim vhoddlea soperant itlo bhorun haddil'lo ani tantunt soya 
sauce ani mirsangam udok ghalun sam’ko tikhtikit boro ambott - tika sarko 
ruchik zal'lean to khorxet - dhapet mhaka khanvcho poddlo . Anik jevonn naka 
zalem . Pott sam’kem gollo - nollo ek zai - sor bhorlem . 


Dusre dis sokallim , mhollear Julai 26ver , 2004 , vegim fanteak utthun 
zonelantlean bhair polle zalear pavsa mek’k manddil'lem . Thoddea vellan 
datt pavs poddunk laglo . Eke votten borem dislem . Gormechi tap unni zal’li . 
Zo pavsa odmas kel’lo to khoro zal'lo . Dusrem mhollear pavsache moche 
haddil'le te ghalpak mellttole asle . Dhakli kalli moddpachi sotri bhair kaddli 
ani chalik laglom . Thoinchea hotela lagsar zhoinchean bus - i suttpacheo asleo , 
thoim sam’ko 7-30 - ank pavlom . Uprant , atth voram sumarak , Horst ani Ranni 
mell’llim ani kalchi khobor sangunk laglim . Thoim boro nosto kelo ani kiteim 
vattek sanxeak paik vhorunk sodtalom . Ten’na tanni sanglem ki kaim 
vhorpachi goroz na . Kiteak vattek eka hotelar te tiketti bhitor bhorpur jevonn 

ditat . Bhair sorun tea bus - thannear vochun ravlom . Title mhonnosor amkam 
vhorunk ti buseto ail’li ti puro asli . 


Vhoddlea Durgak Bhett – Vatte dekhay - 
Itle mhonnosor uril'le Vhoddlea Durga vochpache asle te lok thoim aile . Yola 
aili ani Edmilsonui ailo toxech kal uril'le te monis Conghsu ani Diana Karimi 
ani tiche sangati . Teo Russian bailo ani dogam zannam ji Korea desa protinidhi 
mhonnun thoim ail’lim .. Tim mhollear Michael Sedgley zo Koreant zhuza 
vellar khoim vavr kortolo ani magir thoinch sthaik zal’lo ek American , ani 
ekli Bulgarian bail , Clarita Velikova . Diana Karimi sangtali ki apunn 
Afghanistanant kam ' korta punn apunn khorem mhollear Irani . Him soglim 
Esperanto bhaxentlean uloitalim ani hanv tanche lagim uloitana ti hanv mhoje 
bhaxen ani moriadit ritin uchartalom ani zaina ten’na Inglezint utortalom . 
Tantle tantunt nimannekodden ailo to Francisco Veuthey , ek Argentinian zo 
Brazilant kam ' korun ail’lo ani sullsullit Purtugez uloitalo , ani Esperanto 
Associo - chea Netherlands - antlea Rotterdam - ant axil'lea nemallea sompadpi 
mhonn to kam ' polletalo . To mhojem nanv dekhona fuddem mhoje lagim 
Purtugezintlean ulovpak fuddem sorlo , jen’na tannem pollelem ki hany 
Edmilsona lagim te bhaxentlean uloitalom . Bus suttli ani Beijingant 
horandharim pavs poddttalo . Mhaka Goeam axil'leacho sukhest bhas zatalo 
ani hanv dhadostalom ani tankam mhojea Goeam vixim sangtalom . Tea 
pavsantlea panvlleantlean , jeo amchea zonela kanche velean gollttaleo , amchi 
bus goddgoddit dhanvtali ani vattek amchea mukhar ubim ravun dogam Chini 
tornattim Esperanto - nt bhovntonne dhanvtem vornnon kortalim . 


Pavsantlean vatt kaddit ani amkam sukha thondd - xitoll varem favo korit , bus 
dhanvtali . Okosmat uzve votten ek rongit Walt Disney sarkeli ghoramvoll 
dixtti poddli , sobit porim ghoram koxim . Magir eka chovkar ek vhoddlo 
ghoddear bosun uddi martolo konna eklea Chini fuddareacho vo fouje - senapoti 
putllo zatlo mhonnpacho amcho odmas . Sam’ko amchea Chchatrapati Shivaji 
Mharaja sarkelo . Xekim amkam ghevn vetli bus ani her bus - i thoim ektthaim 
zavn Moladik - Fatram karkhanea lagim vhorun thambli . Pachvea - xea Jade 
fatra pasun koxim bavlim ani vostu toiear kortat tem amkam karkhaneant 
prot'ekxant dakhoilem . Magir eka kuddant vochun ami ek osadharonn dekhav 
pollelo.Chini obhizat sahit'eantlea xembor mhalgodde kovi - kadamborikaram 
nanvam eke vhoddle jade - moladik - fatrir kantoil'lim . 


Uprant amkam tanchea dukanar vhelim ani tancheo jade - fatra pasun toiear 

l'leo vostu vikrek dovril'leo teo dakhoileo . Ami dolle bhorun ani dipkavn 
gllem pollevn ghetlem . Tantunt zaiteo jin'sanvar rupa - ronga oddlainneo 
ostu prodorxit kel'leo punn amche kuvetik pavo nasleo . Torui ek vost nodrent 
horli ani ti mhollear jade - fatra barik - kuddkeam - nim bhorun haddil’lim nillea 
achvea rongan kaim Chini protikam - kitem - xi khursa sarki akruti ani tache 
pkla vattangullo bol ani tacher addveo rego . Tem khoim bori bholaiki - noxib 
avo kortalem . Sangtana mol 400 Yuan sanglem , magir vannponn korun korun 
envoilem , manager - a lagim vichartam mhollem ani magir mhojech khatir 
nhonnun tem mol denvoilam , konnakuch herank sangchem nhoi mhonnun te 
heddum ievun lhovu mhojea kanant futfutlem . Nimannekodden tem mol 
envovn 150 Yuan - acher pavlem ani mhaka ti vost divn uddoili . Debit card 
hetat kai mhonnun vicharlear , vhoi mhonnun sangil'lean , hanvem tem ICICI 
Bank - echem kardd divn poixe farik kele . Edmilsonan ek gullo ghetil’lo to 
hoim soglea kuttumbak ektthaim dovorta mhonn bhasaitalo . Hantlem kitlem 
horem ani kitle fott tem Devak khobor , mhonnun ievzun , ‘ Deva tum pav ’ 
nhonnun ami teo vostu ghetleo . 


Vhoddlea Durga vattek vetana amkam Ming Thoddgim pollevnk favlim . 
Beijing , hea rajdhani thavn ut'tor - ostom’tek sumar pon’nas kilometr pois him 
thoddgim urtat . Tankam dusrea nanvan Tera Thoddgim mhonnui vollkhotat . 
Ming rajghorannea sotra patxaiam modle tera zannank khoim he zom’ni 
ponda purun nikhipileat . Tantlem borem purai ritin pollevnk melltta tem 
mhollear Wanli Patxaia thoddgem , jem zom’ni ponda thoim axil·lo dongor 
bhovuch kholavn bandlam . Sobit ritin manddil'lea darvontteam bhitor sorlea 
uprant dongram - ni pokhrun voir sortoli ek choddtti ieta , ji pinha ani poplar 
rukh - raiam - ni bhorlea . Tacheach anga - khandar kantovn him thoddgim 
bandleant . Lagsaruch ek pornnavolli - ghor manddil'lem , zhoim amkam soglea 
Ming Patxaiam chitram mell’llim jim eka baralhachim karddam rupan zal’lim . 
Tea patxaiam - nim 1573 te 1620 meren tea desant aplem raj'eo kelem . Hem 
thoddgem 1956 - ant ustun kaddun khoim sodun mell’llem.Dekhun , pulis 
bariksannen tellun , sanspun amche bottve topasun amkam bhitor kaddttale . 


Magir bus - intlean ami fuddem vetanv ani eka hotela mukhar tambtanv . Thoim 
Chini vepar ani vostum vhoddlem bhanddar manddil'lem . Thoinch amkam 
jevonn kaddttat . Poilem fokot Chini beer ditat ani konnakui whisky zai aslear , 
tivui melltta . Amkam bosoitat tem jevnna - mez vattangullem ani ghunvtolem . 
Tacher tannim jin'sanvar podarth dovorleat , dukra mas , gai - boil - reddea mas , 
tollun masaleant - xizoil'lem nustem , xelli - bokddea mas , manchurian ritin 

randil'lem cauliflower ani vegvegllim follam , popai , kellim , onsam , kalling 
Amkam itlea disank sarkem khanvk - jevunk mello naxil'lean , bhuke 
vollvottolim soglim , amcheantlim zannttim - mhatarim legit , zai titlen 
pottbhorosor jevtat . Fuddem Vhoddlea Durga vhoddlo porvot choddpacho asa 
mhonnpachem dheanant ghenastona , soglim zai titlem rogoddttat , jevtat , khatat 


Tea bhanddar dukana - lozant zaiteo vostu , noksud kantoil'lea latache ani 
bhajil'le matie aidonam - nim Chini chav dhorun , angvostram , khanvche 
podarth meren sogleo vostu hanga ektthaim haddleat . Evropi bhonvddeka 
kaim vostu ghetat ani ami pollevnuch sukhest khinn bhogun fuddem sortany 
ani bus - int vochun bostanv . Fuddli vatt atam Vhoddlem Durig choddpachi . 
Badaling , je suvater hem Durig khoreaninch sam’kem barkaien pollevnk 
melltta , thoim ami pavleanv ani bus - intlean utorleanv . Vhoddlem Durig 
amchea sam’kar mollbak hat ghalpak thoim meren tenktolem oxi hi kotta 
sarki goddgonz bandavoll . Laginch fatran bandil'lem ek iadostik aslem jem 
athvech xoilin kantoil'lem bhovuch akorxok distalem . 


Vhoddlem Durig vo Great Wall – mhollear Chini bhaxent Chang Cheng 
China mhonnpacho ek okhondd des ghoddun ienvche adim pasun hem ' Great 
Wall ' vo Vhoddlem Durig bandpak il'lem il'lem kam ' choltalem . Sogleant 
poilim hea durgacho aromb kelo mhonntttat to Wan Li Chang Cheng mhollear 
10,000 metr lambaiechem Li Durig - 770-476 Krista - adlea vorsam - nim ani 
Vosont ani Xorod rutum - ni ani fuddem 475-221 Krista - adim ekamekakodden 
sodanch oxea Zhuzpi - Raj’eam Kallar . He donui kall China itihasant bhovuch 
ghoddamoddinche zavn gele . Badaling vatthar zacher hea Durgacho mottho 
so ani sogleant unch bhag bandla to Nankouguan porvotancher bosla . To 
Yanqing mhala porvotam - vollintlean lipil’lo - so dista . Hea bhagak choddso 
lok vollkhotat ani heach bhagant amkam raxin choddpak mell’llem . Heach 
bhagant kitlexech bhaile ani bhitorle lok hem vorixtt Durig pollevnk aile , 
raza ani rannieo.Hech tengxer Vhoddlem Durig sorv - sadharonnponnim sadde 
sat metr unchaien bandlam . Tachea mullak sadde - sov metr rund ani voir 
choddun sumar sov metram rundai asa . Panch ghoddear - boxil'le xipaik ani 
toxech paim - dola xipaikam vangdda 10 zann ekamekak tenkun hanga paro 
kortale . Durgache donui kuxim - ni mulla boskek dhorun xipaikank biradd 
korun ravpak ghoram bandil’lim asat . 


Tache voir bhailean 1.7 metr unchaie mokhedar bandleat , zhoim paro 

korun 
tellpak burnzam ani vonnttink barik burak marleat . Tem Durig sumar 6,000 

kilometr lambaiechem asa ani tea unch dongram - porvotancher xekan’xek 
akantachem lamblam ani unchaien goddgonz bandlam . Bhailean thavn ievpi 
ghurieank fuddo korpachem tea kalla - velem vhoddlem bollixtt sadhon utorlem 
tem ! Ami , mhollear Edmilson ani Francisco ek vor - bhor tori zatlem hem 
Durig choddot ravtany . Magir bhovuch naka puro zata , choddtti vorxi zata 
ani amkam khorxenni marta . Torui astona ami nirdharan choddttany . Punn 
tea unch maza - velean Durgacheo her kuxi ani tengxeo dekhunk ietat . Ami 
thokun poddun , sokoilean ievunk lagtanv . Pavs poddil'lean , tivui vatt matxi 
nisodd'ddi zal'li asta . Dekhun amkam samballun kuxi paipa - railing - ak hat 
dhorun sovkas sokla denvchem poddtta . Ami kaim ugddasa - vostu dekhave 
vikte ghetanv ani sokla khanavollint ievun thondd - gar kofi pietanv ani magir 
jivak su dista . Rokddench her lok ietat ani sangil'lea tea vellar ami thoinchean 
bhair sorpachi toieari kortany . Atam dusre votten nodor marpachi urlea , toxi 
ami bhonvun ghetanv ani dusre bhagim choddttanv ani fuddem polletanv . 


Juyongguan hem Changping jil'leant matxem dokhinnek Badalinga laginch 
urta . Tea durgacho ho bhag halinch sarko kela ani to Durgachea nov oxir 
pathavollim - nim patoll'lla . To bhag vis - kilometram akara eke gallint urta ; 
tache ut'torek Zhangjiakou nanva mhotvachem xime - velem xar boslam ; tache 
dokhinnek Beijing xar poddtta . Vhoddlea Durgacho Mutianyu nanva bhag 
Huairou jil'leant xara maza poros ut torek urta . Hangasor Durgache tin bhag 
ektthaim ietat ani thoim pachvichar dhortori sam’ki fulun rosrosta ani ek 
rongit chitr fulun jivont zalam dista . Vhoddlea Durgacho Simatai bhag Beijing 
xara ut’tor - udenti kxetrant pavla . To mhollear Miyun mhalant , Tollea 
lagsaruch , tem Durig pavtolea tea oronn'ea bhagant . Hangachi dhortori chodd 
korun Ming rajghorannea kallar , zannem poilech favtt tem thoim durig 
bandlem , bhovuch mhotvachi zhuza - nitik favo - xi asli . Tachea rakhonnddarank 
hangasorlean poisul’li nodor favo zatali . 


Changping Jil'lo Beijing xara ut’tore - ostom’tek urta . To ek mhal mhonnun 
Han rajghorannea kallar ( Krista - adlea 206 te Krist - iuga 220 vorsam ) 
ghoddoil'lo . Taka don - hozar vorsam itihas asa zo Records of the Historian te 
Qing Rajghorannea Itihas hea itihasik grontham - nim nond kela . Aiz 
Changping 1,352 chovkonne kilometr zago addaita ani tantunt sov lakham 
voir lok ravta . Tea avanttant pondra nogram , don up - jil'lea kocheri ani tin’xim 
bara proxasonik ganv aspavtat . Tantunt bhorpur vostum - girestkai asa , tantle 
tantunt te tera Ming Thoddgim , voir sangil'li Vhodlea Durgachi Juyongguan 
Pathavoll ani pornnem Xiaotangshan nogor jem tantlea gorom’udka zhorink 

lagun kirtivont ! Hea jil'leachi sumar 49 % zomin zhaddam ani tonnan 
addailea . Tachi bhonytonn nitoll ani varem vorosui - bhor nirmoll urta . 1983 
nt Raj’ea Zallvonndaram - nim nirnnoi ghetil'lea promannem , Changping xar 
Beijinga bhonytonne adhari - xar zalem , zantunt unchlem xikxonn , vidneanik 
sodvayr ani bhonyddekaram khatir bhettoil'leo sovloti ietleo mhonnun 
sorkaran jahir kelem ani te nodren pavlam marlim . Hea xarantlem 
ud'degikoronnui bhovuch udorgotik lailam.Tera Ming Makbara sonvsarik 
daiza suvat mhonn jahir zaleach , zoso Vhoddlea Durgacho to Juyongguan 
Pass heach sondorbhant Ekvottit Raxttram girestkaie vollerint aspavun ghetla . 


Vhoddlem Durig mhollear bhailea ontrallantlean pollevnk mellttoli mon’xan 
bandil'li ekli - ekuch sonvsarantli bandavoll mhonnttat . Badaling ho sogleant 
choddpak sompo - so bhag ani hangach soglo lok choddun veta . Punn dusre 
votten Mutianyu mhonn asa zo lovkik khoro punn Badalinga sarko vikasit 
kel’lo nhoi . Punn hanga choddpak ek cable - car bosoilam ani tacher bosun 
voir choddunk zata . To Beijing xara pasun 90 kilometr ut’tor - udentek urta . 
Badalinga poros bhovntonne pachvichar sobitai chodd akorxok , thoincheam 
dongram ang pachvea pinha zhaddam - nim ani cypress rukham - nim bhorun 
vot’ta . Tache bhovtonne ganv akrutt , chestnuts , apples , pears , peaches ani 
haws , hea follam - nim suien bhorun votun ghom’ghom’leat . 


Tea Durgacho sonkotta vantto mhollear Jiankou , zhoim Durig donddubala 
sarkem fattlea moren doddtta . Hangasor bhonvtonn sogli zhaddam ani 
zhompam - zillkuttant bhorlea , durga bhag durust korinastona thodde kodden 
gollun poddttat . Punn tem vorixtt vhoddlea akarachem mhonn dheanant ieta , 
sobitaien ani vhoddvikaien akantachem ani tem bandunk kitlea lokank koxtt 
dogdog sonsche poddle zatle tem niallun jiv bharavn veta . Tea bhair Simatai 
ani Jinshanling vantte asat jem azun konnem hat lainastona urleat ani 
ghottmutth ani fouji sompeponnam - nim sozoileat.Durgacho sogleant boro 
samballil'lo vantto mhollear Simatai . Tacher solla burnzam bandleant ani 
tantleam kaim zannam nanvam mhollear ' Sorgar choddpak nisonn ' , ' Sorgavelo 
Pul ' , ' Porim - chem Burinz ' ani sollavea burnza nany ‘ Wangjing ' mhollear 
“ Rajdhani tellun - pollevpachem burinz ’ , kiteak thoinchean Beijing xara dive 
nodrent bhortat . Vhoddlea Durgachea hea bhagantlem tem sogleant unch 
burinz jem doria - patlli voir ek - hozar metr ubem zata . Her kodden durusti 
ani porto bandpacho vayr korun tea Vhoddlea Durgak ek adhunik rupkar 
favo zala , zalear hea bhagant sarkem kortana adlo rupkar samballpacho 
ietn kela . Ho bhag UNESCO - n World Heritage Site mhollear Sonysarik 

Daiza Suvat mhonn vollkhun ghetil’lo asa . 


Shuiguan mhollear Badalinga lagsar dha - minuttam gaddie rostean axil'lo 
ouje - mhotvacho Vhoddlea Durga ek bhag zo Ming rajghorannea kallar 
trombak bandil'lo ani fouje - rakhnne prokolpacho ek vantto zavn aslo . To 
1995 - ant durust korun bhonvddekarank ugto kelo . Thoim astona , ‘ Vhoddlea 
Durga mullsantleo ganvkari ' ho Asian Architects Corridor - ant prokolp 
pollevnk zata . Hea prokolpak , vastukole prochar - prosar kelo dekhun , 
( taliantlea Venice xarant 2002 vorsa Atthvea International Architecture Expo 
nt Inam ' favo zal'lem . Wulonggou Pass mhollear Vhoddlea Durgantlean 
vochpak kel’li modli vatt vo pathavoll . Vittam suvater fatra korveam - nim 
bandil'lo hea Durgacho ho vantto khol khonddam - nim revddaila ani adlea 
kallar foujik vochpak ievpak ti mhotva vatt utortali . Vhoddlem Durig hangasor 
draganv - sorpa bhaxen unch , ubea porvotam - modim vankddea - tinkddea akar 
gheta . Wulonggou xara durgam ani darvontte azun bore bhaxen samballun 
dovorleat ani dokhinne ani ostom'te darvontteam bhair axil'lea lhan 

nogram 
nim rakhonn korcheak mhonn thoim bosoil'le.Dor - eka lhan nogra darvontteak 
ek toktto hum kollail'lo , zancher dokhinne - darvontteak Xujingmen ani 
ostomtecheak Zhenshuomen boroil'lem .... 


Huangyaguan hem nanv Vhoddlea Durga eka bhagak , Tianjin bondra - xarantlea 
ut’tor - udente dixen , hacho zhogzhogit dekhav melltta dekhun , dilam , zhoim 
kallkhi bhangra rong udeta jen’na dongram - porvotam voir dis dharek vochun 
poddtta . Tianjina lagsar Hebei prantant don mhalam modem vetlo ho mukhel 
patto . To Yanshan porvotam - tlean vhanvtole Juhe Nhoim - che gallintlea voilea 
bhagant urta . Vhoddlea Durgacho ho vantto Ming rajghorannea Yongle Patxaia 
kallar poilo bandlo ani thoinchea ubar - denvte dongram sanvllea khoddpanr 
tem durig ubem kel'lem . Huangyaguanache uttorek te nhoim - eche gallint 
axil'le ek eksure tengxer ek burinz bandlam , zhoinchean soglo vatthar tellun 
pollenv ieta . 


Beijinga pasun ut'tor - udentek ekxem - ponchvis kilometr pois Gubeikou 
nanvachi Vhoddlea Durgantlean pornnea - prachin kalla pasun Ut’tor China 
sapatt mollar thavn Mongolia bhitorlea bhagant vochpak ek fouji - nitik vatt 
zavn ailea . Hangasor udentek Panlong Porvot ani ostom’tek Wohu Porvot 
ekamekak fuddo kortat , ani tanche modlean ek oxir dengonn dovortat , 
zhoinchean Chaohe Nhoim vhanyta . Hangasor Durig porvotam - tengxeam 
velean vankddem - tinkddem lambta , ani tache modem dive - dakhovpi ani tellpa 

burnzam bandleant jim mollba votten sundor ritin vhodda dobajean voir sortat . 
Hangasor tea Durga vantteak Rajdhanik vochpa Chavi mhonnun vollkhotale 
khoim ani iuga - iugam fouje - manddavoll - mann'nni korpi khaxelea mhotvacho 
taka ek vantto mhonn mantale . Hangasor Chinacho tabo aplea hatant jikhun 
ghenvche pasot vegvegllea vonxa mon’xam modem zhogddim - zhuzam 
zatalim . Song ani Liao rajghoranneam kallar , General Yang Jiye apli fouz 
ghevn ailo ani Liao foujincher ghuri ghalun to bharim zhuzlo . Tache fattlean 
tannem ‘ General Yang - ak Devull ' ani “ Yang Qilang ( Gen. Yang - acho satvo 
put ) -achem thoddgem’mhonnun itihasik suvato nondun dovorleat . Tea bhair 
thoim sabar ' Vira Thoddgim’asat ani magir 1930 vorsant Japani ghurie - add 
zal'lea Zhuza ugddas mhonn ek iadostik ubarlam , ani toxench 1949 vorsant 
thapil'lem China Lokraj’eo udevn ienvche dekhun zal'lem bhitorlem zhuz 
hacheim iadostik asa .. 


Sandaoguan mhollear Shanhaiguana poros chodd pois nhoi , zhoim Vhoddlem 
Durig Beihai he doria - lagsarchea resort - a lagim doriak mellunk pavta . 
Hangasor chodd - so lok pavona . Shanhaiguan - koddlem Vhoddlem Durig Ming 
rajghorannea kallar ( 1368-1644 ) 1381 - ant bandun haddil'lem ani tachi 
dekhrekh tea famad Gen.Xu Da , Ming patxai Zhu Yuanzhang - hachea senapoti 
khala asli . Bhovuch onnbhovi zhuzari zal’lean Gen.Xu - k Beijing xar rakhche 
khatir fouje - nitik hea bhagachem mhoty kollun ail'lem . Dekhun tannem thoim 
tin burnzam bandlim , zaka lagun Sandaoguan ( tin burnzam ) hea bhagak nany 
poddlem ani toxech nov darvontte Shanhaiguana ut’torek bandun 
kaddle . Sandaoguanak vochpak vatto sam’keo kotthinantle kotthin 
addkhollincheo , tantlean udentek thavn ostom’tek ek khol gall veta ani tichi 
rakhonn korpak eka fattlean ek tin darvontte ghaleat . Durig bandlam tem 
porvotam tengxer bosoilam ani donui vattam - nim chodd kholaient sokla 
polleta . Konnakui thoim ghuri ghalpa kam ' bhovuch kotthin lagtalem . Oxem 
mhonnttat ki eklo monis legit burnzar rakhunk aslo zalear , 10,000 xipaikam 
foujechean thoinchean pasar zavnk zai naslem . Hea durgache kaim vantte 
konsllun , zhompanim matleat . 


Vhoddlea Durgacho sogleant xanti - sovostkaie bhag mhollear Xifengkou , 
zhoim sthit ‘ Japanese Soldiers are Coming ' nanva cholchitr kaddil'lem , jem 
Jiang Wen , hannem digdorxit kelam . Ming rajghorannean bandil'li hi pathavoll 
ek mhotvacho pass zavn aslo . Luanhe Nhoim - echea voilea dongrall bhagant 
bandil'lo ho Durgacho vantto unchlea patthar bosla . Jen'na hem Durig 
porvotam - velean moddtta ani denvta , ten'na tem Xifengkou savn tem 

anjiakou meren pavta . Hea disam - nim hem Panjiakou xar sam’kem buddun 
elam kiteak te nhoim - encher 1983 - nt Panjiakou dhoronn bandlam . Hea 
noronnak lagun , Luanhe nhoim - e udok Tianjin ani Tangshan xarank pavta . 
angasor hem dhoronn China - ntlem sogleant tisrem vhoddlem dhoronn zalam . 
ezhouba Yangtze Nhoim - echer ani Danjiangkou . dongor - porvot , udok ani 
raganv - sorpa sarkelem Vhoddlem Durig ektthaim zavn sundor svas - bond 
orpa sarke dekhav favo kortat . Panch kilometram ut’torek hem Durig chodd 
orun vittam - ni kelam ani tem borem korun samballun dovorlam punn 
hoddpak gelear bhovuch kotthin ani amche tanki bhailem . 


( uanmingyuan Bag - e moddavolli modem urlam tem rup pollevnk favlem . 
fi vhoddli bag , zantunt tin vantte asat : Yuanmingyuan mhollear Sompurnnai 
ni Chokchok - hanchi Bag , Wanchunyuan mhollear 10,000 Zhorinchi Bag , 
ini Changchunyuan mhollear Sasnna Vosont - Rutu Bag , jeo tea Fuhai mhollear 
Khoxalkai - e tollea bhonytonni kendrit zaleat.Tantli nimanni mhollear 
Changchunyuan sogleant bori samballun dovril'li , zantunt Vhoddli Zhor he 
Evropi xoili bagent azun ghosghoxit vhanvta . Mullave Yuanmingyuan bagent 
145 imaroti ani 40 dekhavea suvato ani Chinantlim sogleant moladik 
bhanddaram hangasor manddil’lim aslim . Punn 1860 - ant British ani French 
fouji he bagint zobordostin bhitor sorleo . Tannim tantleo choddxeo imaroti 
uzo lavn hulpaileo ani tantlim soglim moladik bhanddaram te luttun ghevn 
gele mhonnttat . Magir 1900 vorsa , te ani tanche vangddi Atth Desam Sangati 
Fouji porteo ghuri ghalun aileo ani tannim thoincheo her imaroti padd ghaleo 
ani te thoinchean koddsorun gele . Tantlem atam urlam tim kaim songmormori 
arkam ani zhori - bhonytonni bandil'lem sobit bandkam ' . Zorui tantleo imaroti 
ani bhanddaram kabar zalim , torui Yuanmingyuan bag aple moddavollint legit 
porzollun , ran'votti Evropi foujim krurponna tiroskar korun , azun sobit xitoll 
suvadik bag zavn urlea . 


Ek suvat asa jika aiz Vavraddi Lokam Sonvskrutik Ravllar mhonr 
vollkhotat . Ti khoim poilim Patxaia Purvozam Devull zavn aslem , zhoim Minę 
ani Qing rajghoranneam Patxai aplea ajea - ponnjeank bhetto orponn kortale 
jen'na te sodrer choddttale , logn zatale , raj'eo korunk vetale ani zhuza - molla 
velean jikhun zoita urben ghora portotale . Tem devull 1544 - ant bandil'lem . 
Ugddas astolo ki Marco Polo Venice xarantlo vepari - bhonvddekar hea China 
desak bhett divn gel’lo ani aplea bhonvddeam vornnonn tannem aplea famad 
pustokant kel’lem . Tachem nanv xarantlea eka pulak dilam . Khorem mhollear 
tea pula nanv Reed Ditch Pul punn taka Marco Polo Pul mhonnttat , kiteak tea 

bhonyddekaran aplea pustokant tacheim vornnon kel’lem . Solla kilometr poi 
axil'lea rajdhani xarak vochunk vatt mellchi dekhun baravea xenkddea poilea 
voilea vorsam - ni Yongding Nhoim - er ho pul bandil'lo.Tachi lambai 266 . 
metr ; to mathear dhorpak ikra arkam tachea pondak ubim.Tachea donu 
kuxinim - nim parapets - anr 140 khambe , zancher 485 xinvam putlle bosoileat 


Beijing xarant Kunvor Gong - hachem ek ravllar bandlam . Shichacha 
vattharant ani Beijing xarant sogleant borem samballil'lem hem razangoni 
ghor . Shichachai Tollea ut’tore deger sthit hea razvaddeant tin imarotim rang 
lambtat . Biradda fattlean ek sundor bag patoll’llea . Soglleo mellun hea 
sonkulant visam - voir manddavolli - xoilin veglleo suvato asat.Hea xarant udkal 
khub mhotv dilam . Veta thoim bagim - nim bosoil'lim tollim tollieo , udka - pat 
ani vhanvte zhore - zhori nodrek bhuloitat.Beijinga uttore xara - bhailea bhagan 
Yanki Tollem patoll’llam . Tantunt sobit dhortore - manddavoll ani udkache 
khellttoleo khell - kridda zatat . Tolleachea kaim bhaganim , chodd korur 
gimalleant bhonvddekarank penvpak ani tache veller axil'lea sarkele deger 
bosun votachim xitoll kirnnnam nhanvpa - ghevpak zatat . 


Dev - Mondiram - 
China desantlea 56 vonxantlea mon’xam kendrsthan zal'lean , dhormak man 
dinaxil'lo Sam’eavadi des asunui , Beijing xarant kitlim - xinch sabar 
dhormanchim devmondiram devlli asat . Mullavo Chini dhorm mhollear Tao . 
Punn dusrei dhorm hangasor bhitor sorleat ani ghor korun ravleat . Dhovea 
Kupachem Tao Devull hem Beijing xarantlem mukhel - oxem dhormik 
devmondir , zhoim chodd - so lok zom’ta . Tacho aromb Tang Rajghorannea 
kallar zal’lo , jen’na taka Supreme Ultimate - achem Devull mhonn nanv dil'lem . 
Teravea xenkddeantlo ek dhorm'guru thoim xikoitalo , to thoinch melo ani 
thoinch taka purun nikhipilo . Ten’nachean tea devllak mukhel - oxea devlla . 
dorzo prapt zal’lo . Tachea xisam - nim tea devllak Dhovea Kupa Devull mhonn 
nany dil'lem ani tench nany taka chittkun urlem . Tea devllant azun Taovadi 
motthvaxi ravtat ani te lokak zai zalear bhettunk bhair ietat . China Taovadi 
Songhottone - chem tem mukhel thannem toxench devull zavn vavurta ! 


Yonghse Lamasery vo Yonghegong mhonn ek Boudh dhorma mondir asa , 
zhoim utrun voir vochpak ek zomni - pondche relgaddiechem sxttexon urta . 
Xarantlem te sogleant sundor ani monak visrum - nozo - xem chchap ghalpi 
Boudh dhorma mondir . Kunvor Yongzheng , zo uprant Patxai zal’lo , tachem 
tem arombak biradd zavn aslem . Jen’na to rajsodrer choddlo , ten’na tachem 

vllar 1744 vorsa hea devllant bodol'lem . Tantlem utthun dispa sarkem 
kxonn mhollear tevis metr unchaiecho goddgonz lamb - rund Maitreya 
uddha , zo eka dhovea - ful'l chondona rukha motthea kandda pasun kantovn 
addun ghoddoila . Devllant mullant panch vosre kel'le , zankam zoddunk 
anch razangnnam ani tin sobit arkam keleant . Devull pollevpak chodd vell 
iglo na , punn kaim vostu oprup ani vell ghalpa sarkeo zalear khoreanich 
odrek poddleo ani amkam Bharotant ukhlun vhel'le bhaxen dislem . Tachea 
agsaruch sobit - supurlem Dhortore Devull urta , zhoim zomindarxaie patxai 
hortorek lekhun apnnaleo vhoddleo hom ’ - iag bhettoitoleo vidhi kortale . He 
uvate vele oddlainne dekhav mhollear thoinchi pornni cypress rukhavoll ji 
lurga bhitor rana - bhaxen dattaien patoll’llea ani tantunt itihasik ani khonnun 
Caddil'lea moddil'lea kurvam nomune dixtti poddttat .. 


Chengxian rosteak hea xarantlo eklo - ekuch arkam - nim nettoil’lo ek kilometr 
ambaiecho marog lambla . Chengxian rosteak Confucian Dev - mondirui asa , 
Rajdhani Gronthaloi , dolle - dipkavpi ' steles ' vo prosthor - pott ani ek siheyuan 

mhollear bore - ritin samballun dovril'lem razangonn axil·lem poromporik 
ghor . Granthaloient ut'tom ’ vachpa - kudd asa ani ti Confucian Dev - mondir 
axil'lem thoinchean haddil'lea vostum - nim bandil'li mhonnttat . Hea avarant 
kitlim - xinch fatrichim konna - ugddas dovorpi arkam asat ani khoddpam - fatri 
kuddke , zhoinchean ghosghoxit udkan vhanvtolea udka - patta voir ghal’lo lhan 
soch sankov , mattov ani ekamekar sopnna - ritin toiear kel'le vosre , ani ek 
lambdik kurridor kela . Eke kodden Nov Bhonvadde vo jiu dao wan mhonn 
vollkhotolim lhan - xinch biraddam bandleant , zhoim razangnnam keleant . 
Tantunt kantoil'lim sobit vittam burnzam , dhola - sarke fatri blok ani darvontte 
bosoileat , zhoim dara - rakhonnddar bostale . Sam’raj’eantlean China suttka 
zanvche poilim hanga zaite raxttrvadi lipun biraddttale . 


Niujie Mosque , hem donantlem sogleant vhoddlem Beijing xarantlem 
Musolmanam masjid , dusrem mhollear Dongsi Mosque jem Prospect Hill 
hea dongra udentek urta . Hem masjid div'eo - bhov’eo sobit dista ani bore 
bhaxen nitoll ritin samball’llam . Eke dont - kothe promannem , hea masjida 
pondak zhoim “ catacomb'sarkele fondd ani challi asat , ek bhovuch prachin 
adlo Imam vo dhormguru jieta . Konnui Musolman - nhoim to monis thoinchea 
prarthna - ghorant bhitor sorlear to khoim avchit zomni - pondchean voir sorta 
ani tea bhitor sortoleak lhan - san lokhnna - tikhea gulleanim topun burak korta 
ani oso tea dhormdrohi mantoleak rokddea - rokddo marun uddoita .. 

Kristany Katolk dhorm hanga zaito temp adim pavil’lo punn vhoddlo - s 
pallam - mullam ghalunk pavlo na . kiteak tachea prosarak addkholl aili . Matteo 
Ricci , Adam Schall von Bell ani Ferdinand Verbiest sarkele Evropi Jesui 
zannar - dhormprosarok sotravea xenkddeant thoim pavil'le ani tankam patxaia 
dorbarant vhoddlo ievkar favo zal’lo . Kiteak te khogolxastr ani nokhetram 
vidient zannkar ani Ostomte sabar - vid'eam - nim patangodde zavn asle dekhur 
ani tosoch Kristacho moga ani sovostkaiecho sondex thoim tannim haddil'lc 
mhonn tankam adoran mantale . Atam tanchem urlam tem South Cathedra 
jem Xuanwumen hea vattharant bandun haddlam ani thoinchea Bhism 
saibachi igorz zavn asa . Ti igorz Ricci ravtalo tea adlea ghora zagear bandlea 
ani bhov’eo vastu - kolen xoilin ghoddoilea . China sorkarachi Vaticana lagim 
raibari soirigot na zal'lean , thoim ugteponnim Pap Saibak Kristanvam - nim 
manunk zaina . Dekhun hea desant sumar oixim lakham voir lok lipchoriam 
Katolk mhonn jietat . 


Thoinchean pois nhoi ek Fayuan Mondir urta . Tacho orth khoim okxorxa 
‘ Boudh dhorma aromb ' ani hem bhov pornnem - prachin devull . Hench utor 
tachem mhotv dakholl korta . Poilem tem Tang rajghorannea kallar bandil'lem 
khoim . Magir taka mar boslo , tem durust kelem , portem padd zalem ani tem 
portem bandlem , oxi tachi kotha - veotha xembor - ek vorsam chol’li . Aiz tem 
devmondir China Boudh dhormik Songhottonne kendrsthan , ani tantunt China 
Boudh Dhorma College cholta . Dekhun , Boudh dhorma murti tust - tokhnnaien 
polletana , motthvaxeam lagim amchem ulovp zalem . 


Pormollit Dongramvollintle udente votten Tang rajghorannea bhorbhoratti 
disam - nim satvea xenkddeant bandil'lem Nhidil'lea Buddha devmondir urta . 
Yuan rajghorannea kallar ek vhoddli Buddha murti tantunt bhitor ghenvсheak 
tem vaddovn vhoddlem kel'lem khoim . To vhoddlo - vorixtt Add - poddil'lo 
Buddha , zo 1320 vorsa 25,000 kil pitull koddovn votovn toiear kel’lo . Boudh 
dhormache thapnnar Sakyamuni , hancho ‘ nirvann ' dakhovpak 5.2 metr 
lambaie Nhidil'lo Buddha toiear kel’lo zo thoim dovorla . Tache bhonytonni 
anik bara tache poros lhan xilpan kantoil'leo murti asat , jeo tachea xix'eam 
dukh porgottpi mukhkomoll jivont havbhavan dakhoitat . 


Ostom'te bhagantlea soglea dev - mondiram bhitorlem bhov’eo - div'eo devull 
mhollear jem Yuan rajghorannea ( 1271-1368 ) raj’eo - kallar bandil'lem ani 
Ming rajghorannea kallar ( 1368-1644 ) tachi kirt sogleak patllun gel’li.Patxai 
ani tachea vangdda jietolea zaitea bailam - angostrank ghevn khell korun 

ksurponnan jienvсheak tem bhovuch movz - mosti ghor zal'lem . Dekhun 
Dianlong Patxaia raj’eo - kallant ( 1736-1795 ) tem vaddovn haddlem . Fattlea 
enkddea vorsam - nim Dr.Sun Yat - Sen haka thoim nikhipil’lo .... Beijing xara 
hailea ostom'te bhagant Ma’an dongrar ek devull bandlam , zachi vedi 
hovuch vhoddli ani zhoim eka Boudh motthvaxean aplo purai dorzo zoddum 
eta . Aiz thoim uril'li vedi 10 x 10 metr chovkonni ani 3.3 metr unch . Hea 
levlla avarant ek hozar vorsam pornne rukh jietat . 


Vhoddlea - Ghantti Devull mhollear Ut’tore Tisrea Mudie - Margar , Friendship 
Hotela lagsar , eka lhan - xeach akaran bosoilam , jem 1733 - ant bandil'lem ani 
aka nanv dil'lem Jueshengsi mhollear Zagovpachem Devull . Dha vorsam 
uprant thoim ek vhoddli ghantt hum’kollaili ani dekhun tachem nanvui 
bodol'lem . Hi ghantt Ming patxai Yongle raj’eo - kallar ( 15 - vea xenkddeant ) 
votovn toiear kel'li ani tacho veas - diametr 3.3 metrancho . Ti sumar sat metr 
( 23 - ek feet ) unchaiechi ani tichem vozon 46.5 tonn zalam . Ticher sotra Boudh 
dhorma povitr - borovpam kantoileant , mhollear kul’lim 227,000 Chini 
okxoram . Hem kam ’ Shen Du , tea Ming kalla - velea calligrapher vo 
sulekhokan kelam mhonnttat . Hi ghantt kholaientlean fulun ail’lo , 
ghonnghonnit avaz korta zo sorbhonytonni dha - ek kilometr pois legit aikum 
ieta . Hem aikun mhaka amchea Goenchea Katedrala ‘ Bhangra Ghantti’ugddas 
zalo , jichoi avaz sorbhovntim zunveanr aikum ieta , ji ghantt Saxtti - Kunkolleam 
panch - dhatu koddovn kel'lo mixrdhatu vo alloy votovn ghoddoil’li.Hea 
devllant adlea prachin - pornnea kalla pasun hum’kollavn dovril'leo anik 
xembor dhakleo pitlli ghantti asat .. 


Dongram modem ghontterant boxil'le bhaxen , xara - bhailea bhagant xant 
sovostkaie bhonvtonnint , Fahai Devmondir bandlam.Hangasor tem devulluch 
nhoi punn tache bhonytonni patllil'lem sobit pachvem - char vatavronn xekdde 
vorsam zavn gelim bhailea sonysarantlean ail'lea konnench taka hat lailo na . 
Tem khoim poilem Ming rajghorannea kallar ( 1368-1644 ) bandil'lem . Tem 
atam Raj rakhnne khala tea kallaveli ek sonvskrutik kuru mhonn 
samball’llea.Hantunt vonttincher Ming dorbari kolakaram - nim chitrail'lim 
don'xim - cheallis chovkonni metr lambaiecher rongit chitram frescoes asat . 
Tim chitram sonvsarantle dhormik kolecheo ut'tom ' - kruti mhonn mantat . 
Tantunt Boudh dhorma povitr purann , mon’zati ani uddtteo pori legit 
dakhoil'leo asat . Tanzhe Devull - hacho itihas , hangacho lok mhonnttta , Beijing 
xara poros adlo . Tachi pirai bhovuch lambdik ani tem sollaxim vorsam adim 
bandlem jen'na taka Jiafusi mhonnttale , orth Xubh Noxiba Devull . Magir 

taka hem novem birud laglem zacho orth Tolli ani Ran’votti Mulberry . Hem 
devull dongra - khandar bandlam ani tantunt sabar pachvea - char panam ani 
rongit fulam mattov asat , toxech prarthna - vosre , razangnnam ani devlli . 


Monzati Bago ani her Kormonnuki - 
Mon’zati samballun dovrun dakhovpa khatir Beijing Zoo zo China desantlo 
sogleant vhoddli Monzatim Bag . Hantunt famad Rakhexi Panda , zancho 
ankddo disan'dis unnavot veta , tiche kaim pilavolli nomune samball’lleat . 
Hea monzati - ghorant sumar soixim zatim - jin’sam sov - hozar voiruch nomune 
dovorleat . Mhonnttat ki tankam samballcheak ani tancho favo toso poramors 
korpak Beijing sorkara koddlean tankam favo title duddu mellonant , dekhun 
tanchi poristhiti adorx man’pa sarki disona . Tankam goroz titleantle chodd 
xe duddu ti bag pollevpak ietleam koddlean ghetat ani tankam postat . 


Toxich Beijing Amusement Park mhollear Xarantli Kormunnuke Bag asa , ji 
Longtan Bag , hiche bhonvtonni bandun haddlea , ani ji otthra hectare zomin 
addaita ani tantunt kormonnuke ekonnis kariavolli ghoddovn haddttat . Beijing 
xarantli hi sogleant vhoddli ani purai kormonnuk favo kortoli sabar - kariavollim 
bag . Dusri ek bhov ruchichi ani osadharonn bag mhollear China Ethnic Culture 
Park vo China Vonxik Sonyskrutaie Bag , zantunt China desant vostoleam 55 
olpsonkh’eam somudaiam protinidhitv kortat , zoxem dor - ekleachem 
sonvskrutik daiz , veglli rit - rovis ani nhespa bhes , ani tancheo veglleo ani 
khaxeleo kola ani kolakruti . Hi bag Olympic Khellam khatir bosoil'lea Khell 
Kridda Kendra lagsar manddlea . , zhoim tea - tea vattharantleo imaroti ani 
jivem - jitem gaion ani nach kortat . 


Vhoddle - Nodre Bag mhollear anik ek khaxeli bag ji xara dokhinne - ostom’te 
votten urta . Hi bag atam xarantlea mhotva dekhaveantlo ek oddlainno dekhav 
zala . Ti 1986 - ant toiear kel'li ani Chini obhizant sahit'eantle " Dream of Red 
Mansions ' , he kadamborint vornnon kel'le bage sarkaien ghoddoilea . Te bagint 
sobit ritin bosoil'lem ek tollem asa , zache bhonytonni noksud - xoilin toiear 
kel’leo fator - fatul'leo , ranam - vonam ani addvi - tiddvi bosoil'li khoddpamvoll 
dovorlea , ani toxech vittam - ni ani lankddan bandil'le Qing rajghorannea xoilin 
nettoil'le savlli - ditle panchve - char sobit mattov asat.Beijing Aquarium vo 
Udka - Jiv - Sall mhollear sonvsarantli sogleant vhoddli dhortore - veli udka 
jivsall mhonn mantat . Tantunt sov vantte asat - Tropical Miracle , Tour around 
the Sea , Touching Pool , Shark's Aquarium , Whale and Dolphin's Gulf ani 
Ocean Theatre ... Tea bhair Blue Zoo Beijing nanvan Beijing xarantli hi ek 

bili kharea - udka jiv - sall . Axientlo sogleant lambdik - vhoddlo udka - pondcho 
crylic aitean bandil'lo tunnel . Tantuntlean aplem ghor korun somudrant 
vtole panch - hozaram voiruch jiv ani sogle torecheo mon’zati aspavtat , zoxeo 
orieo , vagollim , doria - ghodde ani nokhetram - nustem . 


Tudie - Marga Ostomte Tisrea rosteak Axiechem sogleant unch oxem 238 
Letr unchaiechem Central Radio ani T.V. Tower vo Burinz ubem kelam . He 
nch tengxevelean , zhoim eka minutta bhitor lokam - ni voir vochun bhonvadde 
narum ietat , ais - pois xekan’xek vhoddlea - vorixtt avanttant patllill’lea Beijing 
aracho sobit ani dollebhor dekhav pollevnk ieta . Tea bhair hangasor World 
ark vo Sonvsarik Bag.mhonnun ubi kelea . Ticho avantt 46.7 hectares ani ti 
Chinantli sogleant vhoddli ' theme ' vo axoi bag . Tantunt tis - ek desantlean 
enchun kaddil'le 106 sogleant sobit ani oddlainne dekhave protime - rupan 
ni lhan - akaran toiear korun dovorleat . Tantle tantunt Vhoddleo Pyramids , 
Ciffel Tower ani White House hantunt aspavtat ..... Glorious Land Agricultural 
Park mhollear anik ek bag zhoim xetam ani xetkamot xetrant hi - tech unchlea 
ontrik panvddeacho sodvavr kortat toslem kendr ghalam . Hangasor bhaji ani 
ollam koxim zolmak ietat ani vaddtttat , hem pollenvk melltta ani te vixim 
holtolo obheas ani sodvavrui nodrek poddttta ... Tea bhair Beijing Botanical 
Garden vo Zhaddam - rukham Bag rovun - bandun haddlea , ji Bag Beijing xara 
bhailea uttor - ostomte bhagant Ostomte Dongrancher udari patllun add ghalea . 
Tichem kxetrfoll sumar chearxim hectares . Tantunt sabar jin’sam zhaddam 
chompam ani tambddim holldduvim ani her fulam ghe mhonnun ful'leant ani 
pachvem tonn matlam . Axiantlem tem sogleant vhoddlem kil’lun vaddoitolem 
zhaddam - ghor mantat . 


Khanavolli - 
Eke rati bhair jevnnak vochum - iea mhonnun Altaf suchoita ani mhaka ani 
eka French bapai ani dhuvek apoynnem dita . Ti khanavoll mhollear A Fun Ti 
nanvachi ani thoim khoreaninch movz - mosti pollenvk melltta . Xinjiang 
mhollear Chinacho ek suvadhin prant zo chodd - xea Musolman lokancho ani 
te chodd korun Mongolian vonxache - xe distat . To prant Pakistana ximer urta 
ani Altaf thoim poilo adim jevun ail'lo dista . Bhitor sorlear , mezar vaddpak 
chitram - rongit saio - blusam , benddak sabar - rongit potte , matheak chitr - rongit 
rumal bandil'le chedde - cheddvam bhonytat . Songit vazta ani eka tonkar 
ubaril'le machier sonnsonnit nachtoleo chedde - cheddvam zoddieo . Hem jivont 
ietlem chitr Bharatantle adle moghulxaie dislem vo qawali gaitolea 
Musolmananchem . He lok khoim Uygur zatiche ani tanchi sonvskrutai Chini 

lokam poros sam’ki veglli . Chaonei Dajie pasun bhitorlea vattharant 
Houguaibang nanva eka lhan - xea hutong - ant xirkol'li hi khanavoll . Voilea 
Chini somazant choltea - bhonytea lokam modem ti bhovuch lovkik.Altafan 
adim amchim mezam addail’lim dista , kiteak bhitor sorona fuddem uttha 
utthim amkam zago korpak ani mezar bosovpak xahi xoilin chedde - cheddvam 
ani hotela - mukheli ani tachi bail bovallunk laglim . 


Barbecue - xe bhazun kaddil'le masa kope ani follam ani cheese - ache kuddke 
soriek lail'le ani hun’xe khavpache asle . Tache sangata ek dakham - sorea botl 
haddli ji ami soglim pievunk boslim . Machier anglottin fulun rosrostolim 
chedde - cheddvam rostin ghunytalimani nachtalim ; kopdde - angavlim soddun 
varear uboitalim ani songitachea ghum’ttam talar usollttalim . Hotelantle Uygur 
vavraddii nachunk lagtale ani meza - vele giraikantle kaim zann utthun machier 
choddle ani tanchea sangatan nachunk lagle . Gorma - gorom ' ani renkaitolem 
songit ani uddtte nach ani kosrot machier pollevnk mell’lleo . Dolle dipkavpi 
ani monam bharavn bhulovn vhorpi he tivr tufani zoddmodda nach ani songit 
ani git sorga - voilea dongram - velem denvovn ietlea tea Arbi ratim - chi iad 
kaddttalim . Vonnttincher rongit chitram tea bhagantlim itlim oddlainnim 
zal’lim ki thoinchean ietlim jivont mon’xam thoim amche mukhar halchal 
kortat , oso bhas zatalo . Sogleak movz - mostichem vatavronn tem bhovuch 
mon - bhulainnem amkam te dhundint oddun vhorun bharavn uddoitalem . 


Dai Kuttumba Gany , hi khanavoll China dokhinn - ostomte Yunnan prantantlea 
Dai olp - sonkh’ie lokanchi . Mukhel rostear thavn eke oxir pallnnint bhitor 
sorun ek arkam darvontto melltta , zoso durgam - kottam - nim revddail'lea 
ganvant asta . Khanavollint bhitor sortana , dhol taxe boddoitat ani oxe raiall 
ritin giraikak ievkar ditat . Mukhel jevnna - ghorant jevtana sangatanuch eke 
machief ek kormonnuke - khell dekhav cholta ani tantunt giraikan vantto 
ghetil'lo zai . Jevonn ruchik ani xhaii xoilin manddil'lem . Xit mani - konddea 
kuddkean vaddttat ani sop narla ordhea volleant ghalun ditat . Kedem pott 
bhorpa fest hem ! 


Niz Peking Botka jevonn khatlo zalear Beijingantle Quanjude sarkelea 
khanavollint voch’chem . Hem botok hangache sthanik ruchicho podarth . Ek 
bhov - vollkhichi Chini mhonn’nni asa khoim : Beijingant astona don gozali 
korunkuch zai : Vhoddlem Durig choddchem ani Peking Botok khanvchem . 
Hea xarant Peking Duck khavoitoleo toxeo zaiteo khanavolli asat . Punn 
Quanjude hi eka kuttumba dhoniponnachi ani sogleant adli khanavolle 

honnttat . Ti khoim ekxem - tis vorsam fattim Qianmen Dajie hea rosteak 
nal’li ti thoinch asa . Atam tiche fantte Hepingmen , ami ravtalim tea 
attharant , ani Wangfujing , hea suvatam - nim rombleat . Ojap zavpachem 
hollear tantlo mukhel - randpi eke trolley - cher bosovn akhem bhajil'lem botok 
mchea mezar haddtta ani samballun tache kati soit kantoil'le masache kuddke 
addun giraika box’xent vaddtta . Hachea sangatan patoll - daktte polle , barik 
atoril'le Chini bonge - pache kuddke , tovxem ani ek tiktikit plum folla sauce 
eta . Poili unddi ghevpak polle sausan buddoitat , taka bonge - pach ani tovxem 
ni masa kuddke zoddttat ani tem ektthaim ghevn khatat.Hangasor khavpak 
hopsticks lagonant punn amche Bharti podh’doti promannem tem hata 
ottam - nim khanyk zata . 


Great Dragon hotelant halinch khoim ek Indian khanavoll ghalea mhonn 
coll’llem . Tantlo menu jin'sanvar ani jevnna dorzo boro . Taka Tandoor nany 
lilam . Bharotantlean China thavn Modlea Axiek vochpachi adli - pornni ji 
karavam vatt asli , tache velean te khanavollin sfurt ghetlea . Te vatte velean 
andpache podarth , dhorm , rexim'te zannkar - vidhearti legit sogleo vostu hadd 
whor kortale . Chear vastu - xoilim - nim ghoddoil'le chear mattov te vatter 
mellttoleo vegveglleo sonvskrutaieo hangasor poddbimbun haddttat . 
Tandoor ' - an ek oddlainno naro toiear kela . To mhollear : " Xembor Bhartiam 
modem tumkam nnovean - nnoi nachpi mellttole punn ekuch randpi . ” Punn 
hache urfattem hanga ghoddtta . Kiteak khorem mhollear ‘ Tandoor ’ - antle sabar 
randpi - kuzner hun’hunit thoveam - cher vavr korit kuznant asat , punn eklich 
nachpinn giraika mezam bhonytonni ghunvun mukhkomlla havbhavan 
Bharatnatyam ani her Bharoti nach korta . 


Anik Bharoti - xoili hotelam asat . Tim mhollear : Mirch Masala Mughlai 
& South Indian Restaurant & Bar - jem Chaoyang Parka ostomte darvonttea 
lagim urta ; Chingari - jem Dongzhimenwai Dajie bosoilam , zhoim Bharoti 
toxech Thai podarthui vaddttat ; ' Taj Pavillion'- jem China World Trade 
Center - ant ghor korun asa , zhoim favo toxea vatavronnant ani seve chakren 
mullchem Bharoti jevonn vaddttat . Tea bhair heram desantlem jevonn sabar 
tea - tea desa khaxele khannavollint melltta , tantle tantunt Korean , Japani , 
Malaysian , Thai , Vietnamese , Spanish , Greek , American , German , French , 
Italian , Russian , Singaporean , Siamese . 


Cha - iechim Ghoram - 
China - k adim pasun ' cha - iechem ghor ' mhonnun manlam . Cha pievpachim 

khaxelim ghoram zankam Teahouses ' mhonnttat , him ani tanchem vatavront 
pollevpa ani onnbhovpa sarkem . Beijing xar te chaie sonyskrutaiek lagun 
chodd famad zalam . Hea xarant soglea jin'sam chaie - ghoram asat , zhoim 
vegveglle riti chaieo ditat , dekhik : Taj’ji Cha , Sahitik Cha , ani Ran'votti Cha 
osleo cha - ieo chakunk mellttat . Poilea prokarache chai - e ghorank Chaie 
kolechim ghoram mhonnttat , zhoim lok ievun bostat ani cha pievpa sangatar 
osle ritin cha koxi kortat ti pollevn ghetat . Heo suvato sobit ritin xrungaraileat 
Eka meza bhonytonni bosun cha koxi toiear kortat tachi prokria pollevnk 
melltta , zantunt eka eka pavlak ek sobit nany asta . Hanga vatavronn cha - ie 
ghontt ghetana , tacho pormoll hungpacho ani susegad huskea - mekllem 
ravpachem . Bhonytonni Chini songit vazta . Sahitik Chaie ghoram eka kallar 
bhovuch lovkik aslim , zhoim adlea Beijing xarant thoim sangil'leo kannie 
aikupak mu’dom ' lok ietalo , ani thoim sthanik nattkulim zatalim , jem tankam 
Chini sonvskrutai ani itihas havbhava mudra ani moddim - nim sangtalem . 


Oslim chaie ghoram atam bhov thoddim urleant , zantlem ek mhollear Lao 
She Cha - ie - ghor , zhoim chav , jevonn , kannieo aikupak ani sthanik nattkam 
azun pollevnk mellttat . Punn hanche poros aichea lokak borim lagtolim 
Ran’votti Cha - ie - ghoram chodd lovkik zaleant . Sadhea nettovpachim , tantunt 
khaxelem vegllem ani heram poros pois urtolem soimbik vatavronn vosta . 
Tianqiao bazara lagsar ‘ Tianqiao Happy Teahouse ' vo tanche bhaxen 
sangchem zalear ' Tianqiao Le Chaguan’utthun dista .. Tem ghor eka pornnea 
Chini nattka - vosreant bosoilam . Thoim chav pietana , khanavolli eka kon'xeant 
ubaril'le eke lhan machier , 1949 adim jeo khell - kridda hangasor lovkik asleo 
teo porteo korun dakhoitat . Tantle tantunt asat opera , acrobatics , cross talk , 
juggleries , comedies ani magic . Pornne - xoilichim chovkhonni mezam ani 
kodelam sam’kim adlea Beijing xarantlean angvotim ukhlun haddil’lim distat . 
Sevekari chedde - cheddvam chav giraika chikrant votoit ravtat ani machi 
sodanch sogle toreche hal - chalin jiti - jivontponnim fulot ravta.Thoim 
bhonytonn sam’ki nettoil'li asta , mond ’ songit vazta . Hea chaie - ghoram - nim 
atam lhovu lhovu kofi - ji ostom’te koddli mantat - sevunk melltta ani gorma 
gorom ' bhonytonnint aito vell sarunk ani aplea ixttam - mitrank mellunk ani 
ruchik gozali marun adle ugddas kaddun tantlean il'lo - so sontos aplea aichea 
jivitant bhogunk zanntte - mhatare thoim ievun sokallchean zom'tat ani aple 
eksure jinnent il'le - xe sukha khinn zoddunk vavurtat . 


Pollevpa sarkeo her vostu - Olympics 2008 Moidan - 
China Millenium Monument vo Hozarvea Iadostik niktoch udel'lea novea 

nozarvea ugddas mhonnun ubaril'lem Chinachem utthun - dispi vastu 
koilichem ojapa kortub . Hem iedem vhoddlem - vorixtt adhunik iadostik kole 
prodorxonam khatirui upkaraitat . Tantleo chodd oddlainneo vostu mhollear : 
Chinacho Povitr Uzo , Pitllin - revddail'lo Doria - velo Patto , mukhel kudd 
Quian ' mhollear Sorg ani ' Kun mhollear dhortori , Kola Pornnavolli - Ghor 
ani Xenkddea - Vosro , hem soglem hea oti - adhunik imarotim punzuleant 
bandun haddlam . 


Xarantlean bhonvun Beijingantlo poilo ani ut tom ’ - vostu - vikteo - ghevpak zago 
mhollear Wangfujing vatthar , zaka ' golden mile ' mhonnun vollkhotat , to 
pollevn ghetlo . Tea rosteak sogle torechim chokchokit vhoddlim dukanam 
lozam patoll'lleant , zhoim zai tosleo vostu vikteo ghenvk mellttat . Sun Dong 
An Plaza , Beijing Department Store , Gongmei Dasha ( poromporik ani ut’tom ? 
molachi Chini kola ani kolakruti ) hea ani heram lozam - nim zaiteo oddlainneo 
ani nodor dipkavn jikhun ghevpi vostu pollenvk mell’lleo . Wangfujing Book 
Store ani Oriental Plaza , zhoinchean thoddim pavlam marlear zomni - pondchi 
relgaddi dhorpak melltta vo bus dhorun vochum ieta . 


Beijing xarant 2008 vorsa Ontorraxttrik Olympic Khell zavpache asat 
mhonnpachi vachpeank khobor astolich . Te khatir hea xarant ek vhoddlo 
vorixtt ‘ stadium ' bandpak kela . Tacho model vo lhan - akara nomuno - protima 
eka ghonttera akar - chitracho korun sobhemazar dakhoila . Hachem chitr 
kaddlam Swiss Herzog & De - Meuron Company ani China Architecture Design 
Institute - hannim dogaim - nim mellun , ani bandtokuch tantunt ek lakh lokak 
bosovpachi vevosta zatli . Hea Institute - acho palvi vastu - xastri , Li Xinggang , 
he vixim mhonntta ki “ zoso suknneanim aplo ghontter nettovnk zaina , toxem 
ami amchea chitrant chodd nettoypachi amkam ietli tallnni ttall’llun uddoili . 
Sobitai ani sadheponn hea chitrant ektthaim ietat . ” He pasvot nimannekodden 
ek adorx chitr venchun kaddche poilim , ghorchea ani ontorraxttrik molla 
velea tera umedvaram - nim aplim chitram he spordhent fuddem kaddil’lim . 
Tanchi azmavnni ani molavnni korcheak panch desantlea tera ut’tom vasu 
xastream - ni vantto ghetlo . Tantlea tera zannantleam modlim ghonttera - chitrak 
atth motam poddlim ani heranchim motam dhispottun sogleank virgollun 
gelim . Dekhun tem chodd - motam poddil'lem chitr sorkaran mandun ghetlem . 
Hea adim 2001 vorsa Herzog & De Meuron komponik sonvsarantlem ut tom ’ 
manil'lem vastu - koleche Pritzker Inam ' favo zal'lem . He dogui bhaile 
komponim - che vhoddil futtbolak samke lobdol'le pixe ani dor satolleak ek 
tori futtbol - khell polletat mhonnun umedin kobul kortat . Aplea Chini 

sangateam kodden tannim ek somzut ghoddovn haddil'li khoim : Allkhea 
villkheachim chitram nakat . Oso ek ‘ stadium’bandcho zhoim pollevpeank 
aple dolle khellancher ani her kariavollim - cher thiravpak mellche ani 
khellgoddeank apli kuxoltai fulovn ugtadda haddcheak purai vav favo 
zanvcho . ' Hem mukhelponnim hanga zatlem mhonnun ast ballgitat . 


Voilean pollelear , moidanak eka lokhnna - tikhea zallan dhampil'le bhaxen ek 
paddos favo kela ani to rukha - zhaddam khandiam - cher kel'lea suknnea 
ghonttera bhaxen dista . Oxem zal'lean moidanak boro varea - sonchar vo 
‘ ventilation ' favo zata ani Beijing xara sthanik vatavronnak som'ros zavn 
tantunt zulltta toso kela . Stadium - ak ek khoddegantt vollon melltta ani tin 
aiamam - cheo cholpak mero ghaleat , zhoinchean khoiim ravun pollevpeam 
nim ekach farak sabar ghoddnnuko nodrent bhorun ghenyk zatat . Tache ube 
ravpache manch vo stands tambdde - sanvlle keleat ani voilem bhailem 
kott’ttem gobra rongachem . Chitrkarank khoim Beijingantlea Razvaddea 
Mona - Kel'lea Xara bhailea durgam ani bhitorlea ravllaram- hanchea rong 
rupan probhavit kel'le . Stadium - achea xeta - bhuim - e avanttak revddavn oixim 
hozar kaiom'cheo boska bandleat , zanche voir vis - hozar tatpurteo boska keleat 
jeo gorje promannem zai toxeo tenkun ghalum ietleo vo kaddum ietleo . 
Uzvadd - soddpi halovnk - ietlo paddos favo titloch uzvadd xinvravn 
ximpddaitolo , chodd khor uzvaddak lagun poddum ietleo sanvlleo vattaitolo , 
torui stadium - antli pachvea - kordda tonnavoll samballun dovortolo . He 
hukum’xaient , zhoim amche lagim amche rajkorte vaingonne dhoni oxem 
korinant , he vixim lokam koddlean motam aikun ghetleant ani tim nond korun 
ghetleant ani te promannem tancher akhepaieche upai ghetleat . Oxem asun , 
chodd - xea lokak hem ghonttera - akarachem chitr ruchlam , fuddar - nodrechem 
ani adhunik zalam mhonnun te mantat . 


Futtbolacho Ail'lo Zor 
Hea sondhorbant ani zoxem zoxem tea 2008 vorsachi mokh lagim pavta , te 
dixen Chinant futtbolant ek novo punorzolm ghoddun aila . Hea desant 
futtbolachi vhoddli - xi sangpa sarki kainch porompora nasli . Punn atam 
okosmat futtbolacho sam’ko zor aila . British football khellgoddi Paul 
Gascoigne sarkele kirtivont ontorraxttrik nam’neche ghrosth Chinant ievun 
tanchea khellgoddeam modem khellun tankam proxikxonn divpak lagleat . 
Ojap dischem na ki tem voros udevn ieta mhonnosor Chini khellgoddi hea 
kxetrant borench fuddem pavtole . Gansu Tianma ( Sorgincho Ghoddo ) hea 
futtbol pongddant khellpak Gascoigne raji zala ani tache lagim tannem toxi 

blatui kelea . Chini futtbol avoddtteam modem tannem bhovuch 

mog 

ani 
aia zoddlea . Soro pievpachi tachi khoraien vexttol'li sonvoim soddpak ani 
li viskottil’li jinn tharear ghalpak hich bes bori sond ' mhonn to manta ani 
dixen khorkhos ritin vavurta . Tache borobor Chini futtbol pongodd vhoddlo 
orzo ganttunk pavtolo mhonnpacho dubhav disona . Te lok sam’ke xistin ani 
on - lavn ek mokh zoddpak bharim vavurtat . Heram khell - kridda athletics 
ketram - ni Chini umedvar bhovuch voilea panvddear pavil'le asat 
honnpachem sogleank khobor asa . 


em boroitana , mhaka hea sombondan Goenchea Pilar sounsthen kaddil'lea 
' avraddeancho Ixtt - ant uzvaddail'lea Romeo Almeida - cho lekh vachunk 
nell'llo , zantunt tannem khobor dilea ki 1958 vorsa Bharot futtbol pongddan 
Lustraliak haroilo ani to jikhpa gol amchea eka Goenkaran , Neville de Souzan 
narlo . Atam Bharota pongddant Goenkar dixtti poddonant , kiteak hem khella 
roxason bhroxtt mon’xam hatant poddlam ani te aplea khasgi ani prantik 
litak boreak poddtta toxe vavurtat.Dekhun iedo vhoddlo Bharot des futtbolant 
attim urla , jen’na Afriki ani Axiai pongodd fuddem sortat . 


Jevonn Khann – Tollim – Zunvim - 
Amche bhaxen Chini lok nustem khavpak tann , zoxe Japani lokui . Punn 
Goenkar ani soglea Konknni Kristanvam bhaxen dukra - mas khavpakui te 
sam'ke lobdol'le - bond'e mhollear otitai zanvchi na . Tem nustem chodd korun 
kharea udka - pannianchem khatat . Punn gorjek poddun tankam magir savea 
udkacheim upkarta . Toxench tankam amche bhaxen zaitem xit jevpak zai . 
Pornnea - prachin kalla pasun Chinant , zaka Nustea ani Xita ghor mhonnttat , 
thoim ek savea udkachem tollem asa , jem Taihu Tollem mhonn vollkhun lok 
zanna . Chinantlea panch savea udka tolleam modlem tem ek , jem don hozar 
chearxim chovkhonne kilometram bhuim - mapant attaplam . Tacho avantt iedo 
vhoddlo , akhea Goem raj’ea ( 3,702 chovkonne kilometr ) poros matso lhan , 
ki tem Jiangsu ani Zhejiang , hea don vhoddlea prantam - velean vanttun gelam . 
Changjiang vo Yangtse Nhoim - eche sokoile vhanyte dokhinne vattharant hem 
tollem sogleant famad . Tem Chinantlea tolleam modem chodd sobit ani 
oddlainnem.Tantunt cheallisam - voir lhan - lhan zunvim ximpddun aspavtat ani 
tache deger zaite dongor dongul’leo voir sortat . Tea udka - panniant nustem marpi 
xiddam - lail'lim vhoddim , toxe veglle veglle modi ponell raxim - nim dixtti poddttat . 
Pavsallea eka disa , jen’na pavs barik xiddxiddtta , ani nustem - marpi xiddam 
vhoddim ani dongul’leo ani zunvim pollenvk bhovuch bhag’eacho ani sobit 
kav’eomoi dekhav nodren bhorta , tea disa dhadoskai hanga ievun osudai bhogchi . 

Tolleantlea zunveam bhitor tin zunvim asat zankam ektthaim zoddleant an 
tankam sangodd ghalun Sanshan mhonnun rasvoll nanvan vollkhotat . Toxen 
pollevnk gelear tim eke kansoiechi ek tokli , dusrem kuddi - dhodd ani tisren 
xempddi dakhoitat , oxea zodd - akarachim . Sanshan zunveam - vollint ekxem 
oixim vorsam adim bandil'lem sat - xidda vis - metr lambaie nustem - marp : 
vhoddem - tarum samballun dovorlam . Aiz tem eklem ekuch oslem vhoddem 
tarum ostitvant urlam . Qing Rajghorannea ( 1644-1911 ) kalla pasun te 1980 
vorsa meren sodun challun mellttolea kagodpotram promannem , eka kalla 
osle torechim satxiddam - vhoddim zavn zavn xembor ankddeacher pavil'lim 
Aiz choddxea vhoddeank tin xiddam astat , zori kaim venchun kaddil'le : 
tharavik vhoddeank panch legit xiddam axil’lim mellttat jim chukun ken’nain 
nodrek poddttat . Hea disam - ni him vhoddim pollevpak bhonvddekarui ietat 
Tancheam - ni tea vhoddeancher bosun thoincho dekhav ruchin , sonvrosan 
bhogum ieta ani tea kharveam - chem jivit lagxil'lean tellum ieta . Tanche 
borobor hea tolleant pagunk mellttolem ek khaxelem nustem zaka ‘ ice fish 
vo borfantlem nustem mhonnttat , tenvui chakun khavun ghevum ieta . Tem 
bhazun vo koddie - hum'nnant ghalun te thoim ail'leank khanyk ditat . Bhovuch 
sorga - velo ‘ man ' na'to ! 


Burnzam - Dhol – 
Chinantlea dor - eka prachin - pornnea xarant vhoddlim burnzam bandleant 
zhoinchean ghantt ani dhol hum kollaileat . Thoinchean xaracher ani bhailean 
ail'lea khoincheai dusmanacher vo tantunt bhitor sorpi mon’xeam - cher paro 
dovorcheak tim upkara poddttalim . Bhailean thavn ail'lea konnaichem 
akromonn zalem zalear , xara rakhonn korpak ani dusmanank fuddo korcheak 
lokak zagovpak tim bhovuch gorjechim aslim . Ti ghantt horxim neman vora 
tasan vazovn ani tosoch teach talar dhorun dhol boddovn , tanchea avazan 
thoinchea xaram - ganvam - nim ravtolea lokak aplo vell ani tasam kollpak ani 
tea promannem aplea kamam - nim ghuntpakui adav mellttalo . Beijingant asat 
teo ghantti ani dhol azun bore ritin samballun dovorleat . Zoim teo vostu 
dovorleat teo imaroti bhov’eo - div’eo distat ani tanche tengxer ravun 
bhonytonne sobit dekhave tellunk mellttat . Gulou Rosteak , prachin Wanning 
Pula lagsar , ek Drum Tower vo Dhola - Burinz urta , zhoim choddpak fatra 
sopnnam ani kuxim - nim medde keleat , ani zachea pondchean udka - pannia 
pattantlean orov - gotto vhanvoitolim tarvam vhoddim adlea tempar Shichachai 
dhokea lagim vochpak ani thoim tim vojim utarpak ani novim vojim ukhlun 
vhorpak paytti martalim . Adlea xenkddeam - nim ho udka - pannia - patt xarantlo 
sogleant gordi - lutti zatlo dhokea avar aslo khoim . Hangasor atam ek , 

Tusolmani khanavoll asa , zhoim ugtear lokhnna - soriek lail'le masa kuddke 
hazun barbecue kortat - Ti khanavoll mhollear Kaorou Ji . Shichachai nhoim 
dege - velean fuddem cholun gelear , Houhai , magir Jushuitan nogram mellttat . 
hichachai mhollear mon’xan toiear - kel’lem tollem , zachem ghoddovpa - chitr 
fuo Shoujing , hea famad vidneanikan kaddil'lem , ani zaka lagun rajdhanik 
nellttolea udkachi manddavoll sam’ki krantikari ritin bodlun aili . Famad Chini 
eoktim - chim adlim biraddam azun thoim Shichahai , Houhai ani Jishuitan , 
ea bhagam - nim zotnaien samballun urleant . 


Gimallea Ravllara thavn Zhenglanqi stexonnat bus dhorun gelear , eka dongrar 
ksurem utthun distolem ek Bharoti - ritin bandil'lem devull - xem dixtti poddtta . 
Amchea Goeantle Mangeshintlem vo Kavllenchem nandadeep svorupachem 
cem dista . Ho mhollear Pu'an Pagoda vo Devmondir jem Liao rajghorannea 
callar ( 907-1125 ) bandil'lem mhonn sangtat . Tache adim jem devull hanga 
bem aslem tem khoim Atth - Xoktim Sangateam Foujin 1900 vorsa vibhaddun 
ddoilem . Punn thoinchem mullavem ' pagoda ' devmondir vattavn urlem . 
Aiz tachem Atth - Bavtte ( Baqi ) Burinz dixtti poddtta zhoim xipaik rakhonn 
cortat . Lagsaruch Siwangfu nanva ganv nillea - pachvea - char ranan kuchkuchit 
horla . Punn tache bhonvtonni xhianllea thonddie tempar hima - borof patolltta 
uni to sobit dekhav nodrek guttlavn bhalloita . Heach bhagant Cao Xueqin , 
nea famad Chini borovpea vinomr biradd pollenvk melltta . Tea fuddem 
Chaddam - rukham faskent ghal’lem koxem Liang Qichao - chem thoddgem 
ekmullench dukhestaien vollvolltta . Hem bhovuch sobit vatavronnik tholl , 
choim sabar jin'sam zhaddam - rukh , fatri arkam ani oxir patt matleat . 


Vosont - Rutu porbo - 
Ami thoim pavleanv ten’na China vosont - rutuntlean niktench bhair sorun 
gimalleant sortalem . Hangasor vosont - rutu mhollear Chini Novem Voros 
evkarpi ani cholovpi bhovuch rong - berong - bhorit oddlainni porob . Ten’na 
ok ani tanche ghorabe ani vhoddlim kuttumbam ektthaim ietat ani tanchem 
ghorchem jivit amche sarkem chodd songhottit zavn ani ghottavn ieta . Ixttagoti 
ani mustaiki novean vaddoitat vo bodlun ghetat vo tanchi novsornni kortat . 
Ten'na ekamekak soglim “ borem noxib ' anvddetat . Tea disam - nim sogleak 
rong udhollttat , ghantti , lampiany ani chondrima - protikam ani panchang 
ghoram - nim ani bhair lozam - dukanam - cher ani chovkam rosteam - nim 
hum’kollaitat . Zori to kall ten’na niktoch sompun ail’lo , torii sogleak 
tambddim kagdam lail’lim khanavollim kodelam mezam azun dixtti 
poddttalim . Aplea daram - cher ganvam - ganvam - nim lok kaim vers kav’eo 

volli borovn laitat , vaitt opxekun dhanvddavpak fogotteam marann marta 
ani devank hom ’ - arti bhettoitat . Beijing xarantlea biraddkaram khatir chode 
korun devmondirantleo ugteo zatra astat , jeo tankam somudaik riti 
somarombcheak bhovuch avoddttat ani ami Diwallik , Chovthik , Natalan 
kortany toslem hanga rosnnaien ani sorbhoraien zata . 


Draganv - sorpa vhoddim ghevn nhoim - entlean dhanvpachi porob asta . Tin 
ponella sarkim vhoddim kitlexech rongit ekrupi nhexil'le volekar tannu 
ekameka kodden spordha korun dhanvoitat . Hi porob bhorpur pavs poddch 
dekhun devank proson'n korcheak bhettoitole gorbhdan - sarkele - vidhin 
romblea ji don - hozar vorsam adim thavn hangasor cholot ailea . Ten’na nhoim 
entlean ‘ parades ' , draganv - sorpa ponell dhavnneo , ani desantlo sogleant adl 
manil’lo kovi , Qu Yuan , haka žongzi mhollear nis - sukovn kaddil'lea xita pasur 
toiear kel’lim sanʼnam dan - man ' mhonn bhettoitat . Te ponell oxir ; tanche 
bavtte ani tornnam - makaram laitat jim varean foddfoddttat ani tantle voleka 
aple vole martana fattim boddoitolea dhola kumpasa - talar udka - panniantlea 
turturit dhanvtat . Vhoddea fuddlea tonkiallea tonkak draganv - sorpa ugtem 
kel’lem tondd , ani fattlea tonkak teach sorpa fovllam xempddi.Jim ut'tor 
Hunan - antlean ietat tim chodduch ' Panch Bhutam ' ( five elements ) ani dhonnu 
bala rongam - nim sozoitat . 


Beijinga Bhonvtonne Xaram - 
Beijing , hea rajdhani xara bhonvtonni , lagim ani pois , zaitim sobit xaran 
asat , zoim modlea vellar bhair sorun , zompoi marun vochun pollevpak mhak 
sond favo zali ani ti hanvem zhombun ghetli . Tantlea xaram khobor hangaso 
korun ghevum - iea : 


Hangzhou Xar - 
Pornnea China khoreaninch ek dekhav pollevpacho aslear , amkam Hangzhou 
xarant voch’chem poddttolem mhonnpak kollun ail'lem . Hangasor pornne 
China bhavna umalle rexmant , chaient ani tantlean upzol’le sfurtin 
aspavleat.Doria - deger vostolea Zhejiang pranta rajdhani ti . Hangasor varen 
olsar ani godd - suvadachem ani tantlem Ostomte Tollem jem hea xarantlen 
mannik mhollear zata , sust patllun visov ghevpachi ani kormonnukek be 
bori suvat . Chinak ail’lo Evropantlea Venice xarantlo bhov fama 
bhonvddekar Marco Polo - n heach xara vixim oxem borovn dovorlam 
“ bhov'eotaien ani sobitaien , tacheam dev - mondirank ani motthank an 
vhoddlea rukham - zhaddancheam bagink lagun jeo udka dege meren pavtar 

xar kirtivont zalam . ” To fuddem mhonntta , “ tolleant kitleoxeoch barji asat 
ntunt bhog - ghevpi mon’xam , aplim monam ani chintnam kosleach gozalim 
stum - cher dovrinant bogor fokot kuddichea bhogacher ani somazache 
radoskaiecher . ” Azun thoim dev - mondiram ani bago asat ani tanchem sukh 
hevpak bhonvddekar chikar bhortat.Bai Juyi nanvacho Tang rajghorannea 
illavelo ( 618-907 ) famad kovi , hanga aplea borovpak sfurt zoddcheak bhovn 
novn ietalo mhonnttat . Khoreaninch sukh - ditlem hem oprup xar ! 


angzhou xarak ‘ moga xar ' mhonn pachartat ani taka lagun tachi kirt bhovuch 
inkarlea . Chinantleo sogleant chodd vollkhicheo don kolponik moga - kannieo 
" Liang Shanbo & Zhu Yingtai ” ani “ Bai Suzhen & Xu Xian ” - Hangzhou 
ara Ostomte Tollea vo Xi Hu dege - velea khorelea vatavronnant bosoileat . 
stomte Tollem mhollear Chini lokak bhovuch bolladik sahitik ani itihasik 
anket divpi xar , kiteak tache soimbik sobitaie tust - tokhnnai korun mezunk 
ai - naxil'leo kovita thoim borovn zaleo . Ostomte Tollea vixim ek adli 
nhonn'nni hanga vosta . Ti mhollear oxi : “ Pavsant jitlem Tollem sobit asta 
itlem tem votant asona . Sanjechem hem tollem jitlem sobit asta titlem tem 
avsant asona . Tollem jitlem him ’ - borfant sobit asta titlem tem sanjechem 
lisona . ” Tollea bhonytonnim rosall pachve - char dongor ubiam - matheam 
natleat ani tache deger bosun kaim nivoll sukha khinn bhogun vell sarum 
eta . Te khatir sanvlli - divpi panam - bhorit bhonvtonnint rukh - zhaddam bhorleant , 
ni tantunt bosoil’lim zaitim chaie - ghoram . Ratcho hangasor Longxian Pula ponda 
in'sanvar rong - rupacho ani vostuncho vhoddlo bazar bhorun ieta . 


Suzhou Xar 
Hangzhou meren vetlo Beijing xarant suru zatlo Vhoddlo Kharoz ( Canal ) 
dhanvtea nitoll udkabhorit iedea lambdik voddin provas korun vhanvta . Hea 
kharzache modle vatte - vele eke dhodder Suzhou , hem sobit xar bandlam , 
zaka aiz ' baginchem xar ' mhonnttat . Hem xar Chinachea Jiangsu prantant 
urta . Poilech favtt Evropantlea Netherlands desant 1997 - ant zal'le ontorraxttrik 
spordhent , Green Oscar , mhollear Pachvem Oscar , sonvsarik sinemantlea 
vhoddlea inamak lagun vollkhotat.Bhonvtonne vevosta novsorun haddchi , 
dekhdinni xara - ievzonn korchi ani loka jinne - poristhiti sudharchi , he khatir 
hem inam'thapil'lem . Dor - vorsa zal'li hi spordha panch angam - cher attapta : 
soimbik dekhaveant sobitai , daiza samball , bhonytonne rakhonn , somudaia 
soho - bhag ani soimbik vevoste ievzonn . He spordhent Suzhou xar 2003 vorsa 
Ontorraxttrik Bagim Xar mhonnun birud ghevn jahir zal'lem . 2004 Junant 
hea xarant niktench 28vem Sonvsarik Daiza Sammelan zavn gelem . 

Hi tachi kirt fattlim oddez - hozar vorsam thavn cholta . Ming ( 1368-1644 
toxench Qing ( 1644-1911 ) rajghoranneam kallanr , Suzhou xarant don’xir 
voiruch bago asleo . Tantleo kitlexeoch azun boreo samballil'leo jiteo - jive 
asat . Suzhou xarant axil'lea obhizat manil'lea bagincho aspav 1997 - antle 
Dezembrache 4ter , Ekvottit Raxttram Sonvsarik Sonvskrutik suvatam vollerir 
ghetlo.Teo venchik obhizat bago mhollear : Zhuozhengyuan ( Khalte 
Proxasoka Bag ) , Liuyuan ( Sasnna Bag ) , Wangshiyuan ( Kharvea Bag ) an 
Huanxiu mhollear Sobitaien vengoil'lem Porvota Nogor . 2000 vors 
Novembra 30 tarkher , hea xarantleo anik chear obhizat bago : Canglangtin 
( Usollttea Lharam Mattov ) , Shizilin ( Xinva Panchvi - Dhol ) , Yipu ( Zhadd - Pale 
Bag ) , Ouyuan ( Zoddiechi Visov - ghevpa Bag ) , ani Tuisiyuan ( Xant Dhean 
Bag ) he vollerint zoddleo . Sonvsarik Daizant poddttolea sogleant chod 
suvatam China - chem hem oprup xar . 


Heo bago fokot sobitaien ani rosnnaein toiear kel'leo bandavollich nhoi . Puni 
tantunt monis ani soimb , hanche modlem natem ani sombond kox 
susongitaien vinnun haddleat ani hea poromporik gozalink Chini lok kitl 
man favo kortat , hem dakhovn ditat . Oxem sangtat ki fattlea xenkddea sompte 
vorsam - nim Suzhou xara proxasokam ani lokam - ni sangatan mellun hen 
bagim xar rasvoll ritin bandunk ievjilem ani ti ievzonn xistin vevharant haddli 
Moladik zom’nicheo upkaravnk naxil'leo ugteo suvato nogorpalike 
zallvonddaram - ni mharog molan vikteo ghetleo ani tantunt lokak fulam an 
zhaddam lavpak ani tancheo sobit bago korcheak sogle tore ut'tejon dilem 
Suzhou Park novsorun ghetlo ani oddez - hozar vorsam bandun haddil'li Wu 
raj’ea sonvskrutai punorjivit korcheak vhoddlea promannan khorch kelo . An 
osleo 34 bago toiear korun haddleo . 


Tantle tantunt Wanyuan , Sijingquiao ani Jinmen ani tosoch Xiangmen Pachvo 
Chovk aspavtalo . Pornno xara bhag akh’khoch vhoddle - vorixtt bagen 
rupantoraila . Hantunt xembor bago ani tantle kunnge keleat . Hea xarantlea 
hutong mhonnun vollkhotolea pallnnim - nim heo bago bandpak ut’tom ' bagi 
tontram upkaraileant . Mellttolea il'lea - xea zagear legit pachve - char kunnge 
keleat , zhoim xarantlea obhizat xoili kongorkhixe lokxonnam dixtti poddttat , 
zoxe vorxea tonkam mattov , pachvea zhaddam - nim nettoil’lim zallie - zonelam 
axil’lim durgam ani gardenia vo pafor sarkelim ful - zhaddam . Osleo bago 
sogle xaram - kon’xe ani pallnnim nettoitat , zhoim lok gozali marun vo thoim 
veaiam’korun aplo aito vell sukhan sartat . Taka lagun Suzhou xar sobit zalam 
Tea bhair hea gozalink lagun tachi arthik ani xikxonnik ghottai bhovuch 

onsar ailea . Thoim 1400 vorsa adlem devull Huqiu vo Xinva Dongor Pagoda 
a tem Suzhou xara mukhel - oxem protik . Punn barkaien pollelear tem Mangeshi 
i Mahalsa devllam sam’kar asa to deepsthamb oso mhaka thoim dislo ani 
Denche sombond adlea China - lagim naxil'le mu , oso vichar monant ailo .. 


ea xarant bhitor sorpak sabar dekhnne darvontte bandun ube keleat . Tache 
' torek Pingmen , udentek Xiangmen , ostomtek Changmen , ani tache 
okhinnek Panmen . Tantlo sogleant oddlainno mhollear Panmen darvontto . 
ea darvonttea votten bhitor ietana , xarantleo pornneo - prachin kurvo urleat 
pollenvk mellttat , kiteak hem xar sumar oddez - hozar vorsam adim bandun 
addil'lem . Zori atam ho kharoz udkantle ieradarik vhoddlo - so upegi nhoi , 
alearui tachea unchattea burnzar ravun Yuan rajghorannea kalla ( 1271-1368 ) 
umad Venice - cho bhonyddekar Marco Polo hea xarant ail’lo ten’nacho ugddas 
addun , vegllech bhavne - umallean kalliz - mon bharavn bhorun ieta . Hea 
anmen darvontteak khorem mhollear don bhov'eo - oxim daram - kovddam 
sat , tantlem ek dhortorent bosoilam ani dusrem udka - panniant soddlam . 
Ohortore - velea dara - kovdda lagim ek vhoddlo addail'lo vosro asa , zhoim adlea 
allar xemboriam - nim soxostr xipaik lipovn rakhun dovrum ietale . Udka 
annia - velem dara - kovodd oxem bandil'lem ki taka don vhoddlim thalem 
narun - bond - korpachim daram aslim , bhitorlem ani bhailem , zaka lagun 
hottmutth ritin xarachi rakhonn kortale . Darvonttea kovddam mullsantlean 
ollsollit vhanvtea udka - pannia Vhoddlo Kharoz dhanvta , ani nhoim - echer 
Song rajghorannea kallar ( 960-1279 ) fatram arkam - nim bandil'lo Wumen 
Pul ghala , zaka Suzhou xarantlo ek - numbri unch pul mhonn vollkhotat . 
Pornno - prachin Ruiguang Pagoda hea Panmen darvonttea bhitor devull ubem 
arlam . Ho darvontto , to pagoda ani ti nhoim ektthaim mellun ievun ek sobit 
sonkirnn dekhav akar gheta ! 


Suzhou xarantleo pallnnim mhollear hea xara khaxelem lokxonn . Tankam 
fatrinchem sapat ghaleat ani tanche degek durgam - nim veddail’lim sobit 
nitoll - nivoll biraddam ubim keleant . Hea pallnnintlean choltana he xitoll 
bhonytonnechi monak ani kallzak xantotai - sovostkai ani thakai favta . Osli 
sovostkai Song rajghorannea sutan - xinvun bandil'lea pustok - grontham - nim , 
Ming ( 1368-1644 ) ani Qing ( 1644-1911 ) rajghoranneam nillea ani dhovea 
Chini - matiechea aidonancher kaddil'lea chitram - nim , dokhinne kunku songit 
nattka songitant ani noksudin kantoil'lea obhizat bagim - nim bhogunk melltta . 
Teo pallnni sobit romonni mhonnpa sarkeo asat . Hangacho lok xivonn - suta 
kamant bhovuch nipunn , tosoch vittancher sabar ritichim chitram kaddttat . 

Dinghui Devlla pallnnint axil·lea Zunvllea Mondirant vittanr kaddil ' 
chitrkole dakhovnn dovorlea , zantunt itihasantlea vegvegllea kallar kelle 
kolakruti prodorxilea . Kuxi ghoram - nim bosun tornattim ekagrtaien xivoni 
suta kam ' kortat ani zanntteo bailo apleam angnnam - ni fulam rovn haddtta 
Ken’naim tandlla - iedea chim'tti - bhor hoti - dantacher ek kuxol kolakar vavurt 


Tea bhair hea xarantlean chirun vetleo nhoim - encheo pallnnim asat . Dekhu 
hea xarak Udente Venice mhonnttat.Hangacho lok aplim ghora - biraddar 
nhoim - e deger bandtat ani tichea sangatan susongitaien jietat . Tan 
rajghorannea kallavelo Du Xunhe ( 846-904 ) , ho kovi , Suzhou vo tea kalla 
velea Gusu xara vornnon oxem korta : “ Gusu - nt ietle lok thoincho lok ravt 
nhoiem - deger polletat / Pornneo - prachin suvato zaiteo asat , bhovuch thoda 
urlea zomin / Kharozam voilean bandlea zaite pul / Sanzchea sante - bazaran 
ietat udka - biknnam , sallkam - gonddam / Vosont - rutunt tarvam vetat rexim 
sedam bhorun . ” Hea nhoiem - dege velea pallnnintlean choltana , pingtai 
nanvan vollkhotolem amgelea kirtan - a sarkem gaion - kanni aikunk melltta 
Tantunt huxear zannkar ani sobit bailo , hanche modem fulun ail'lea mog 
kannieo songita sangatan gavn sangtat . Osleo kannieo ani gaion - songit vatte 
vetana astolea khanavolli ani chaie - ghorantlean aikunk mellttat . Toxech hang 
thoim gul’l zavn chitram kaddpi kolakar dixtti poddttat . Tanchim chitran 
chodd korun vhanvtea udka , pulam - sankvam , ponell - vhoddeam , ghoram 
biraddam , dhokeam ani fulam zhaddam - chim , jeo vostu nhoim - e dege 
kuchkuchit bhorleat . 


Hea nhoim - e dege - velea pallnnim dekhav rutum rutuntlean ani sokall sanje 
bodlot astat . Te bhov guddarth oxe ritiche . Teo gozali sahitik ani her kolakrut 
rochnnukent uspun somponvk zai naxil'li zhor mhonnttat.Pornnea - prachin 
kalla pasun borovpi , kovi ani chitrakar -hannim hanga ievun apli sfurt sodlea 
ani melloilea . Osle monis azun hea pallnnim - nim bhett ditat , ani thoim 
bainchem udok ken’nach sukona . Hantleanuch ek vixvkox nirmann zata . 
zantlean futt'tta zhor soglea tea xara poromporechi , samballun ugtavpi punn 
nazuk promannachi , ani aple bhitor sobitai ghonttun somadhani lokanchi .. 


Nanjing Xar 
Chinantlem bhov prachin - pornnem ani sobit ek xar mhollear Nanjing . Tem 
Changjiang ( Yangtse ) Nhoim - eche sokoile deger , arthik - nodren udorgotik 
pavil'lea Jiangsu prantant urta . Nanjing xar adim pasun bhovuch bhorbhorattir 
pavil'lem.Tachea fultea vepar - dhondea vevhara tengxi sumar dedd - hozar 

rsam fattim gannttun ail’li , jen’na Chinacho modlo sapatt bhag zhuzant 
xttol’lo ani thoinchean girest sardar , karagir ani sahitik pollun vochun hanga 
radd korunk ail'le . Tanchea sangatan ho vatthar vepar - dhondean ani 
nyskrutik nodren fularak ailo . Ten’nachem Nanjing xar jem akaran 
esantlem sogleant vhoddlem aslem , tem atam novea rupkaran motthem 
unvskrutik kendr zanvk pavlem . Hea xarant zhaddam - rukham ras poddlea . 
xem mhonnttat ki xara tisro vantto zhaddam - rukham - ni ani pachvea 
innavollin bhorla . Hanga veta thoim lhan khanavolli ubeo asat , zhoim ruchik 
hini jevnna - khanna podarth chakhunk mellttat . Tantle tantunt youtiao 
nhollear tela - kailint buddovn tollil'leo vankddeo - tinkddeo pittha kaddieo 
oddieo ; sopan buddovn ub maril'le unddea - buns ani yinsi mian mhollear 
ariksarik suta sarkeo xirvolleo . Tea bhair hanga khanavollim - nim bhovuch 
ovkik mhollear mitthak marun kormellem botka mas . Tantli ek pot godd 
asa " osmanthus ' botok , jem khavpak bhovuch ruchik punn bolsak chodd 
nharog . Toxench assad kel’lem botok ho anik ek teach zaticho nanvlovkik 
nelloil'lo jevnna - podarth . Nanjing roast - duck jevnna - nabi mhoreantuch 
giraika hujir toiear korun khavpak ditat . Punn chodd - xe lok tem ghora vhortat , 
achea sangatan sop ghevn zantunt pine bieo , chibdda - bieo , till ani her sambara 
tempram ghaltat . Khanvche adim tea katril'lea botkacher ek boro suvad 
mellpak mhonnun to khaxele ritin kel’lo sop votoitat . Hangasor Fuzi Miao 
mhollear Confucius Dev - mondir urta , zhoim xezara khanavollim - nim botka 
tuxinache polle , bhaji - bhorun ub maril'le unddea - buns , sukeo tofu kanddieo , 
piava - kandea suvada polle , panch - suvadam tantiam ani panch - suvadam 
chonvlleo bhov ruchik utortat . Punn tem itleim jevonn kelear , jivak vhoddlem 
xem zodd - gullo lagona . 


Hangasor Xuanwu Tollea Bag bandlea . Tiche bhonvtonne durig , jem 
Qinhuai Nhoim - e dege lagsar urta , adim Ming rajghorannea kallar ( 1368 
1644 ) xara - bhonytonne durgam - kott aslem . Punn atam tacher galiche 
bhaxen fokot tonn , xello ani ivy vo marveli choddleat ani taka pachvea 
char chadran lusluxit pangurtat . Tem durig vhoddlea , datt vittam - nim 
bandlam , zancher kaim bandpeam nanvam kantoileant . Tem bhov 
mhotvacho itihasik ovxex . Tantunt bhitor khoim don - hozar xipaikam 
garrison vo fouje - ghoram ani taka chovis darvontteam - burnzam aslim , 
zantlim dokhinne kodden Zhinghua Darvontto , ut'tore - ostomte Yijiang 
Darvontto , ut'tore - udenti Xuanwu Darvontto ani udenticho Zhongshan 
Darvontto , azun bore samballun urleat . Taka Chini vastu - xastra bhov uzvoll 
nomuno mantat . Qinhuai Nhoim bhitorlea ani bhailea bhagam - nim vanttlea 


Bhaili - Udenti Bhonyddi 

150 
ani tacho bhitorlo bhag chikar khanavollim , chaie - ghoram , ani lozam 
dukanam - nim bhorla . 


Hea bhagant bhov lovkik zal’lo zago mhollear Ming rajghorannea kalla - vel 
Li Xiangjun nanvache eke famad dorbari gavpi ani nachpi naikinni - baile adlen 
biradd . Rat poddttokuch ek sthanik tornattem eka lhan - san vhoddear bosur 
aplea adlea kalla godd - sukhest ugddas kaddttolem dukhest gaion korta ten 
aikun ani ticho havbhav pollevn onnbhovpak kallzacheo nazuk sorieo bhovuch 
toladik ritin tunttosor oddtta dista . He bagintlem mukhel akorxonn mhollea 
Xuanwu Tollem jem sfottik nivoll - nitoll udkachem vhoddlem moll . 


Nanjing xara udenti vantteant ek vhoddlo Zijin mhollear Jamblli Bhangral 
Porvot ubo asa , zhoim mani - konddeam - tlean varem sonxevn vhanvtana songit 
sarko avaz zata . Dis dharer veta ten’na ho porvot jamblli rongan nhata , dekhur 
taka tem nanv poddlam zanv - ie . Nanjing xara dokhinne - ostomte bhagantlear 
vhanvtole oxir zavn ietle Qinhuai Nhoim - entlean lhan - san vhoddim apl 
vevhar korit vetat . Tiche deger dhovem - kaiasany kel’lim ani gobra - ronga paddsan 
vittam ghoram bosleant , zoim lok ektthaim ievun surbus gozali martat . 


Nanjinga ut’tor - udenti bhagant Zhongshan Soimbik Dekhavo bes boro sobur 
dista . Thoim Xuanwu Tollem ani Zhongshan Porvot tea bhagak aple vonttien 
ghevn opurbaien poxevn xrungaraitat . Zhonghsana mazar Dr.Sun Yat - Sen 
hea adhunik Chin desa thapnnara Mausoleum bandla . Heach porvota 
Mingxiaoling ( Ming rajghorannea sthapnnar patxai Zhu Yuanzhang - a 
thoddgem ) , Tin Rajvottkeam Kalla ( 220-280 ) velea Wu Rajvottke Sun Quan 
hea thapnnara thoddgem , ani Liao Zhongkai ( 1877-1925 ) , hea lokxaie 
krantikarea ani tache He Xiangning ghorkarni thoddgim bandleant . Udentek 
urta Linggu Park ani Deng Yanda ( 1895-1931 ) , hea lokxaie krantikarea 
thoddgem . Ut torek Ming rajghorannea kalla velea Xu Da , Chang Yuchun 
ani Li Wenzhong senapotim thoddgim asat.Zhongshan Porvota tisrea numbra 
tengxer desbhor famad Zijinshan ( Purple Gold Mountain ) Observatory . 
bosoila . Tea porvota mullsant Linggu Devmondir asa , zhoim Tang rajghorannea 
kalla ( 618-907 ) velea Xuanzang Motthvaxeak sankxent dovorla.Aiz hem xar 
adhunik zal'lean ud'degikoronna vatten soddsoddit pavlam marunk laglam . 


Lijiang Xar 
Chinantlea sogleam xaram modlem sobit - supurlem xar mhonnttat tem Lijiang . 
Tem Yunnan pranta ut’tore - ostomtek urta . Hem xar him - borfant bhoril'lea 

ngxeam dekhav - bhorit Jade Dragon - Sorpa Porvota mullsant ghontter korun 
vil'le bhaxen boslam . Lijiangant ghor korun Naxi nanva Chinantli olp 
nkhea ghottelea ani tanchea adlea deva - dhorma nanv Dongba . Song raj 
norannea nimannea - xea ani Yuan rajghorannea poilim - chea kallar , hanche 
odlea tempa arombak bandil'lea hea xara pornno vatthar mhollear don 
alliam lankddam - ghoram musam - malem . Hantunt sthanik Naxi zomati lok 
zun aplim pornnim poromporik angavlim nhesun adlech ritin biradd korun 
vta ani aplo sodam vavr - dhondo choloita . Ek udka - kharoz thoinchea modlean 
hanyta ani tantlo pornno vatthar doxim korta.Ani hea vhanvtea udka - panniant 
ok azun aplim angavlim - kopdde dhutat - umbollttat . Hea xara kaim vantte 
996 vorsa zal’lea bhuim - kampant vibhadd zal'le . Punn chodd - xe bhag atam 
urust keleat ani Lijiang xar Sonvsarik Sonvskrutik Daiza suvat dekhun ek 
amballil'lem iadostik mhonn dovorlea . Hangasor Naxi lok aplea khaxelea 
ongita - vad’eam surmell dhorun prodorxon kortat . 


Harbin Xar 
Heilongjiang pranta Harbin xar rajdhani . Chini lokam modem tea xarak ek 
porixkrit xar mhonnttat . Tantuntlim vastu - xilpa ghoram Evropi ani chodd Russi 
astukolen probhavit zal’lim distat . Fattlea kallar taka ‘ Poixil'le Udenti Paris ' 
mhonn pachartale . Harbin xara mukhel marog mhollear Zhongyang Dajie zo 
Fatra - tizule bosovn toiear kela . Atam vostu vikteo ghevpak to xarantlo sogleant 
ut'tom'rosto zala . Eke Russi - xoili imarotint atam Xinhua Pustokam - Mandd 
ghala , ani vosadd Russian cathedral - igorz vikti ghevn tannim tichem Harbin 
xara Kola ani Vastu - Kola Kendr kelam . Hea xarak kirt ailea thoim zatle eke 
porbek lagun ani ti dor - Janera mhoineant zal'li Borfa Lampiany Porob . Tea 
vellar , Zhaolin , ji xarantli mukhel bag , ek ojapvont xhianllea moll zata , zantunt 
vhoddlea borfa korveam pasun khorvonti ani kuraddim - nim kantoil'leo 
sobitghubit murti kortat . 


Xian - ant Khell - Matie - Zhuzari - 
China pornni - prachin sonvskrutai ji itlim hozaram - vorsam Xi'an nanva 
nogrant mullavonn ghal’li ti azun thoim boskonn manddun urlea . Don hozar 
vorsam poros adim Qin rajghorannea kallar Xi'an xar ekvottit kel'lea 
Chinachem poilem - voilem rajpatton zayn gelem . Chinachea sogleant bollixtt 
oxea Ostomte Han ani Tang rajghoranneam kallarui Xi'an tanchi rajdhani 
asli.Dekhun tantunt desantle sogleant ut’tom’sonvskrutik ani itihasik 
moddil'leo vo dhodd uril'leo kurvo aiz meren ghor korun ravleat . Tantle 
ghoddie thoim axil'le ani sogleant chodd kirtik pavil'le ‘ Terracota Warriors ' 


Bhaili - Udenti Bhonyddi 

152 
mhonnun vollkhol'le khell - matie pasun bhazun toiear kel'le he zhuzari 
Toxench tachea lagsar Chini sonvskrutaie bapui zaka mantat , tea Qin Sh 
Huang ( 259-210 Krista - adlem iug ) Holldduvea Patxaia Mausoleum thoin 
bandil'lem melltta . To Qin rajghorannea ( Krista - adlea 221-206 vorsam ) poilo 
Patxai zavn gelo . 


2004 vorsa Marsant khonnun kaddil'lea kurvam modem ho poilo - voilo 
vhoddlo sod zal'leak tis vorsam bhorlim . Tea zhuzaream bhair atam ghoddean 
zhuzaream manddopui thoim ustun mell’llam . Hea matie - zhuzarean ) 
sonvsarantlem atthvem ojap mhonn pachartat . Her sat ojapantle fokot Egypt 
antle ‘ Pyramids ' ube urleat . Her sov mhollear : Babyloniantleo Hum'kollttec 
Bago , Halicarnassus Thoddgem , Ephesus - antlem Artemisa Devull , Rhodesa 
Colossus , Olympiantlo Phydiasan kantovn kel’lo Zeus Putllo , ani Alexandria 
Pharos vo Foler . He Terracotta Warriors 1974 vorsant poile - voile ustile , ten’na 
pasun 

aiz meren thoim tin fondd kaddleat ani tantunt vavurtoleank terracotto 
vo bhajil'le matie zhuzari , ghodde ani roth mell’lleat . Poilea fonddant sov 
hozar voiruch jivit - akara bhajil'le matie zhuzari ani roth zhuza - manddpan 
asat . Xipaik helmettam ani zhuza - mustaiki nhesun , sangatan khorele dhonnu 
ani bann , bhali , bhale ghevun asat . Fuddle harint don’xim - dha zhuzari ube 
asat , tanche fattlean fouje mukhel vantto atth - tis xipaikam rango . Tanche 
kuxim - nim anik xipaik ani fattlean tin xipaikam hari . Vevostit tharail'li , on'nun 
dhoril'li fouje manddavoll , China desa ekvott ghoddovn haddpachi Qin Sh 
Huang - achi tank ani takhot dakholl korta . 


Dusrea fonddant sabar jin’sam xipaik dixtti poddttat je chodd allkhea - villkhea 
manddavollint ravleat , chear veglle veglle pongodd , zoxe dhonnu - bann ghevr 
paim - dol , ghoddesvar , hoti ani roth . Dor - ek zomo chovkhonni manddpan 
ubo ravla ani chearui zome ekamekak sabar angam polygon konam 
manddavollint zoddleat . Tisro fondd 1989 vorsant ustun kaddla ani tantunt 
ek sumarachi imarot asa ji galeri koxi dista . Je ritin hichi manddavoll kelea 
ani tantunt xipaik bosoileat , tache velean ho zago poilea don fonddantlea 
zhuzaream mukhel thannem zanyk zai aslem - xem dista . Kaim 

rong 

maril'le 
pitlliche roth ani her lankdda roth mell’lleat ani te haddun thoim ubaril'lea 
eka pornnavolli - ghorant Qin Terra - Cotta Vosreant manddun dovorleat . Atam 
meren tinui fonddantlean akanta mapan sumar atth - hozar jivit - akara bhajil'le 
matien - kel'le zhuzari ustun kaddleat ani xemboram voiruch lankdda roth ani 
sabar xembor hozar pitlli hathiaram . Dusrea fonddantle dhonnu - bann ghevn 
axil'lea xipaikam pole gulabi rongache ani tanchim angavlim pachve collar 

ini kalsanvam tambddim . Eka dhonnu - bannkara kens ani dolleam askotteo 
lleo rongoileat ani mukhkomoll pachvem . Xian - a bhonvtonni Durigui asa . 
a bhair thoim itihasik nodren mhotva prostor - patta ran vo‘forest of steles ' 
a , zantunt Chini calligraphy - cheo vegveglleo sallo tea borovpam - nim 
otinidhitv kortat.Dhovea Botka Devull ( Pagoda ) , Huaqing Gorom ’ - Zhor 
ni Chini itihasantli ekuch zavn gel’li Patxainn Wu Zetian , hichem Thoddgem 
inga bandlam .. China panch - hozar - vorsam itihas som’zun ghenvсheak Xi'an 
arak bhett gorjechi . 


It’tore - Udente Chin - 
hini Lokraj’ea nakaso barkaien pollelear xenkrem - fuloil'lea sad - ghaltolea 
bmbea sarko dista . Tachi tokli ani xenkrem dhorun tin ut’tore - udenti prantam 
im aspavtat . Te prant mhollear Liaoning , Jilin ani Heilongjiang . Itihasant 
ea tinui prantam - ni Chini orth - vevosta fulovn haddpache prokrient xinva 
antto ubarla . Chodd korun fattlea pon’nas vorsam kallant , tantle onukul 
rokruti bhonvtonnek lagun , zoxi pikall zomin ani bhorpur soimbik girestkai , 
ea vattharantlea koxtti lokam - nim tea bhagak desantlem vhoddlea utpon’na 
endr korun haddlam , zany zodd - ud'deg , zanv urje ( energy ) zhori , zanv orov 
otto ani huxear vavurpi . Helongjian - antlea Daqing Tela - kxetran desak zaitem 
el - petrol dilam . Hea vattharantlea kallsar , pikall dhortoren xetkamota vorvim 
ruttam lokam pott bhorlam . Punn halim kallar thoim udorgoti veg il'lo 
nondavla . Punn to sudarpak vavurtat . 


Loxem Guangdongantle Shenzhen 1980 vorsam - nim zal'lem Chinache 
dorgotintlem vhoddlem pavl mhonnun somzotat , toxem 1990 vorsam - nim 
al'lem Shanghaintle Pudong xarantle udorgotichem zavn gelem . Ani 
Beijingantlem Zhongguancun up - nogor toxench Chin - ak vikasant novea 
kenkddeant oddun vhorunk laglem . Toxech hea vattharakui tea vegant samil 
korpache proitn chol'leat . Tea vattharant soimbik sobitai toxich bhovuch 
akorxok . China - chi rana - vona girestkai hea vattharantlea Vhoddlea Hinggan 
Porvotancher xekan’xek molmol viluda sabar ronganim bhorun patoll’llea . 
Hea vattharantle prant Beijinga xezara lagsar urtat . Hangasor fuddarak ek 
novo vhoddlo ud'degik jil’lo toiear zatlo . 


Confucius - Kong Fuzi - 
Chini sonvskrutaie somzonni ghenvсheak Confucius , vo khorem mhollear 
Kong Fuzi , jea nanvan taka Chini lok vollkhotale , hache vixim kitem tori ami 
zanna zanvk zai . Chini raxttra rasvoll osmitaie mukhel vastu - xilp - xastri 

mhollear toch Kong Fuzi , zo sonysarantlo vhoddantlo ek vhodd vicharvont 
totgineani and xikoypi guru . Tea mhan mon’xachi ani tachea vicharam volloki 
ghenvchi mhollear boreantli suvat udente Shandong prantant axil'lea tache : 
Qufu nograk bhett divn zata . Xenkddeam xenkddeantlean Chinant vikasi 
zal'leam zaiteam vichar - sallam modem Confuciusa - geli vichar - sall hi bhovucl 
ut'tom’.Tachea mullak asat te dhiei : boreponn ani apnnalea vhoddilank man an 
pallo divchem kortov’eo . Punn tachea hea vicharam vorvim Chinant ek koddkoddi 
xisticho , bhattkarxaie ani chepnnacho somaz ghoddovn ailo mhonnttat . 


Qufu ek supurlem , sobit nogor jem Confucian sonvskrutaient kholaien 
romblam . Tantli chodd moladik suvat mhollear jea sonkulak “ Sankong ' v 
Tin Kong - Confucius Devull , zaka Chini calligraphy - chem bhanddar - gho 
mhonn pachartat ; Confucius Bonglo , zhoim Kong kuttumb ani tache vonxo 
oddez - hozar vorsam voiruch biradd korun ravle ; ani Confucius Cemeteryj 
ximiter sonvsarantli sogleant vhoddli mantat ani Sonvsarik Itihasik 
Sonyskrutik Daiza Suvat mhonn manun ghetlea . Tea bhair Qufu xar Hollduv 
Patxai Shouqiu , Shaohao Thoddgem , Chini Pyramid , Sant Yanhui Devull 
Zhougong Devull , ani lagsarchea Jiulong Porvota - velim Han thoddgim aple 
vonttient ghevn boslam . Tea bhair hea xarant Confucian Classical Six Art 
vo Obhizat - Kolam - chem nogor , Confuciusachea Analects - pustokachi prostor 
patt Stele Bag ani Elite Garden of Confucius aspavtat . 


Laoshan Porvot - 
Heach Shandong praidvipant , Beijing xara lagsar , sumar tis kilometr pois 
Qingdao xara xezarak Holldduvea Doriak fuddo korun , Laoshan Porvot sogle 
div’eo - bhov’eo akanta sobitaien xrungarun voir sorta . Ho porvot chearxim 
sove - cheallis chovkonnea kilometrancher patoll’lla ani don’xim otthra oxec 
Ihan - vhodd suvato jeo lokak avoddttat thoim ximpoddleat . Adlo Chini dhorm 
Tao hi suvat bhovuch povitr mantalo . Tantunt dongrall dekhave toxeoch doria 
dege - veleo sobit ani thottakun uddovpi suvato pollenvk mellttat . Ho ekuch 
Chini porvot zo doria votten denvta . Tachi doria - deguch mhollear oixim - sat 
kilometr patllun lamblea ani tantunt tera khaddi ani otthra zunveam punzule 
vonttient ghetleat . Dongra mullsant fatram - khoddpam - nim ximpddail'li deg 
asa khori , zhoim vhoddlim madda - iedim vorixtt bolladik lharam ani bhorti 
sukti haddttolo doria khoddpam - cher apttotat ani tachea khandar axil’lim pinha 
zhaddam ani khoddpam veller pavtat . Oxem sangtat ki kaim oddez - hozar 
vorsam fattim Qin rajghorannea ( Krista - adlea 221-206 ) poilo Patxai thoim 
apleak omor monis mellttole kai mhonnun omortai sodit thoim pavil’lo . Tachea 

brant heach hetun Han rajghorannea ( Krista - adlea 206- Krist - iuga 220 ) Patxai 
udi hanga ail’lo . Taka lagun hea porvotak ek guddarth oxi kirt favo zali ani 
tea bharan sogleak fankarli . 


ea Laoshan porvotar khoim eka kallar , jen’na Tao dhorma fular tengxer pavil’lo , 
in'na thoim nov ravllaram aslim , atth Tao devllam ani beat'tor motth , zantunt 
mar ek hozar motthvaxi dadle ani bailo biraddttalim.Aiz tea kalla velea Tao 
normik fularantlem Taiqing Ravllar vo Razvaddo sogleant vhodd ani pornno 
rachin zavn urla . Tem Uttore Song rajghorannea kallar ( 960-1127 ) bandil'lem . 
ekhun taka ek hozar vorsam voilo itihas asa . Tantli vastu - xoili sadhi . 


orvota velea Sanqing Ravllarant , Guan Yu ani Yue Fei , hea kirtivont 
orovpeam manan Western Memorial Devull ubarlam . Tem ravllar adlea kallar 
u Songling , hea Qing rajghorannea - kalla velea ( 1644-1911 ) famad 
adamborikara biradd zavn aslem . Ho porvot fattbhuim dovrun tannem apli 
adambori “ Strange tales from a lonely Studio’borovn kaddli mhonn sangtat . 
Choinchea Sanguan Vosrea samkar satxim vorsam piraiechem ek ' camellia ’ 
ul - zhadda - rukha zhomp asa , jem he zatichem sonvsarantlem sogleant 
hoddlem mhonnttat . Tachi unchai sadde - atth metr ani tacho modlo bhag 
.78 metram kandda - bhonytonnecho . Jen’na to rukh modlea - xhialleant fulun 
eta , ten’na tachim fulam tea pachvea panam fattbhuim - er tambddim - gunz 
hima - borfa chepim - xim distat . Oxem sangtat ki thoim arombak kaim dhovim 
ul'l ‘ peonies ' fulam fultalim jim tea vosrea paddsak tenktalim . He camellia 
ini peony ful - zhaddam - rukh aplea xezarak ghevn aplea zannttea - mhatarea 
vorsam - nim kadamborikar Pu hanga dhadoskaien jielo mhonnttat . To bhair 
boddlea uprant khoim sabar vorsam - nim tim donui fulam - zhaddam dogam 
sobit bailam - nim bodlun ailim , jeo bailo Pu - lea Xiangyu he pori - kothentlea 
eka tornnea sahitik - patrachea mogant poddleo . Mogan fottovl'lean , teo porteo 
aplea adlea ful - zhadda - rukha rupant vochun bosleo . 


Taiqing Ravllara lagsar Draganv - sorpa tokle bhaxen distolo “ elm ' vo chirabel 
rukh asa ani Dongra - tengxe kannttar axil'leo fatran kel'leo xilp - kruti . Laoshan 
Porvotak athveach - akara khoddpam - fatrank , pornnea - prachin rukhank ani 
sfottik - udka zhorink lagun chodd bhovmanan vollkhotat . Tea porvota tengxer 
ani fattir axil'lea famad zhorim bhitor Tainyi Zhor , Taiqing ravllarantli 
Shenshui mhollear Omor Udkachi Zhor ani Shangqing Ravllarantli 
Shengshuiyang mhollear Povitr Udkacho Somudr aspavtat . Oxem mhonnttat 
ki tantlea udkan nhalear , pidda - duensantlean khoinchiim piddestam mekllim 

zatat . Dekhun tem udok nhavpak mhonnun thoim zaito lok zomun ieta . Laoshar 
porvota kodden vetana Qingdao nanvan doria - deger bosoil'lem ek lhan - xench 
xar melltta . Tem bhovuch sobit - ghubit supurlem xar , soimbik dekhaveam - nim 
xrungaril'lem . Thoim Folleam Pul , Lu Xun Bag , Aquarium , Zhongshan Bag an 
Nhavpachi Vell , oxe kaim akorxok suvato pollenvk mellttat ... 


CHINA - CHIM SVADHIN MHONNTTOLIM KXETRAM - 
China dhoniponna sabar autonomous vo svadhin kxetram asat . Tantle 
tantunt Ut’torechem Guangxi Zhuang Svadhin Kxetr aspavta . Tantunt Guilin 
nanva sobit xar boslam , zantlean Lijiang Nhoim doddi - moddim - nim voir 
sokol uddieo marun sorpalle ritin aplem softtik nitoll udok - panni ghevr 
vhanyta . Hea xara sobitai ani tache bhovntonne di'veo - bhov'eo soimbik 
dekhave pollevn ghenvche mhollear hea joga - bhailo onnbhov . Ho vatthai 
China dokhinnek patoll’lla ani tachi rajdhani xar Nanjing , jem varea velear 
gelear don hozar kilometr pois urta , ani zachi khobor ami hea adim vistarar 
kelea . Itihas sangta ki Krista - adlea 214 vorsa , Qin rajghorannea ( Krista 
adim 221-206 ) poilea Patxaian Xiangjiang ani Lijiang Nhoim - eank zoddun 
haddpak ek kharoz bandunk lailo , ani tache bhonytonnim Guilin , Ziangjun 
ani Nanhai mhal ghoddovn haddle . Ten’nachean hem xar ang ghevpak laglem 
ani lhovu magir sogleant uttom'kirt zoddunk pavlem . Dekhun tea xarak ek 
lambdik ani rongit itihas asa mhonnpacho thoim vegvegllea kalla - velea 
bandavollim - velean kolltta . 


Eke Chini mhonn'nne promannem khoim , “ ek dekhay dolleam - chea - kui 
kanank chodd sobit dista . ” Kiteak eke suvate vixim jem kitem aikol'lem asta , 
tache 

poros ti pollelea borobor titli sobit disona . Punn Guilin xar ani Lijiang 
Nhoim , hanche vixim tem portench zata . Ti sobitai vornnona pelean 
kuxinuch . Guilin xar Abril mhoino dhorun Otumbra meren chodd sundor 
porzollit dista mhonnttale . Toxench paysa kallar tem chodduch oddlainnea 
xrungaran nhesta . Veta thoim sfottik - nitoll udok soglekodden rosroxit 
ghosghoxeam - nim vhanyta . Xarantlea imarotim modinch dongor , dongul’leo 
voir sortat ani Lijiang nhoim ani ticheo poim - ieo tantlean xantponnim 
buddbudde kaddun xenkrem fulovn vhanytat.Qing rajghorannea kalla velea . 
( 1644-1911 ) Yuan Mu nanva eka nam’ne kovin aple eke kovitent hea fuddem 
dil'lem ek vak'eo borovn dovorlam tem niallat : Guilin xarachem supurlem 
mollob fattbhuim dhorun , tantle nille dongor vaddun vhodd zaleat , ani tantlo 
dor - ek dongor kupantlean chirun voir sorta ; ani laginch Lijiang Nhoim vhanvta 
ti polletoleak sonvrosan hispabhailo bhog favo korun montravn dhorta . 

uilin mbollear sobitkaie ani sompurnnaie tengxi , oxem pachartat . Chini 
haxent khoim ek mhonn'nni asa : " Guilina soimbik dekhavo ho sonvsarantlo 
ogleant sobit xrungari - dekhavo , ani Yangshuochem soimbik chitr mhollear 
uilinantlo sogleant ut'tom ' dekhavo . ” Chinak ietlea bhonvddekarank 
angasorlo , Guilinache Lijiang Nhoim - echo ani thoim lagsaruch axil'lea 
angshuo vattharacho oprotimi ani dipkavn uddoitolo soimbik dekhav 
ihollear otitai zanvchi na . Vorixtt - unch tulltullit tonkam tengxeo zanchea 
Inga - khandar datt pachvi vonospot vaddlea teo mollba votten uddieo martat , 
Ini sokla vhanvtoli Lijiang Nhoim aplea mukhar mellttolea khoddpanr apttun 
ni tanche bhonytonni addvi - vankddi - tinkddi vatt kaddun ghunvta , halta 
holta ani turturit fuddem dhanvta . Tichea sfottik nitoll udka - panniacher 
bkhlokit sobit kirnnam chokchoktat ani nachtat tim pollevn ghevpant vhoddlo 
nond bhasta . Pavsant pasun thoincho soimbik dekhay khoim bhovuch ojapun 
ochpacho , zoxi dongram - khoddpantlean pazortoli ani varear vaf soddttoli 
cupam - bhorit dhunvri voir sorta ani kongream - nim ghunyta ani soglem 
atavronn pangurta . Yangshuo vattharant kitleoxeoch khanavolli , bazar ani 
oxech xara modem axil'li Pachvea Sallka Tengxi , Raza Jingjiang Thoddgem , 
Ling Kharoz ani Hothi - dongra dekhav bharaitat . 


Dusrem China - chem ek bhoy mhotvachem svadhin kxetr m hollear 
TIBET , zo des eka kallar rajki ani sonvskrutik mollar svotontr raj’eo aslem 
ani zacho azun desabhairo sorkar Bharotant cholta . Tancho odheatmik vhoddil , 
Dalai Lama , azun amchea desant ravta . Jen'na to Uttar Pradeshantlea 
Mussoorie dongram - cher biradd korun ravtalo , ten’na 1969 vorsa zal'le IAS 
porikxentlean venchun ievun , mhaka IRS ( Customs & C.Excise ) sevent 1970 
vorsa bhorti korun , mhoje sarkelea unchle seventlea odhikareank proxikxonna 
bunead mhonnun teach Mussoorient sthit National Academy of Administration , 
chear mhoineank Foundation Course - ak Fevrer tem Jun , 1970 meren , ievchem 
poddil'lem . Thoinchea Happy Valley mhonnun volkhotole gallint amkam 
khellpak sovloti asleo ani thoim lagsaruch Dalai Lama ravtalo . Ek dis mhojea 
vangddeam sangata kodd'dde ximittan bandil'le punn futtun khoddboddit 
zal'le zom’nir hany basket - ball khellttam - dhanvtana nisrun sorpottun poddlom 
ani mhojeo donui dimbieo futtleo . Hany nhin'nun soiranna bhair poddlom . 
Mhojea sangateam - ni mhaka ukhlun tea lagim axil'lea Tibetan vokhdalaient 
vhelo ani injeksanvam marun poilo ilaz kelo . Thoddea vellan thoim ravun 
jen'na hanv sintidar ailom , ten’na Dalai Lama mhoji khobor ghevpak ail’lo 
tacho mhaka godd ugddas urla . 

Hea Himalaya porvotamvolli sogleant unch tengxek ami Mount Everest mhoni 
vollkhotanv . Punn tea porvotamvolli ut’tore koddlo bhag Tibetant urta . T 
tengxi poilech favtt 1953 vorsa choddle te Australiak savn ail’lo Edmund 
Hillary ani Nepali Sherpa Tenzing Norkay . Punn zannant hea Mount Everestal 
hea Chini lokam - nim , Tibet zobordostin zhombun aplea tabeant ghevn kiten 
nany dilam tem ? Taka mhonnnttat Mount Qomolangma . Himalaya modlez 
bhagant cheallis - ek tengxeo asat jeo doria - patlli voir sat hozar meti 
unchaiecheo . Tantli Mount Qomolangma mhollear Everest ji doria - patlli voi 
8,848.13 metr unchaier , sonvsarantli sogleant unch tengxi . Oxem sangtat k 
Himalaya porvotamvoll dor vorsa 3.2 te 12.7 mm vaddun voir sorta , zo veg 
bhugol - kalla beddean ojap zavpa sarke taktikecho ! 2003 vorsa Mai mhoineant , 
hea porvota - tengxi mon’xam - ni ganttli mhonnpa gozalik pon’nas vorsam 
bhorlim . Hea nim’tan Tibetantlea sabar lokam - ni iatra - romari kaddleo ani 
dongram - veleam mullsant vochun prarthna keli ani mon'xeam - ni ticho povit 
manil'lo avar bhoxttailo dekhun porvota lagim bhogsonnem maglem . 


1999 - vorsa Mai mhoineant.Chini sorkaran jahir kelem ki hea porvota - tengxei 
choddpacho sufoll ietn poilech favtt eke Chini ghov - baile zoddien kelo 
Khorem mhollear ti zoddi Tibetan . Ringna ani tachi ghorkarn Gyigyai , dogaim 
vevsaian dongor - porvot choddpi onnbhovi zannkaram , dogaim sangatim hi 
porvota - tengxi zoddunk pavlim . Nimanno sotra- voram - lambtolo mornna 
kottea - velo dongor - choddpa bhag hupun tim tengxeche voir pavlim . Tannim 
khoxien murgottun khoim ekamekak veng marli ani umallean bhorun 
ekamekam umo ghetlo . Oxem sangtat ki ho porvot atam sogleant unch axil'lem 
koira - kochrea bhann zalam . Tibetantlea Qomolangma Soimbik Samballa 
zannkar - pongdda vhoddil , Professor Li Bosheng- hachea promannem , 1921 
pasun , jen’na poilo - voilo to porvot choddpacho proitn zalo , te nimannea 
xenkddea somptea meren , porvot - choddpeam - nim plastic begam , kanche botli , 
' atam , oxygen cylinders ani dongor - choddpa mustaiki dhorun sumar soixim 
pondra ttonn koir hea porvotar soddun ximpddaila . Punn thoim thonddi chodd 
zal'lean ani kainch pan - paklli zaina zavn , dhatu ani plastic virun vochpak 
chodd kall lagta . Hea porvota mullsant Chini sorkaran Tibetan bhurgeank 
sallo bandleat . 


Porto Porixod - Kongressint - 
Hanvem toiear kel’lem propotr ' Esperanto as an alterantive medium of 
communication among Indian intellectuals ' mhollear ‘ Bharati gineaneam 
khatir sompork zoddpachi Esperanto hi ek poriai bhas ' nanva propotr porixode 

ukhel axoiak dhorun disona . Torui astona , hany Horsta sangatan he vixim 
moltole bhasabhaxent sokr’ieo vantto ghetam ani mhojea vanttea supli - bhor 
uina punn Bharota onnbhovacher adharil'li ani tannim moladik oxi manil'li 
nor ghaltam . Punn magir Songhottonne sonvsarik iezman , Dr.Renato Corsetti , 
vun mhaka melltta , zache lagim hany , to Italian zal'lean , te bhaxecho il’lo 
peg kortam , kiteak mhoji ulovpachi Esperanto favo titli soddsoddit asot 
ihonnpak mhoje mhakach ap - visvas na , zorii tiche uch'char hech bhaxe sarke 
allsullit vhanvtole . 


osoch sonvsarik sobhe palvi - iezman , Prof.Humphrey Tonkin , niktoch seva 
ivrut't zal’lo Hartford Videapittha Kulguru , zache lagim mhojem natem , 
anvui ekdam Goem Videapittha kulguru zal'lean , borem zulltta , hanvem 
oiear kel’lo ani Horsta - adharan nimannem vollon lail'lo mhojea propotra 
pros apnnak vachun dakhonvk laita . Hanv novoch he chollvollint bhitor 
sorlam , mhoji bhas khoreaninch favo - sarki ucharachi zata zalear tankam khatri 
corun ghevpak zai . Tem hanvem vachil'lem aikun tanchem somadhan zata 
Kem dista . Mhaka Latin ani Italian bhasam il'lem ginean asun boreak poddtta 
ani khaxele uch'char korpa khobor asun , Esperanto bhaxentlean tem ulovp 
korcheak favta . Tem mhojem propotr apros - ritin Esperanto songhottonne 
Sonvsarik Zallvonnddaram Somiti mukhar manddchem mhonn te man'eo kortat . 


Dekhun hany toiear zatam ani Horst mhoje lagsar asun ani mhaka aplo 
zannkaracho nitik tenko divn , te sobhent bhitor sortam . Tanchea vattangullea 
konddlea meza bhonytonnim her zaito lok zom’la . Mhoje sam’kar dusre votten 
mukhel suvater Dr. Renato Corsetti bosla . To sogleank upcharik ievkar dilea 
uprant , sobhe karbhar suru zanvche poilim , sobhe dhean mhoje votten haloita 
ani thiraita ani sobhemazar mhoji vollokh korun dita . Eka Bharoti mon’xak 
ani tantle tantunt eka Goenkarak ho iedo vhoddlo man - bhovman favo zata . 
To mhonntta ki amche modem asa ek bhov mhotva veokti , zo Bharoti Prodhan 
Montream iezmanponna khala axil'lea " Indian Languages Promotion 
Council ' - acho manadik vangddi , tosoch Mysorant sthit axil'lea Bharot Sorkara 

Central Institute of Indian Languages ’ - acho zannkar vangddi , ani borovpi , 
kovi , itihaskar ani somazxastri , tosoch Goem Videapitthacho zavn gel’lo 
Kulguru vo Esperanto bhaxent Rektoro . Hanv ap - visvasan lhovu - vegan 
propotra apros tanche mukhar manddttam . Horstache ani Prof. Tonkinache 
upkar atthoitam . Tankam tem propotr manovlem . Tallieancho goddgoddatt ! 


Tech sanje , mhollear 2004 vorsa 30 Julai tarkher , ontorraxttrik panvddeachi 

ek kola - prodorxona kariavoll zata . Te khatir vantto ghevpak vangddeam bhitorlea 
kolakarank apoitat . Tankam venchun kaddpak ek aikovnni zatli mhonn sangtat . 
Horst mhoje fattim lagta , ' tum ek Konknni git gavn dakhoi ani tankam tumche 
bhaxe vixim kollit kor ’ . Itlea don - ek hozar lokam - modlea ekleak mhaka gheit vo 
na gheit , ho dubhav mhojea monant rigta . Punn Horst vochun te zallvonnddaram 
bhitorle zapsaldar bailek sangta ki tinnem mhojem git aikupak mhaka aponvcho . 
Ti bhov opurbaien mhaka apoita ani hanv machier choddun tankam ‘ Hanv saiba 
poltoddi vetam ' hi Konknni dekhnni gavun dakhoitam . Tem aikun ti sam’ki khoxien 
fulta . Mhaka ti man'eo korta ani rokddich aple vollerintlea atthvea zagear mhojem 
nanv ghalta . Hanv gaitolea gitachi vollokh korun ditana , hem git UNESCO - cho 
1952 - ant axil’lo Sorv - Sonchalok , Dr.Gordon Frazer - hannem Bharota protinidhitv 
korpa sarkim fokot Bongali , Kashmiri ani Konknni bhasantlim kaim gitam venchun 
kaddlim , tantlem hem ek , ani tim Bharoti gitam - cho ek ut’tom ' protinidhitv korpa 
sarko nomuno mhonnun soglea sonysarak dhaddun dil'lim mhonn tika kolloitam.Ti 
toxem sangta . 


Magir hany mhonnttam , “ Mi kantos en mia gepatra lingvo , la Hinda Konkania 
mhollear ' Bharotantle mhoje Konknni avoi - bhaxent hanv atam gaitolom'ani 
soglea havbhavan suru kortam ‘ Choltam choltam .... ' Prekxokui mhoje 
vangdda tallieo pett’ttat.Bhov khoxi ani somptokuch talliancho koddkoddatt ! 
Tomaz Longyka , hea Slovenian ghrostha sarkele zaite zann Olivinho nanvan 
bob marun mhaka hun’hunit porbim ditat . Ho ievkar hanvem ken'na sopnant 
legit ievzunk naxil'lo ani mhoje Konknni bhaxek he ontorraxttrik sobhent 
poilech favtt iedo vhoddlo man - bhovman mell’llo mhonnun hany khub 
sontoslom . China Radio - T.V . aplea ontorraxttrik sevent hi khobor fottvam 
soit aplea videxak dhaddttolea kariavollim - nim vhodda umedin vitraita . Tachi 
nokol magir mhaka ttopalantlean dhaddun dil’li . Kariavoll sompun , mhaka 
porbim divpak gordi kortat . 


Tanchea don kariavollim - nim hanvem vantto ghetlo dekhun mhoji vollokh 
tanche modim patoll'lli . Te don - hozar lokam luttint atam hanv utthun dixtti 
poddunk laglam ani mhoje sangatan mhozo Bharot des , Goem prodes ani 
mhoji Konknni bhas .. Purtugez ulovpi ani Brazilian lok mhaka ievun bhett'ttat . 
Tantle tantunt Adv.Miguel Faria Bastos , Purtugez xistt - monddolla iezman , 
zo sangta ki Lisboak apleam ixttam modem sabar Goenkar asat . Apunn Udent 
Timora khatir khub zhuzlo ani tanchea sudhvanttea pasvot apnnem ek pustika 
kaddli , ji tin mhollear Purtugez , English ani Esperanto bhasam - nim 
uzvaddail'li ' ; tachi ek prot kaddun to mhaka dita . Mhakai hea noveanuch 

tontr zal'lea desa vixim khub apulkai asli . To des sollavea xenkddeant 
n Purtugezam tabeant axil’lo ani tachem proxason Goenchean choloitale . 
khun sabar empregad ani padri Goenchean tea desant fattlim xenkddeam 
n vorsam gele ani thoinch ghor korun ravle.Kaim Goenchea lokanchem 
em mukhkomoll axil’lim mon’xam amkam Udent - Timora vixim Sydney 
cant zal’le eke ontorraxttrik porixodent mellil'lim . Tea bhair mhaka Paulo 
anco , ho datto - mottho purtugez melltta . Mhoje lagim Firngi uloita ani mhaka 
llil'lean apunn bhovuch dhadoxi mhonnun sangta ani mhaka aplo - so lekhta . 
unn European Commission - ant kam ' korta mhonnun mhaka aplem kardd 
a , ani atam Esperanto Songhotonne Zallvonnddar somiti vangddi mhonnun 
ngta . Toxech Josias Ferreira Barboza ani tachea sangatak ail’lim kitlim 
nch zannam , jim mhonnttat ki hanv uloitam ti Purtugez tanche bhaxen - xi 
sta . Tosoch Clay Magalhaes , ho mhonvall ulovpi xirvont Brazilian , tancho 
ittnis , mhoje lagim apulkaien ulovpak ieta . 


Itafan ek favtt ugtavnneche sobhent ek Urdu git gai'lem tem lokak 
ddil'lem . Dusre favtt hanvem gail'lem tea disa apunn porto gavunk sodta 
i he favtt apunn Bharotantlem ek Hindi git gaitolom mhonnun agro korta . 
unn zallvonnddar hea vellar tachem aikonant . Eke rati ek kariavoll zata ti 
hovuch bharadik ani rosiktaiek tengxek pavovpa sarkeli . Tiek songit - nattok 

opera dakhoitali . JUDITH nanvacho ho opera , zachi kanni Biblia - povitr 
uranneantlea adlea korarantlea eka prosongantlean ghetlea . Ti Croatian 
esantli ek xirvont bail tanchea eka koviche rochnnukecher adharun Judith 
anva khala ekli - eksuri apli kanni jin'sanvar havbhavan ani songita fattbhuim 
r natt'eo - kole adharan sangtali ani kaim heram nottam sangatan fulovn 
addttali . Bhovuch bhov’eo - div’eo dekhav ani manddnni hi amkam sogleank 
ipkaitali ani aplea havbhavache sobitaien bharavn uddoitali . 


Ballo mhollear Ball vo vhoddlo upcharik nach nhoi punn sadho nach zalo . 
Cantunt soglim zannttim mhatarim nachunk lagil'lim . Tantle tantunt Chini 
ladle ani bailo toxinch tornattim sadhea vexan ani sobhaviktaien nachtalim . 
Altaf ani hany eka kon’xeak bosun tankam polletaleanv . Nimannekoden 
umkaim kaim zannam - ni ukhlun vhele ani amii tantunt naka naka mhollear 
l’lo - so kaim nozo vantto ghenvcho poddlo . Fokot Musolman desantlim tigam 
annam babddim tornattim , zori nachpachi khoxi dakhoitalim punn 

tanchea 
it - rovisek lagun fattim sortalim ani dolle dollech pollevnk uril’lim.Adle 
pillgentle dadle bes bore xhaii ritin ani rosnnaien nachtale . Thoim Anne 
Delmont -hichi poili - voili vollokh zal'li . Anne mail - order vepar - dhondeant 

bhov iexosvi zal’li lapitt dhondekarn . Koxem Chini vepar - dhondekaram mo 
jikhun ghenvchem tem ti aplea Esperanto bhaxent sullsullit lhai - losni 
ulovpantlean bes bori kortali . 


Agostache Poile tarkher , 2004 sokallim ami , mhollear Altaf , tacho Freno 
ixtt ani tachi dhuv , bazarant vochpachem tharail'lem . Khorem mhollear an 
ravtaleom tea xara mazar vochun ek tteksi keli ani toxe geleanv . Punn te 
French mon’xak dislem ki tannim poilo Razvaddo vo Mona - Kel'lem Xa 
pollevn ghenvchem ani magir bazarant voch’chem . Hanvem to te adim pollev 
ghetil’lo . Dekhun , hanv tanche vangdda Razvaddea darvonttea meren gelor 
ani tankam thoim soddun , Tiananmen Chovka tonddar don'param sadde - baran 
portem mellchem mhonnun tharavn , hany koddsorlom . Punn jen’na kair 
pasoieo marun duddu moddun ailea uprant hanv tharail'lea zagear ani vella 
ravtalom , ten’na tim mhaka mell’llim nant . Ietea vetea gordim - nim lo 
ektthaim ievun ieo voch zal'lean khoim tori amchi chukamukh zali . Beja 
zavn relgaddientlean koddsorlom . 


Rexma ani her vostum Bazar – Agosta - che Dusre Tarkher – 2004 
Dekhun mhaka ani Altafak fuddlea disa , Agostache dusrer , jea disa han 
Beijingantlo bhair sortalom , tea famad bazarant voch’chem poddlem 
Jiangoumenwai rosteak urta to nanvadik rexmacho bazar ani Yabao tthol 
dhondeacho marog . 1980 vorsam - nim hea rajdutam vo raibaream - ghoram 
asat tea bhagant he bazar ghal'le . Atam te bhovuch fulun aileat . Hantlo Xiu 
Shui bazar chodd lovkik zala .. Nimannea disa , Agost - a don tarkher , 2004 
hanv ani Altaf ek tteksi korun ho rosto sodunk bhonvtale punn tteksikaran amkam 
ghunvddavn rajdutam - raibaream ghoram dakhoit sam’ke ghuspaile . Ten'na 
tteksintle bhair sorun ami cholunk lagleanv ani thoim pavleanv . 


Xiu Shui bazar poilim khoim Chinachem famad rexim ' ani tantlean toiear 
zatleo vostu vikpak mhonnun kirtik pavil'lo . Dekhun hea bazarak inglezint 
Silk Market vo Rexma Bazar mhonnun vollkhotat . Hea disam - nim zalear herui 
vostu thoim mellttat ani sadharonn - xeo sovai mhollear zatat . Bhair ghalpache 
coat , moche , khella - kriddek lagtole kopdde - angavlim ani her vostu ani 
ghoddiali legit sovai doren mellttat . Hanga mol sangtat tea molan ghevpcheo 
nhoi 

punn zai titlem vannponn korit apnnak naka naka mhonnun dakhovn 
borea favo te ani zai te kimotin ghevum ietat . Hanvem ani Altafan thoddem 
bhov vannponn korun kaim moche , skirts , adi vostu ghetleo , kiteak mhaka 
vellui naxil'lo . Teach don'param mhaka hotelantlean bhair sorpachem aslem . 

Itaf dusrea disa vetalo ani to ek vepari - dhondekar zal lean tannem zai titlem 
ni kitlexeach nogam - nim viktem ghetlem tantunt asun ghoddiali , voklam , 
homsam , gravat , adi . Yabao Dhondekaram Marg zo hea bazara pasun dha 
ninuttam vatter urta , tantunt vhoddlea promannan ttok vepar cholta . 

. 


Congresso , ho Esperanto bhaxecho mellavo tea adim , mhollear Julai 31 
arkher , 2004 , sompun ail'lo . Tea disa , zaka fermo mhollear dhampnne 
omaromb mhonnttale , Chini lokam - ni ek bhov’eo dekhav ani songitache 
vixkar machier haddun dakhoile . Itleo teo dadle - bailo songitant pattangoddeo 
al'leo ki tacho thav ghevnk zaina zal'lo . Sabar khaxele ritichim Chini vad'eam 
atallttana ani git - gaionam gaitana , teo dadle - bailo amche bhonytonni amkam 
juttlaitolem ek sorga - velem vatavronn nirmann kortalim.Tem zalea uprant , 
imcho sogleancho ekamekak nirop divn ghevn zalo . Prof.Humphrey Tonkinan 
anglem ki mhojea vantteak ail'lea hotelachea goir - prokarak lagun mhaka ti 
onghottona thoddi bhorpai ditli . Eka mhoinea uprant , tannem mhaka ek kollkollit 
potr boroil'lem ki hany te sobhek ievun tantunt vanntto ghetlo ani propotr 
nanddlem dekhun , Esperanto songhottona manan ani upkarant bhorli ani tinnem 
nana - bhovmana bhorpai - protik mhonn ek ful - na - paklli rupan thoddem - xem man 
Ihon dhaddpak tharailam . Fuddarakui tanche vangdda te Esperanto bhaxent 
noladik iogdan hanv ditlom mhonn te khotkhotit ast ballgitat . 


V - HONG - KONG - antlean dhanvti bhett 


Australiak bhett dil'li ten’na , Sydney xarant 1999 - vorsantlea Julai mhoineant 
Udenti Timor - acher ek ontorraxttrik porixod zal’li , ticho il'lo dhanvto ul’lekh 
atam kortam . Tachi vistaran khobor magirchea prokornnant ietli . Ti porixod 
University of Sydney MacArthur , hea videapitthan ghoddovn haddil'li . Tantlea 
Prof.Geoffrey Hull - an amkam , mhollear Fr.Charles Borges , ani mhaka , te 
porixodent vantto ghenvсheak apoil'le . Ten'na , amkam Hong Kong ravpak 
ek rat ani ek dis mellttolo mhonnun Cathay Pacific , thoim sthit he viman 
komponen , bhasail'lem ani te khatir amkam hotela kupon dil'lem . Taka lagun , 
eka disa , mhollear 1999 vorsa Julai - che 27ver , Melbourne thavn ail'lem 
Cathay Pacific -he komponi viman amkam ghevn HongKongant tech rati 
denvlem ten’na ami thoim utorleanv . 


Bus - im bod'dol mhaiti ektthaim keli ani Park Hotelant vochpak kitem vevosta 
asa ti sodun kaddli . Ami vimantolla velean bhair sortokuch Charliecho ixtt 

Evans ailo . To khoim United Airlines- nanya eke komponint kam’kortalo an 
tachi bail Cathay Pacific - ant thoim vavurtali . Ti Dokhinn - Bharoti , Hindu 
Singaporak sthaik zal’lea ghoranneantli . Cathay Pacific - acheo bus - i asle 
teo xarant vochpak aplea provaxeam koddlean legit 120 Hong Kong dollar 
ghetaleo , zalear sodanche lainniche bus - ik 33 HK dollars lagtale . Evansan h 
dusre bus - i poixe fuddem kaddun mhaka dile , kiteak he Hong Kong dolla 
mhoje lagim tea vellar naxil'le ; te American dollar vattavn ghevpache asl 
ani taka vell lagtolo aslo ani bus - ik vochpak kallav zatalo . Te ghevn han 
bus - i votten gelom ani te koddsorun gele . 


Thoinchean mhaka eke Airport Express Shuttle Bus- AE - 21 - intlean bhita 
sorun , kiteak ratcho , Charlesak Evans ghevn gelo dekhun , mhaka vicharit an 
conductor - ak sangun jea Hotelar - jem rostea kuxikuch aslem mhonnu 
sanglem - amchi vevosta kel’li , thoim voch'chem poddlem . HongKong sogler 
bijle - diveam - nim lokhlokhtalem . Vhoddleo unch mollbak hat ghaltole 
imaroti . Nitollsanne nodren titlem ut’tom ' nhoi . Kowloon dhokeam votte 
bus voll'lli . Ek Amerikan videarthi bus - intlean vetalo tachi vollokh zoddl 
Tovui YMCA hostela - lagim pavun denvlo . HongKongacho nokaso ghev 
hanvem hem amchem hotel khoim urta tem pollevn ghetlem . Dor - ek 
thambnner kilindder sangtalo anik don vo tin urleat mhonnun ani nimann 
kodden rosteak tenkun axil'lea tea hotelar tannem mhaka bhov adoran ratche 
sadde - dha vorancher utrun ghetlo . Thoim vochun nabir sanglea uprant ar 
sogle dakhle divn zatokuch , tannim Park Hotelache chovthe mallier mhak 
kudd ankddo 402 dilo . Punn tache poilim tea kudda - vixim mhaka 40 Australia 
dollars ttthevo dovrunk lailo ani ten nach kudda chavi dili . Punn hotela khusta 
nosto legit mellcho na , tannim sonsonnit sanglem . Voir vochun kuddant bhita 
gelear , TV - cher ' welcome Dr.Gomes ' mhonn utram udevn ail’im . Thoir 
nhanvun il’lo visov ghetlo ani magir xar pollevn ghevpa kamak laglom 
Motthvem kalsanv ghalun ratcho hanga - thoim bhonvlom . 


1999 - chea Julai - che 22ver , Hong Kong xarant sokall - fuddem utthlom ar 
rosteam - velean vatte dekhav pollet gelom . Kaim khanavollim - nim , dhunvo 
ietlea hun’hunit vatavronnant sokallchem gorma - gorom ' chai - kofi ani tach 
borobor lamb - lamb xenddeam xita - xirvolleo tantiam soit sevtale . Kaim kair 
zageancher teo xirvolleo sorpa bhaxen kovllil'leo.Bank nnov - ank ugte zata 
mhonnun koll’llem . Dekhun , kiteim khavpachem zai mhonnun bhuk lagil'lear 
eka khasgi - duddu vattaitolea mon’xa lagim vochun thodde Australian dolla 
Hong Kong dollarant vattaile ani te khorchak ghale . Doria - votten Mall - ar 

oi marli . Kowloon doria - dege - velea dhokeam velean cholot gelom ani 
i vatavronn popsabhorit hungun ghetlem . Lhan kiddeam ainsam ghalun 
m zann barik tangxen goroitale . Her zann motthem hains ghalun vhoddleo 
gxeo upkaraitale , zalear anik zann tontrik - gaddiam upeg korun nustem 
avn oddttale . Xevoll nustem bhovxem laglem mhonnttokuch tanchea 
khkomlla - velean udevn ail’lo anond chan’nea bhaxen fultalo . Kaim dadle 
i bailo soddsoddit choltaleo ani her zann dhanvot vetaleo . Teo sogleo 
aiam ' kortaleo . Nimannekodden Hong Kong Bank mell’llo , thoim anik 
ustralian dollar moddunk sodtalom punn thoim pavttik unneant unnem 50 
llar moddunk zai mhonn sanglem . Gorje - bhaile chodd Hong Kong dollar 
evn hany kitem kortolom , hem ievzolem Dekhun heram lhan duddu 
ttaitoleam lagim voch'chem poddlem , kiteak mhoji goroz moriadit . 


langa thoim xarant bhovun , zachi khobor sokla ailea , nosteak gelom . Gorom ' 
nav ani xirvolleo masa ani bhajen - kel’le polle khal'le . Magir , nimannekodden , 
btelantlean bhair sorun , hanvem dil'le te ' deposit'ttthevo porto ghevn , bus 
norun hany Chek Lap Kok vimantollar pavlom . Vattek zaite Bharoti lok dixtti 
oddttale ani girest Malaysian vepar - dhondekar . Hea vimantollar kolakruti 
khevn ghetalom . 


Tichel Santry - cheo kolakruti - 
amad Australian kolakar Michel Santry- hannem hea xarant zaite bhovxik 
age ani imaroti sundoravpak koddkoddit mhenot ghetlea . Chek Lap Kok , 
ea Hong Kong ontorraxttrik vimantollaruch , tacheo Flying Colours 
natheallea kolakruti bosoilea . Immigration hall - a kodden choltana , mathea 
elean voir vimantolla imaroti vankddea - tinkddea vollun kel'lea paddsa velean 
eo hum’kollttat . Tantunt vantte asat te xiddam , bonderam , fulam , patang ani 
inj - boddve je voilean zompoi martat.Heo protima jeo sogleo pornnea Evropi 
Chini sonvskrutaiantlean usnneo haddleat , tanchi uddanank soirigot asa . 


Hong Konga modlea bhagant ailea uprant , Wan Chai MTR zomni - pondachea 
stexonantlean bhair sorun thoddoch vell chol'lea uprant , xaracho novo - tal'l 
chokchokit ritin bandil'lo Trade and Convention Centre dixtti poddttalo . Hea 
vorixtt xandar kompleksa doria - vottentlea tonka kodden gelear , paddsa velean 
hum'kollttoli tachi anik ek rochnnuk nodor bhalloita . Ti mhollear Knitting 
Needles hea matheallea - khala vollkhol'li kav’eomoi bordosanvak upkaraitolea 
suiam sarki kolponek vorixtt vav ditli bhov’eo rochnnuk . Kolakruti suvat 
askoll - viskoll xekan’xek patoll'llea ani ticho akar satt metr diametr ani ikra 

mallieo unchaiechi ani tika favo titli zaiti suvat dilea . 


Heach kolakaracho anik ek vavr mhollear Admiralty MTR stexona lagsar 
Pacific Place nanva suvater urta . Hea kirkoll vepara kompleksantlea modlea 
patthar , Santry - chench zaitea - tonddam Honeycomb Groups atth - konam 
octahedron rupan paddsavelean hum’kolltta . Voilean astolea Parkside 
apartments - antlean lift ghevn bhitor sorlear , vonnttincher bosoil'leo tapestries 
ani tubular friezes laileat . Two Pacific Place - hachea bhitor sortolea vosreant 
ek vorixtt - vhoddli galich- tapestry - mhollear 4.2 metr unchaiechi ani 13.75 
metr lambaiechi – lailea.He patllir anik teach kolakara kolakruti asat . 


Tacheoch anik kolakruti Quarry Bay MTR Stexona lagsar Taikoo Place - nt 
Devon House ani Dorset House - ant poch'chikari mosaic chitram - bhorit follim 
pollevnk mellttat . Him panelam bhitor sortolea daram laginch ubim keleant 
ani tim Espanhant ani United Kingdom mhollear England , Scotland , Wales 
ani Northern Ireland dhorun , hea desam - nim ghoddovn ani ujean bhazun 
haddil’lim mhonnttat.Thoinche tizuleam akar veglle veglle asat , tantle sogleant 
vhoddle mhollear 700 mm lambaie ani 20 mm dattaieche . 


Victoria dhokear ferry dhorun Hung Hom vattharant gelom ani thoim thoddo 
aito vell doria varem ghevn cholun kaddlea uprant , Harbourfront Towers 1 
ani 2 he sobit doria - modim patllil'le pachve - charent bosoil’lim pollelim . 
Tanchea donaincheam darvonntteam - cher ek osadharonn relief vo utthun 
distolim metal - coated fibreglass upkaravn panelam keleant ani thoim laileant . 
Tim panelam 1.8 x 3.8 metr astolim ani tim ubea ani addvea forman keleant 
ani te imarotink sobo sarkim utorleant ( tim chitravollin harxeache protimen 
ghoddoileant ) . Nimanem mhollear Tsim Sha Tsui MTR stexonantlean vochum 
ietalem punn Hung Hom - antlean taxi korun Kowloonantlea Peninsular Hotela 
fattlean ubaril'le nove Annexe - int bhitor sorlear , ek vhoddli galich - tapestry - 10 
metr x 2.75 metr - foyer - ache fattle vonntti velean humkolltta . Hea protixttit Hotelak 
ek sompurnn fattbhuim hi ut'tom ' kolakruti ji tambddea - rongache 300 voir 
vegveglle prokar aspaita , tem hatan - vinnil'lem ani rongoil'lem wool ghuntun gheta 
tem tambddem toxem holldduvea rongam - ni bhorlam . 


Her Suvatam - cher uddtti nodor - 
Ami Outumbrant axil'leany , 1999 - antlea somptea lagsar mhollear zata . 
Veginuch novo hozarvo mhollear 2000 vorsavollintlean vhortolo hozar - vorsam 
kall suru zatlo aslo . To favo te ritin somarombche khatir hea xarantlea Happy 

lley Race - course - ant Dezembrache 31ver vhoddlem Millennium 
travaganza fulovn uddovpachi ievzonn akar gheta . He suvater pon’nas - ek 
oddle rakhes lampianv hum’kollaitole , je Chinachea mukhel desantle ani 
ong Kong vattharantle karagir noksud kuxoltaien toiear kortat , je ek tin 
allianche modle bandavolli bhonvtonnim punzavn ietle . Fuddem ietlem vors 
hini panchanga promannem Draganv - Sorpachem Vors , dekhun hea 
marombak agllem - vegllench mhotv prapt zalam . Tantlea ut'tomantlea 
l'tom ' rongit chitravolli kolakrutik he spordhent ietlea inam ' favo zatlem . 
ea Happy Valley - int mhollear Khoxalkaieche Gallint vo Dengnnant - Hong 
ong xarantlea otthrai vattharantlea draganv - sorpachim anglim choddovn 
ta Parade of Dragon Dances – hea cholun vetlea nachant chitr - rotham dekhav 
nkhoitolea avaz songit ani hal - chalim ghonnghonnan hi suvat jivitbhorit 
srotoli . Sabar - jin’samvar dekhaveam eke kariavollint ontrorraxttrik molla 
ele kolakar apli kuxoltai dakhoitole ani vorsa somptear ani novea vorsa udetear 
ong Kong Millennium Cup , he bhovntonnint ghoddovn haddil'le khell ani 
ridda T.V. - cher dakhoitole . Novea xenkddeant bhitor sortolo poilo dobazo 
hoddeam - dhanvnni astoli ani ti sobhemazar vitraitole mhonnun sanglam . 


epar - dhondeant Hong Kong hem sam’kem fuddaril'lem xar , chodd korun 
uddvam - karbharant pattangoddem . Tem aiz Britisham hatantlean bhair sorun , 
k khaxelo Chinacho suvadhin bhag mhonn vavurta ani adle bhaxen aplo 
epar - dhondo khotkhotean choloita . Bharatantle zaite vepar - dhondekar thoim 
avurtat ani bhorbhorattir pavleat . Thoinchean ami Cathay Pacific viman 
lhorun bhair sorleanv . Hong Kongantlean uddan bhorlea uprant , rokdde ami 
Purtugezam tabeant astolea ani eka kallar Goeam savn raj’eo kortolea Macau 
her uddleanv punn tea xaracher , zaka Santo Nome de Deus vo Deva - gelea 
povitr nanva xar mhonn vollkhotale , nodor ghalunk pavlenanv . 


Cathay Pacific viman HongKongantlean amkam ghevn , udentichean ostom tek 
vetana kaim voram savlim dekhun , Mumboint tech ratchem utorlem . Hea 
xarant ti bhovuch pavsalli rat asli.Mhogelo put , Cosme Vivek mhaka vhorunk 
ail'lo . Dusre disa , Julai 29ver , 1999 vorsa , sokallim ghorchea vimantollar 
vochun Goeam vochpachi vatt dhorli . Tea don'param uddan dhorun mhojea 
ganvghora sukhrupim portolom . 

Beijing vetana , zoxem hea adim sanglam , Bangkok xarantlea vimantollar 
pavil'lom khoro , punn bhair sorun xarant utorpak ani visa kaddun thoinchean 
pasoi marunk vochpak vell zalear nikhalus favlo na . Punn 2004 vorsa Agost 
ache dusrer , portotana ek rat ani dusro akh’kho dis thoim sarcho poddttalo , 
kiteak fuddem Beijingantlean Bangkokant pavlea uprant Bhartak vochpak 
Thai Aiways , zanche koddlean tikett vikti ghetil’li , hanchem tea disa vimana 
uddan naslem . Dekhun amkam thoim ravpak soktichem zal'lem . Oxem asun , 
vimantolla velean bhair sorpak amkam visa kaddchi poddli . Thoim rangent 
ubo ravun fottva don proti divn , ani ek hozara voir rupia mola Baht , he tanche 
duddu , farig korun , chear disam visa passporticher xikko marun ghetlo . Title 
mhonnosor amkam sokoilean gelear , Thai Aiways - a monis ravtalo ani tannem 
amkam tanche kompone bus - i ietleo tantunt amchem saman ghevn choddchem 
mhonnun sanglem . Itlean bhonvddekarank vhorun xar dakhovpa monis thoim 
amkam mellunk aile ani taxi divum ieta mhonn amkam suchovnk lagle.Adim 
fuddench farig korpa duddu 500 Baht dile ani pavti ghevn gelom . 


Magir eka station - wagonant choddovn tannim amkam ratche xarantlean vhele . 
Ekleak eka hotelant denvoilo ani dusreak dusreant ani magir amkam dogam 
zannank ani ghoddie tea adim anik konnak eka vhoddlea Fortune vo Bhag'eo 
nanva Hotela lagim ek kupon divn denvoile . Ami vochun nabir nanv sanglem 
ani amchi tikett ani kupon dakhoilem . Tannim mhaka ikrave mallier ek kudd 
dili ani tichi chavi . Voir liftin choddun hany mhojim anglim soddun mokhun 
marun nhanvpak gelom . Hun’hunit shower - acher nhalom ani zonelantlean 
ratichem xar pollevn ghetlem.Te unchatter ravun soglem diveam - nim lokhlokit 
zal'lem ani kainch vollkhunk zai naxil'lem . Torui kaim unch imaroti heram 
poros utthun zhozhogit distaleo . 


Dusre dis , Agosta tisrer , 2004 , sokallim , Hotela sokla patllir ievun nosto 
naslo . Bhair vochun to korcho poddlo , kiteak hotelant amchea kuponacher to 
dinasle ani thoim tea khorchik mapan farik korchem poddttalem .. Magir voir 
vochun te guide - cheddvachi vatt polleli . Itle mhonnosor tea cheddva fon ail’lo 
ani apunn justuch novank ietam mhonnun kollit kel’lem . Tem ailem ani apunn 
Kopakorn oxem kitem nanv sangun apli vollokh korun dili . Te van - a sarke 
mottor - gaddient bosun tache borobor hanv xar bhonvunk gelom . 


Bangkok mhollear ‘ anj - boddveam xar ' mhonn tachi nam’na ani Axientlem 

mhotvachem ani vhoddantlem ek ojapam xar mhollear otitai zanvchi na . 
Im Thailand , hea bhov adlea desa rajdhani . Tea desant zal'lea ut’tom’arthik 
horgoti fattlem mukhelponnim nettan dhukolpi iontra bhaxen hem xar . Tem 
82 - ant Chao Phraya nhoim - e deger thapil'lem ani fatran fator bandun vella 
allan aiz bhovuch adhunik ani gotixil kanche - burnzam , goddgoddit dhanvtea 
orgam , datt - chikar ieradari ani tantlea mukhel margam - voilean dhanvtolea 
hlun dovril'lea bhovsa - ieradari Skytrain - ichem xar zavn ailam . He 
ddaril'le iontronne mukhar azun okhondd ubem ravta tem halonaxil'lem 
rnnea - prachin moladik sonvskrutaiam ani poromporam bhanddar , jem 
llevpak chodd korun bhailean ail'le bhonvddekar anvddetat . Tem bhorlam 
orup gozalim - nim : chokchokit razvadde ani Boudh dhorma devllam , pornnim 
Inkddi ghoram ani imaroti , bhogvim - anglim nhexil'le nikhttea paiam - ni 
nonvtole Boudh motthvaxi , Chao Phraya vatthar , zaka eka kallar Udenti 
enice mhonn vollkhotale , ani Raiall Barji jeo hea desa bhutkalla sonvskrutai 
vont dakhoitat , zantunt Bharoti Hindu ani Boudh sonyskrutaie - onx dolleant 
horo sarke spoxtt dixtti poddttat ani zancheo raza - ranni ti mixr dhormik 
onvskrutai aplea nanvam - ni ani dobajeam - ni chodd promannan dakholl kortat . 
ea xarant ani desantlea her koddlea bhagant uloitoli bhas mhollear Thai ani 
chi khaxeli lipi asa . 


eradari 
mchea Goeant asat tea motorcycle pilot - am bhaxen thoim ‘ motorcycle taxi ? 
sat , zanche cholovpi ekrupi rongit nhesnnam angapangak choddoitat . Amchea 
uto - rickshaw bhaxen thoim toslinch vahonam asat zankam tanchea avazacher 
dharun Ttuk - Ttuk mhonnttat . Hea donui jin'sam vahanam - ni bhonvtolean 
dim - fuddench kitle bhaddea - duddu ghetle kai mhonn tharavchem poddtta , 
iteak tankam mitter lail'le nastat . Punn eke dhanynne - fattlean don'xim Baht 
em choddant chodd bhaddem ghetat . Tache poros chodd farig korunk favo 
a mhonnun sorkari potrokam kolloitat .. Tea bhair thoim anik ek tin - rodam 
ractora bhaxen vahon asa , zoxem amkam tachea avazacher Fatt - fatt nanvan 
ollkhol'lem amchea Dil'lint dixtti poddtta , zaka thoinchech bhaxen ‘ Three 
Vheeler ' mhonnttat , ani hangasor ‘ Sam - Lor'mhonn vollkhotat ani tem ghevn 
Bangkok xarantlean bhonvunk zata . Horxim tteksi sodanch khoincheai vellar 
nellttat punn teo xara bhitoruch choltat . Vimantollar savn bus - i xarant vetat 
eo dor mon’xa fattlean xembor Baht ghetat . Toxeoch ‘ micro - buses ' mhonn 
ollkhol'leo choltat ani teo dor - mon’xea fattlean 25 Baht bhaddem ghetat 
nhonnun potrokam sangtat . 

Punn mukhel vepar - dhondea vattharantlean bhovsa s bhonvpak el 
mhotvachem ani ojapam vahon mhollear BTS Skytrain ji datt - chikar ieradar 
margam voilean varea - velean zal'le bhaxen rostin dhanvta ani tichim stexonan 
mukhel bazarantlean ximpoddun manddleant . Ti skytrain sokallchea 
vorancher chalu zata ani modian rati meren veta . Bhaddem suru zata tem dor 
mon’xa fattlean 10-40 Baht itleak ani provasa lambaie promannem choddo 
veta . Tea bhair xarantlean bhonvсheak city - buses asatuch . Teo sadheo , ugte 
paddsacheo vo bond axil'leo air - conditioned ani tea tea promannem 3.50 
Baht suru zal'lem bhaddem dhorun tem otthra Baht meren pavta . Thailand 
sorkari Relgaddi Hua Lam Phong stexona thavn desa soglea bhagank zoddur 
gheta ani toxich Don Muang vimantollak dhorun cholta ani ritsor duddu gheta 
Tea bhair , hanga tarvam vo botti Chao Phraya nhoim - entlean vochun vatte 
ietlea kaim dhokeank lagtat ani tim Wat Rat Singkhon thavn Nonthaburi meren 
mhal ani lokak vhanvoitat . Tanchem bhaddem dor - mon’xa fattlean 5 te 1 : 
Baht ghetat . Him chodd korun express - goddgoddit vochpi ani tankan 
giraikachi tanddi ! 


Boudh Dev - Mondiram - 
Amchi bhonyddi xarantlea mukhel chovkantlean ani margam velean geli 
Poilem ami Wat Benchamabophit Boudh devllant geleanv . Hem ekuch eklen 
songomormorin bandil'lem devull Si Ayutthaya Margak urta . Tem Thailand 
Raza Rama Panchvo - hachea raj’eo - kallar bandil'lem . Tantunt Evrop 
igorzanche kaim onx bhorxileat , zoxe rongan - bhoril'le kanche zonelam , an 
tantunt pitlli pasun kel'lea Buddha murtichem ut’tom'bhanddar aspavta . Ten 
pollevpak 20 Baht - anchi tikett lagta . Soglim pollevpak toxich tikett lagta . 


Dusrem Boudh dev - mondir hanvem pollelem mhonntta tem Wa 
Ratchanatdaram jem Mahachai Margak urta . Tem 1846 - ant Thailanda Raz 
Rama III , hanchea raj’eo - kallar bandil'lem.Loha Prasat , hea devlla mukhe 
oddlainnem lokxonn mhollear tem nettoil'lem burinz , jem 36 metr unchaie 
ubem zalam ani zache bhonytonnim sotre bhaxen 37 minaram voir choddtta 
Osli bandavoll sonvsarantli ekuch ekli oxi ubi urlea mhonnttat . Devil 
lagsaruch ek lamb - rund suvat asa , zoim mhotvachea bhailean ail'lea soirean 
ievkar ditat.Tache kuxik Raza Rama - III , hacho dobajik ubo jivita - iedo putll 
ubarla . Wat Saket Boudh devllachem mukhel - oxem lokxonn Bhangra 
Dongul’li ji 1800- vorsa thavn bandun haddil'li . Tiche voir bosoilea 
SriLanka - xoilichi ek ‘ chedi ' vo sankxi - sarkeli ghum'tti , zantunt Bhagwa 
Buddhacheo kaim kurvo - khunno zotnaien rakhun dovorleat . 

at Po mhollear vhoddlem ani sabar - ghoram devull Thai Wang Margak 
hoddlea Razvaddea avara xezara urta . Tantunt vorixtt - vhoddlea akara 
hangra - lep kaddil'lea ‘ Reclining Buddha'vo Add - Poddil'lea Buddha murti 
ovorlea , jichi lambai 46 - ek metr ani unchai 15 metranchi , ani ticheant 
adreperola sol'lam khonchovn ghal’lim asat . Hea devllak Thailandantlem 
hovxik xikxonnachem poilem - voilem kendr mantat . Sukhotai Traimit 
chondd Bhangra Buddha Murti mhollear sonvsarantli sogleant vhoddli 
hangra Murti zavn asa . Hi Buddha murti ' mara ' vo mharu - sarkele bhutgonn 
khun ghevpi nura dakhoita , ji kole xoili tea adlea tempa - veli jen’na Sukhotai 
hailanda rajdhani xar zavn aslem . Ti okhondd purai bhangra korveachi kelea . 
ichem golardh 12 feet 5 inch zavn asa , ani tichi unchai 15 feet 9 inch sokoilea 
nullak thavn mathea mukutta meren , ani tichem vozon unnipunni 5 
onnachem . Atam tika satxim vorsam voir zalim ani dekhun ti Thailand ani 
Boudh dhormachem vhoddlem bhanddar mhonn lok adoran polletat . Arombak 
i bhangra murti plaster - an lefddail'li ti dusmana koddchean liponvchi dekhun , 
e dusman ten’na Thailandacher bhovn bhovn ghuri ghaltale . Magir ti haddun 
Chotanaram devllant vo Wat Phraykraiant sthapon kel'li , jem devull Chakkriu 
ajghorannea tisre rajvottkent Ratnakosin iugant , Bangkok xara Yunnawa 
il'leant urtalem . Jen'na Chotanaram Devull 1931 - ant soddun dil'lem , ten'na 
East Asiatic Company , odhikrut porvan'gi ghevn , apleo kariavolli tea soddun 
lil'lea devlla suvatent cholovnk lagli . Devllam - Aiogan uprant ti Buddha 
bhangra murti Traimit Witthayaram Devllant vheli , zhoim ti azun dovorlea . 
Ten'na khoim tannim 1955 - ant khobor kaddun pollelem ki ti akh’khea okhondd 
bhangrachi kel’li asli . Rev.Phra Visutha - Thirbordee , tea devllachea vhoddil 
motthvaxean , zachi bosun axil'li murti thoinchea bospa kuddant dovorlea , ti 
bhangra Buddha murti dovorche khatir ek devull bandpa kamant hatbhar lailo . 
Jen’na imarot toiear zali ani tea Bhangra Buddha murti halovpa khatir rattavolli 
choltaleo , ten’na tache voilo plaster thoddo futtun gelo . Ten’nach tantlem 
bhitorlem bhangor ugtadda ailem.Dekhun , tachea itihasik , kolechea ani 
sonvskrutik mul’eam pasvot moladik bhanddar zal'le bhaxen tachi zotnai 
korunk lagle . Tea foddun kaddil'lea plaster - achei kaim kuddkei tea devlla 
imarotint kuxin jidneaxi lokak dakhonvk dovorleat . Hem devull Charoenkrung 
Margak Sampanthawong vattharant bosoilam . 


Wat Arun mhollear Arunadoi vo Fantea - velem devull , hem Chao Phraya 
nhoim - e deger boslam . Vhoddlea Razvaddea sam’kar urta . Taka chodd korun 
vollkhotat tem tantunt axil'lea Chini - matien khonchoil'lea 79 metr unchaie 
mukhel pagoda ' vo devllik lagun ji votant chokchokta . Hea devllant vochpak 

Arun Amarin Marg - dhorum ieta , jem ami kel'lem , vo vhoddean gelear Wat 
Pho lagsar axil'lea Tha Tian dhokear utrun tantunt bhitor sorum ieta . 


Pornnavolli - Ghor vo Musev - 
Vimanmek Mansion Museum , poilea Bharoti utracho pormoll gheiat ! Ghoddie 
sonvsarantli sogleant vhoddli saelea - lankddan toiear kel’li hi pornnavolli 
ghora imarot zanv - ie . Ratchawithi Margak urtolea Dusit Razvaddea durga 
bhitorlea avarant hem pornnavolli - ghor bosoilam . Hea tin - malliam raiall 
bongleant 81 kudd , ante - chamber ani vosre asat , zantunt fattlea 
xenkddeantlean punzail'leo razam ugddasak dovorpa sarkeo vostu dovorleat . 
Teach avarant anik imaroti asat . Tantuntui tea kalla veleo zaiteo vostu ani 
kolakruti dakhoitat , dekhik : Raza Bhumibol - achem fottvan kaddil'le kole 
prodorxon , Ranni Sirikit - hinnem punzail'leo ganvchea jin'sam - var lokam - ni 
kel'lea hatkama nomune , fottu ani chitram , pornnim ghoddialam , lugttam ani 
raiall roth . Hea ghorant disa - dispott'tte sokallche ani magir don'parche obhizat 
rupache Thai nach lokank korun dakhoitat . 


Razvaddo / e / Kottam / Musev - 
Raza Razvaddo zalear sam’ko bhitorlea xarant nhoim - e deger urta , zantunt 
sabar vastu - xoilim - nim kantoil'lea lokxonnam - ni bhoril'leo imaroti aspavtat . 
Wat Phra Kaeo teach avarant urta ani tem Thai kolakrutim ek 
bhanddar . Tantuntuch Emerald Buddha vo Pachu Buddha dovorla , ji 
Thailandantli sogleant bhov’eo - div’eo aradhna kel'li murti mantat . Hangasor 
bhitor sorpak borem nheschem poddtta . 


Phra Athit Margak , Raza Rama - I , hannem aple rajdhani rakhonn korcheak , 
Phra Sumen hem goddgonz kott bandlem . Thoinchean matxem pois , Bang 
Lamphu nanvan vollkhotolo bhovuch prachin somudai jieta.Hea somudaiant 
vostolea sabar xoilim Thai songit - xikovpi hanga zom'tat.Hanga ek vhoddlem 
Dhol Wat Suthatachea sam’kar bosoilam . Pra Esuan ani Pra Narai , hangele 
dhortorer ievpache bhonydde somaromb korcheak Triyumpawai , hi raiall 
dhormik vidhi kortat . Hi Brahmanam vidhi 1933- vorsa rod'd keli . 


Raxttrik Pornnavolli - Ghor hem Vhoddlea Razvaddea lagsaruch urta . 
Mhonnnttat ki akh’khea dokhinn Axient tem sogleant vhoddleantlem . Hea 
musevant soglea desantlean punzail'leo novea - fatri iugant savn aiz merencheo 
vostu dovorleat . Sukhotai , Ayuttaya te Bangkok kalla meren teo tam - tanchem 
protinidhitv kortat . Ho sonkul ekdam razvaddo mhonn upkaraitale . Tantunt 

par pornneo punn sobit - sundor imaroti asat , zantunt Thai vastu - xoilin 
intoil'leo kolakruti aspavtat . Tosoch Jim Thompson musev Raxttrik Stadium 
nam’kar , Rama - I Margak , kharza deger bandlam . Hantunt poromporik Thai 
goram nomune dixtti poddttat , jim ektthaim haddleant . Tem eka mon’xa 
doniponnachem , zannem Dusrea Sonvsarik Mha - Zhuza uprant Thai rexma 

degak rakhlo.Aiz tantunt Axientleo sabar moladik kolakruti aspavn 
petleat . Royal Barge Museum - ant , Thailand - antleo xrungarun kantoil'leo 
nttoil'leo raiall barji manddleat teo sod’ea Khlong ( Canal / kharoz ) Bangkok 
bi , hea zhodd - bandil'lea shed - ant , Chao Phraya Nhoim - e deger , Phra Pin 
lao Pula lagsar dovorleat . Adim heo barji zhuza - mon’var mhonn upkaraitale 
ai atam raiall vidhi / porbo zatana upegak ghaltat . 


Tottor - gaddient bhonvtana , amkam Anantasamakhom Razvaddo ani Sonvsod 
hncheo imaroti dixtti poddleo . Hem ravllar songmormori fatri - velean toiear 
elam ani mukhelponnim tantunt mhotvacheo Raza - sobha ani Raj'eo utsov 
ai vidhi zataleo ani sonvsodi sobha thoinch ghetale . Toxench Ranni Sirikit 
axttrik Sobham - Kendr mhollear sonvsarantlea unchlea panvddeachi ek suvat , 
noim vhoddleo sobha zatat ani prodoxornam ghoddovn haddttat , zantunt 
nustaiki ani upkornnam voilea panvddeachim punn zotnai ghevn tim 
promporik Thai raxttrik xoilint chitravn ghetleant . Tim amkam pollevpak 
nell'llim ani tanchea svobhimani dexi thattmatthachi thoddi - bhov kolpona 
mchea dheana - monant aili . 


Oprup Lozam - Dukanam - 
Thoje margdorxiken mhaka eka hirea - motiam lozar vhelo . Thoim motiam 
alvantlean koxim khonchovn kaddttat tacher ek cholchitr dakhoilem ani 
hitor cha divn tea lozam kodden vhelo . Zaito lok him thikam , motiam ani 
er moladik fatul’leo okhe - thokevn ghetalo . Tim pollevn thokevn dolle 
ipkavn vetale . Vhoddlim - xim vannponnam korunk mello naslim . Kiteim 
anga ghenvchem na ghenvchem distalem . Magir motiamcho ek lhan - so har 
hetlo . 


Bangkok dusre disa sanje vella chodd pollevnk mello nastona soddche 
oddlem , kiteak te sanje Bharotantlea Mumbai xara vochpa viman aslem . 
ſem tech sanje udentechean ostom’te kodden ail'lean , vell samballun zoddun , 
ech ratichem Mumbaint utorlem . Fuddlea disa , 2004 Agosta chovther Goeam 
yanvghora sukh - rupim portolom . 

VII - MON - BHULOVNNEM JAPAN 


Mhojea tornneponant Japan desa vixim Inglezintlean ek pustok vachil'lem 
ani tannem mhaka bhovuch bharail’lo . Ten’nachean mhaka Japan pollevpachi 
avodd ani sam’ki sotaitoli odd lagil’li . Punn dolle pavtat punn hat pavonant 
mhonnil'le bhaxen vogi ravchem poddttalem . Ek dis thoinchea Nanzan 
Videapittha Prof. Toru Maruyama , hanche koddlean mhaka Goenche ani 
Konknni vixim vicharun ek favtt chitt aili ani taka zap divn hanvem tachem 
somadhan kel’lem.Punn uprant tache votten - chean moun poddlem . Magir 
kiteak hache vixim tokli foddchi , oxem ievzun hanvem tacher visor ghal’li . 
Magir Japan Foundation - an thoim Japani zannkaram sangatim sodvavr 
korche khatir orzo magoil'leo , ten’na Prof. Maruyamacher patievn , hanvem 
te dixen ek proitn kel’lo . Punn Prof.Maryuama koddlean kainch zap aili na 
ani dekhun ghoddie orzak foll ailo na , zori mhaka Bharatantlea kaim protixttit 
videapittha professoram koddlean he khatir ut’tom’xifaros favo zal’li . Magir 
hanv te gozali fattlean gelo na . Title mhonnosor hanv videapitthant mhojea 
Konknni professor - acharya hud'dea bhair , 1998 vorsant Dean , Faculty of 
Languages and Literature , mhollear sogleam Bhasam ani Sahit'eo Sonkula 
Vhoddil nemun ail'lom ani tea natean , Goem Videapittha Vavurpi Somiticher 
tin vorsank ( 2000-2003 ) mhaka dusre favtt vangddi nemil'lo . 


Uprant ek dis kollun ailem ki Japanese videapitthantle videarthi ek tancho 
obheas - kall vo ' term'amche lagim sarunk sodtat ani tanche khatir ami ek 
Study India ' mhollear Bharotacho obheas toiear korcho , zo ami hea adim 
eka Amerikan videapittha khatir kel’lo . Tea obheaskromant favo toso bodol 
korun hea videartheam pasvot to porto toiear korcho mhonn heram 
videapitthantlea vangddeam borobor mhojea vantteak ek sond ' ail'li . To 
obheaskrom ’ toiear korcheak , tantlo sonvskrutaie ani bhasam vantto toiear 
korpachem kam ' mhaka favil'lem ani tem hanvem korun dil'lem . Magir te 
vixim ami ek pustika toiear korun dil’li . Uprant Japanantlea bhovuch vhoddlea 
ani protixttit Tokyo - sthit Nihon Videapittha Mishima Fanttean amche lagim 
hi magnni kel’li . Tanchem ek xistt - mondoll Goem videapitthak bhett dinvk 
ail'lem ani tantunt asli tanchi ek bail - professor , Prof.Ichego Asher - Mori , 
thoinchea College of International Relations - achi Dean , ani zallvonddarantli 
ekli , zicho ghov Asher ek Kuchchi Gujarati . Amkam ani amchea videapitthak 
bhett divn tankam somadhan favo zal'lean , tannim tanchea videartheam khatir 
amche koddlean kaim sovloti magil'leo . Te dixen ami amchea videapitthant 
iontronna bosoil'li ani kaim sovloti upgrade kel'leo . 

2 vorsa Fevrerachea poilea satolleant , Goem Videapittha tatpurto punn 
inn - odhikar - axil’lo Kulguru mhonn Xri Mohammad Fazal , Goenchea 
palan mhaka nemil’lo ani hanvem mhojea Konknni acharya ani Deana 
nir , rokddinch him unch poda zodd - zoddava sutram mhojea hatant 
til’lim . Veginuch Marsa 8 - ver tharail'lea disa Videapittha vorsavolli 
bddli porob ‘ Convocation ' vo dikxant - somaromb zavpacho aslo , tachi toieari 
pachi asli . “ Convocation Address ' hem mukhel sodvar - kel'lem bhaxonn 
covn kaddchem aslem ani her soglo allkhea - villkhea vavr korcho lagtalo 
te khatir tea tea sombonditam sabar boska ghetalom.Tea rattavollint 
uspol'lom astona , Goem sorkarache prosnar prosn sotavpak ietale ani gorje 
udana bhas divnui tem ienaslem . Hem vojem mhojea khandar kitlo temp 
tolem , kiteak dusro Kulguru iei - sor hanv mhoji karkird choloitolom mhonn 
naka hukum ’ rajpalan dil’lo . Dusro Kulguru ien’nador venchun kaddunk naslo . 
hi taka ken’na venchit ani to ken’na ieit mhonnun khatrechi tarikh nasli . 


ea vellar , Japanantlea tea Nihon Videapittha Mishima - fantteantlean mhaka 
ulguru ( Vice - Chancellor ) , hea natean , ek vhovllik - potr ailem . Uprant ghora 

fon ailo ani tich vhovllik mhaka Prof. Ichego Asher - Mori porti tonddim 
pan puxtti korun dili . Hanvem sanglem ki hanv kitlo temp Videapittha 
ulguru urtolom tem mhojean sangunk zaina . Punn tinnem kollit kelem ki 
anvem ani Dr.Francis Fernandes , zo ten'na Academic Staff College - cho 
onchalok aslo , dogaim - nim , Maia mhoineant , hanv ten’na Kulguru asum vo 
asum , jen’na hanveim te obheaskrom'toiear korpant vantto ghetil'lo , tanchea 
ideapitthak bhett divn , tanchea bhurgeam lagim ulovn veakheanam - ulovpam 
orchim . Hea fuddem kolloilem ki tanchem vhovllik potr sangtolem ki soglem 
anchea khustar astolem . Tache borobor hanvem Bharoti Sonyskrutai ani 
Goenche sonvskrutaiecher ulovpam korchim ani Dr.Fernandesan Bharotantlea 
ikxonnik sthiticher ulonvchem , ani amchem borovp tankam adimfuddench 
ke tharavik tarkhe meren dhaddun dinvchem . Ti khobor hanvem amchea 
Rajpala mukhar manddli . Ti aikun to bhovuch khoxi zalo ani rokddench mhoji 
duty leave ' mon’zur keli ani hanvem thoinchea bhurgeam mukhar Bharoti 
sonvskrutaiechi ani amche xikxonnik chalim - ritinchi vhoddvik bore protima 
itin manddchi mhonnun mhaka borovn agro kelo . 


Hany Mishima ietam mhonnttokuch , tea Japani videapittha zallvonddaram 
nim rokddich vevosta chalik laili . Kaim disam - nim Abril mhoino ieta 
mhonnosor amchea hatant tiketti poddleo . Tanchem vhovllik potr ani te dakhle 
ghevn ami te Mumbai tanchea Consulate - ant dhaddle . Ani thoim sogleo 


Bhaili - Udenti Bhonyddi 


176 


rattavolli korun , kitem favtalem tem Dempo Travels - antlean farik korun 
amcheo passaporti Japani visa chchap marun porteo aileo.Toieari korchi 
poddli . Hangsorlean tannim Sahara Airways - an amchi vimana provasa vevosta 
kel’li . Punn fuddem mat aplea ghorchea JAL vo Japan Airlines - vimanan 
raxttrvada khotkhotean tikett ghetil'li . 


Dekhun tea 2002 vorsa , Maia 26 - ver ami Goenchean don'param bhai 
sorleanv . Dil’li thavn JL - 472 vimanantlean ami fokot ratchea 9-15 bhair sorunk 
pavleanv , kiteak viman itlem usram suttlem . Hanv sonvoim - cho soro pievp 
Oso nhoi 

punn aperitif tonddak lanvk mhonn gin with tonic water ghetlem 
Jevonn kombie - masan chikchikit - xit sumar 10-30 ratchem vaddlem . Nhidta 
korta mhollear ratchim 11.30 vazlim . Vimanant chodd - xe Japanese provaxi 
ani tanche khatir mhonnun khaxele chopsticks boddieo asleo . Te uloi - uloitale 
ani tanchi bhas amkam kainch somzonaxil'lean ti fokot amchea kanar boval 
sadoitali ani amchi gorjechi nhid kholloitali . Torui nhid lagli . 


Thoddo Bhugol ani Itihas - 
Porompore ani lokam man’eotaie toxech eke dontkothe promannem , 
Amaterasu , he suria - devte pillgentlean Japana Patxai upzolo , oxem Japani 
lok mantat . Hi bhuim soglich dorian revddailea , sabar vhoddlea - dhakleam 
zunveam - nim ximpddun gelea , bhitorlean vhanvtolea nhoieam - nim ani poim 
anim toxich tolleam - tollieam - ni , xitoll toxem thondd - gar toxea gorma - gorom 
zhoream - zhorim - nim ani fulam - zhaddam - nim , dongram - porvotam - nim 
xrungarailea . He soimbik - sobitaie denneam - nim ti upatt bhorun vot'ta ani 
dusre votten tea desantlea xaram - nim fuddaril'lea ud'deg - dhondeant poddun 
voir voir mollbak tenktoleo imaroti ghe mhonnun bhorleat . Eke votten tancho 
bhugol , purann - kotha ani itihas ekamekant vilin zayn ek vhodda molachem 
sonvskrutik daiz tannim toiear kelam . Dusre votten te koxttam kam ' korun 
sonvsara oti - ut’tom ' tontrxastra tengxer thoddeach kallant pavleat .. Eke votten 
neman ani adoran poromporik rit - roviso pallttat , punn dusre votten sonvsara 
fuddaril'lea arthik mollar khellpak ani heram kodden spordha korun jikhpak 
te eka paianr sodanch toiear . Te dixen ankhil'lim chokh pavlam martat . Dekhun 
Japanak aiz Evropa ani Amerike itlo bhoutik progoti kel’lo des ani tea bhair 
nitik nodren tanche poros fuddaril’lo mantat . 


Mukhel Japani sonvskrutai ani sobh'eotai tantlea sogleant vhoddlea Honshu 
zunvear soglea thattamatthan ani poromporik dobajean onnbhovunk melltta . 
Thoinch Nara , Kyoto ani Kanazawa , hea xaram - ganvantlea dev - mondiram 

in ani ghoram - biraddam - nim sardari ani zhuzari kalla - velea Japanantleo 
khel palonyk moddunk naxil'leo kurvo lipun ravleat . Samontvadi Japana 
ptinidhitv kortolem bhov'eo - div’eo Himeji Castle vo burnzam - kott - ravllar 
i Kamakurantlim Zen devllam . Soimbik sobitaie dekhave thoinchea 
Angram - porvotancher ani raxttrik bagintle xitoll sustint rombil'le sovostkaie 
bnddsannint patoll'lleat.Punn dusre votten tanchem gineani ani tontrxastrar 
oltolem Japan tea Tokyo ani Yokohama mukhel xarantlea vhodd - vhodd 
narotim , karkhaneam ani lozam - dukanam , khanavollim - cher attapun fuddem 
antt marta . Dusre votten Hokkaido zunvo zo sam’ko ut’tore xime - tonkar 
uta , to Japana nimanne xime - velo bhag ani ski korpachem khellpa - moll . 
Hikoku mhollear ek oso zunvo zhoim sabar jin’sam porbo ani randpa - jevpa 
pstu prodorxitat . Kyushu mhollear heram Axiai desam - ni vochpak ani 
empork sadhpak Japana darvontto , zhoim doria - dege - vele sobit soimbik 
ekhave , gorma - gorom ' hun’hunit udka - zhori ani purann - kothe lagim 
ombond dhorun pallam - mullam rombun kon’xeam - nim rigil'leo oprup ani 
uzuk toxeoch povitr suvato azun samball’lleat . 


xem mantat ani tem Kojiki mhollear Record of Ancient Matters –mhollear 
brnnea - Prachin gozalim nondim gronthant khoim borovn dovorlam , ki Shinto 
norm zo Japani purvozam dhorm , Izanami ani Izanagi , hannim rochun haddlo 
ni tache soit to pallttolo Japan des tanninch zolmak haddlo . Hantunt ek 
urann - kothentlea patxai Jimmu , hachi khobor kelea , zo Patxaia Mustaike 
khondarn ji Amaterasu , hi Shinto suria - devta , hiche pasun upzola . Oso 
avo kortat ki jen’na Jimmu rajsodrer ailo , ten’na Krista - adlea iugantlem 
dixim voros udevn ail'lem . Hache velean Japan sonvsarantlea sogleant adlea 
jghorannea ghor zalem.1946 - antlea Janera - poiler , jen’na Patxai Hirohito , 
aka atam meren Dev manil'lo , hannem , dusrea mha - zhuzant Japana parabhov 
al'lean , aplea devponnacho sanyas ghetlo , ten’na khoim kollun ailem ki tea 
atxai ghorannea devponna davo heach Kojiki grontha mullavea adharacher 
vont urlo . 


langasor supurle chear khoddpanche legit itle lhan punn devdar rukham 
im bhoril'le zunve dhorun , hea punzuleant sumar tin - hozar lhan - vhodd 
unve - zunvim aspavtat , jim ekameka koddlean Axia khonddache dhodde 
elean Okhotsk Doria , Japan Doria ani Udent China Doria , tea desa zunveank 
uxin kaddttat . Tantunt chear mukhel zunve asat , je eka sollaxim chovkonni 
ilometram bhitorlea zagear tankam aple vonttient aspavn ghetat . Te mhollear : 
Ionshu , Hokkaido , Shikoku ani Kyushu . Japan - ant volcano vo jvalamukhi 

ntlea ugtea tonddantlean ken'na ken'naim uzo dhunvta vo akantan vonkur 
sutt’tta , ani dhortorechi dhodd'doddttoli halchal antrea - poirean sodanch astach 
mhollear zata . Hem sonsun ghevn pochonvk atam lokak sonvoinchem zalam 
Thoim sumar oixim jvalamukhi vo volcano thodde - bhov ritin jite - jive 
asat . Tantle tantunt Mount Fuji vo Fujiama vo Fuji - san ho porvotraj legi 
aspavta , zori tea dongra - tengxen 1707- vorsa thavn uzo vhonkunk na . Punr 
halinch il’lo uzo ani lava tannem vhonkun uddoil'lem . Punn ken'na ken’naim 
hea adim thoim vhoddle bhuim - kamp zal'le asat . Halincho dhornnikamp 
mhollear 1995 - ant Kobe xarant zal’lo , zaka lagun xarant zaito vibhadd zalo 
Hangasor dhortore pondak zal'lea khotkhoteak lagun , kitleoxeoch hun’huni 
udka zhori futtleat , zhoim lok xenkddeam vorsam zalim nhanvun aila . Hea 
hun’hunit udka - zhorink tanche bhaxent onsen nanvan vollkhotat ani tanchea 
dhatu - totva vo mineral contenta promannem tanchem vorgikoronn kelam 
jea adaracher tanchem moladik vokhdi - mol tharaitat . Kyushunt futtun zatlea 
ani bhogunk mellttolea renve - matie nhannak lagun to zunvo famad . Dhortore 
pondchean ujea - khotkhoto azun ken ' naim khodkhodta punn to dusrea angam 
nim vhanvun , tachi khorai mondavta mhonnttat . 


Itihasacher Uddtti Nodor 
Japana itihasacher ek uddtti nodor bhonvddavum - iea . Jen’na poile - voile xikari 
follam - zollov punzavpi he dhortorer aile ani tannim aplim fatram - pasun 
hathiaram toiear kelim , tem mhonnttat sumar 50,000 vorsam fattim zavn 
gelem . Jomon nanva kall ( 10,000-300 Krista - adim ) thoim mellil'llea tea kalla 
velea ' sumba - chitra ' aidonank lagun toso nem’la . Tim aidonam 
Chinant , Manchuriant ustun mellil’llea kantoil'lea matie - aidonam sarkim , oxim 
distat . Khonnun kaddun voir sorlea tea moddil'lea kurvam promannem te lok 
khoim xikari ani nustem - marpi kharvi je vaddeam - ganvam - nim ravtale ani 
fatra - avtam ani ceramics vo mrutika - kola - xilp ukparaitale . Zomin ustun 
mellil'le tanche haddam - samplle dakholl kortat ki te chodd - xe Hokkaidontlea 
Ainu jon - zomatik lagim asle , ji zomat Evropantlea Caucasian vonxachi 
mhonn zannkar sangtat . Punn aiche Japani lok chodd - xe Korean 
vonxantlean upzol·le . Kiteak te lok Yayoi kallant ( 300 Krista - adim to 300 
Krista uprant ) Korean praidvipant savn Japana Kyushu zunvear lharam - nim 
ail'le ani tanninch bhat ani her piko kaddpa tontr hea desant bhitor kaddlem 
ani thoinchea lokak xikoilem . Heach lokam - nim aple vangdda pitlli ani 
lokhnna avtam - aiud'dam haddlim , toxinch jin'sanvar hathiaram ani dhormik 
vidhink - iagank upkaraitoleo dhakleo - vhoddleo ghantti ani kampinni . 

lea Kofun ( Tumulus vo Stup ) kallant ( Krista - iug 300-700 ) , Chinantlea 
i Rajghorannea tarkhavolli , Japana ul’lekh kortana , to des - bhag sabar 
kheleam hata khala choltoleam xembor vegvegllea razvottkeam bhumi 
nonn sangtat . Tantli ek bhov bolladik ranni mhollear Himiko , Britain ani 
ea Briton jon - zomati Ranni Boadicea- hicho Axiai rupkar mhollear 
sa . Tanchea sangatan Koreak savn ail'lea lokam - nim kuxol karagir ani 
provpi legit haddle . Panchvea xenkddea nimnanea - xea vorsam - ni Japanant 
olbolladik songhottit somaz toiear zalo , zache vantte asle uji ( vangodd ) ani 
5 ( karagiram - monddoll ) . Ten’na taka Yamato raj’eo mhonn vollkhunk lagle 

ten'na sobh'eotaie kendr - sthan Kyushu thavn tea zunveam - punzulea 
Ddem urtolea vhoddlea Honshu zunvear Nara mhonn vollkhol'lea vattharant 
in bodol’lem ani thoinch lhovu vepar - dhondeant ful’lem . 


Fddlea panch xenkddeam vostoli dorbari porompora Asuka ani Hakuho 
llam - nim ( Krista - iuga- 552-710 ) suru zata . 552 vorsa sumarak Paekche 
nnva Korean rajvottkentlean haddil'le Boudh dhorm'gronth ani murti hea 
Wllak sonvskrutik bunead favo kortat . Magir 574-622 vorsam kallant raj'eo 
brtolea Rajkunvor Shotokun Boudh dhorm aplo raj’ea - dhorm mhonn taka 
vilea panvddea sthan dilem . Hea kallant kole kxetrant ho des vhoddlem 
srthok zoddunk pavlo ani tache bhovuch vhoddlea promannan zal'le bhov’eo 
vixkar azun aichea Nara lagsar Horyuji nanva xarantlea dev - mondiram 
handdaram - nim ani vastu - xoilint pollevnk mellttat . Hea Asuka kallant hea 
esacher Koreak thavn Chini sobh'eotaiecho chodd probhav poddum laglo . 
prant tachea proxasonant buneadik bodol ghoddovn ietat ani Japanak Tang 
njghorannea sarko ek kendr - sorkar - xasit des korpacho proitn zalo . Japanachi 
pilim rajdhani Asuka gallint , Fujiwara vattharant , Chini xoilint Krist - iuga 
94 vorsa bandil'li ani ti tache promannem eka grid vo zalli - chitr rupant 
andunk razan formail'lem . Krista - iuga 710 vors ieta mhollear hea desa 
jdhani porti haloili ani ten’na ti Nara xarant vheli . Dorbarant bhitor sorpacho 
okat - nakho Kyushuntlea Dazaifu nogrant aslo , ani tachea darvontteantlean 
hina ani Modlea Axientlean vhanvoitoleo girest bhetto raza - patxaiak ietaleo . 
odaijicho Vhoddlo Buddha 752 vorsa bosovn zal'le sthapnneche 
omarombnnek mhonnun heo girest chokchokit bhetto chodduch mapan ani 
uien ietaleo . 


Nara Kall ( 710-794 ) mhollear Japani sahit'ea fulto kall : Kojiki ( Krista - iuga 
12 vors ) ani Nihon - shoki ( Krista - iuga 720 ) , he donui itihas ani purann - kothe 
ronth , ani Manyo - shu kotham jhele heach sugurvea kallant uzvaddak aile . 

Tem sahit’eo rochun boroitana , tannim Japani mhonnttoli bhas ( je bhaxe 
ten’na apli borovpa lipi ani pod'doth nasli ) ucharpak allkhea - villkhea Chir 
lipi upeg kelo . Magir , Boudh dhorma motthvaxi itle bolladik zal'le ani raza 
raj’ea sot’tek dhom’ki dita oxe distale , ten’na tanche pasun nivarcheak , Japan 
rajghorannean anik ek favtt apli rajdhani 794 vorsant thoinchean ukhol'li ar 
aichea Kyoto vo Heian - kyo xarant thann manddlem . 


Heian - kyo patxaia rajdhani urlem tem 1868 vorsa meren . Hea xarak rong - ru 
divpak China Tang Rajghorannea velea Changan xara onukoronn kel'lem 
Tacho avantt sumar bavis chovkonni kilometr aslo ani thoim pon’nas hoza 
lok ravtalo khoim . Voilea panvddea odhikareank thoim zomin sasonn - pottea 
vanttun dil’li . Taka lagun tannim vhoddlim xetam - bhattam ektthaim kelim 
jim te thoim ravun - jievun dekhrekhtale . Te aplo bhorpur aito vell sukhrupan 
sarun , movje jivit bhogtale . Te aple moriadit , zati vevostent ani aplea porixkri 
sonvsarant , zhoim kovita korpak ani mhonnpak ek vhoddli dhadoskai mantale 
ani ti bhov moladik budh'dik spordha som’zotale , aplim sobit lokhloki 
angovstram nhesun te mora bhaxen miroitale . Hem vornnon Krist - iuga 1010 
vorsa Murasaki Shikibun boroil'lea The Tale of Genji ani emaki - mono , hea 
chitram - borovpant vachunk melltta . 


Itle mhonnosor Fujiwara nanvachem ek kuttumb aplea khorkos proitnam 
vorvim rajdorbarant voir sorlem . Tanchea vangddeam - nim apnnaleo baila 
patxaia kuttumbant logn korun vo sombhogun bhorxileo ani aplea vangddeank 
ani soiream - dhaireank raj’eantleo probhavik zuttieo mellovn ghetleo . Sokoilea 
promannik odhikareank khub sonschem poddttalem ani tankam poixil'lea 
fattsar prantam - nim xevttun martale . Thoim te renzun renzun mortale . Oslo 
ek huxear ut’tom'odhikari zayn gelo to Sugawara Michizane ( Krista - iugantlea 
845-903 vorsam jielo ) , jea dorbareak Dazaifu nogrant marun dil'lo . To itlo 
bhoktivont ani santa sarko jielo ki lok taka bhov man - adoran nomoskartalo . 
Tachea mornna uprant , taka Kitano Tenjin vo Patron of Learning mhollear 
' vidvot’te askari ' mhonn deva - rupan tachi aradhna korunk lagle ani tache 
khatir devlli bandun , tanchea devareant taka bosoilo . Osleo devlli soglea 
Japanant ximpoddleat ani pachve - char panam - volli sanvllent salle - bhurgeank 
vhoddlea akorxonnan aple sorim apovn ghetat . Tankam Tenman - gu mhonnttat . 


Krist - iugantlo dhavo ani ikravo xenkddo choltat mhollear , hea desa prantam 
nim uchambollai ani bhuk desa rajkorteank visov dina zali ani ten ' nachean 
movje dorbhari jivit bhonglem . Zhuzari kuttumbam utth'tthalim ani tankam 

est - astig kuttumbam tenko mellttalo . Taka lagun Fujiwara kuttumb futtun 
lem . Urlo to ekuch ut’torecho fantto zo Fujiwara Kiyohira ( 1056-1128 ) 
ea fuddariponna khala aslo . 1095 - vorsant Kiyohiran aplem dorbar Hiraizumi 
rant thaplem , jem Heian - kyo - k fattim ghalpak ievjitalem . Baravea xenkddea 
mptear , Taira ani Minamoto , hea donui vangddam modem khoraiechem 
cuz pettlem . Ten’na foujin des aplea tabeant ghetlo ani fuddem aplem 
( ddkoddit raj'eo kelem . 


kamakura Kall ( 1185-1333 ) mhollear Shogun - xaie raj’eo . Shogun mhollear 
anchea jahgirdaram sarke zhuzpi - sardar . 1185 vorsa Minamoto 
pritomo ( 1147-99 ) -hannem , Dan - no - ura zhuzant Tairancher zoit zoddlea 
brant , udenti Japanantlea Kamakurant , ek samontvadi sorkar ( bakufu ) 
noddlo.Haka lagun Kyotont bosoil'lem aslem patxaii dorbar fokot heram 
ingek axil'leanchem zalem . 1274 ani 1281 vorsam - nim , Mongolam - nim 
lyushucher choddoil'leo ghurieo teach bakufu - n bolladik fuddo korun vhodd 
nittaien addaileo . Dusre favtt jen’na heo ghurieo poddleo , ten’na khoim 
oriantlean ek tufan ailem zaka itihasant kamikaze mhollear doivi - varem 
honn vollkhotat , ani tannench zhuzun ietlea ghuriekarank dhanvddavn 
horle . Uprant hench nanv divn Sonvsarik Dusrea Mhazhuzant Japanachea 
v - divpi pilot - ank pachartale . Hea kallant dhormant ani kole kxetrant zaiteo 
bveo noveo ievzonneo ani kruti ghoddovn aileo . Zen riti Boudhi dhorm zo 
hinantlean ietana kaim motthvaxeam - nim thoinchean khankek marun 
addil'lo to Japani zhuzari zatink bhovuch manovlo , kiteak tantunt ap - xistik 
hodd mhotv ditale . Murti - xilp - kolent ani chitrkolent sabar proiog korun ievum 
igle ani tantunt vastav’vadachem poddbimb spoxtt dixtti poddunk laglem . 
em soglem lokak bhov agllem - vegllem oddlainnem utorlem . 


Turomachi kall ( 1333-1568 ) - Krist - iuga 1333 vorsa to Ashikaga nanva 
hogun sot’ter ailo . Tannem aplim vepari - xisttmondollam sogle kodden chodd 
orun Chinak dhaddun dilim . Tacho vepar - dhondo bhovuch bhorbhorattin 
ulun ievunk laglo . Punn Ashikaga mullant durboll aslo . Taka dislem ki 
amontvada bandpas ghott urtole . Dekhun , to aple NO nattkam - nim ani 
covitent ros ghevpant dis sarunk laglo . Punn hacho faido ghevn jen'na her 
ann tachi zomin hatasunk lagle , ten’na to xittkavlo punn kallav zal'lean 
goddgoddlo . Samontvadi aple bhitor zhogddim zhuzam korunk lagle . 
Sollavea xenkddea modlea vorsam - nim hea vattharant Firngi vo Purtugez 
pavle ani aple vangdda tannim far - marpa ani uzo - vonkpa armam daru 
zullo Japanant bhitor kaddlo ani tosoch Kristi dhorm . Itle mhonnosor Dutch 

ani Chini lokam modem vepar fulun ail’lo.1549 vorsant San Francis 
Xavier - an Kristi dhorm thoim haddlo.Punn Dutch Firngeam kott'ttor 
dusman , tea bhair tanchea dhormachei.Dutch Calvina Protestant Dutch 
Reformed Church , hea ponthant gel’le . 


Magir Momoyana Kall ( 1568-1600 ) ailo , ani sollavea xenkddea nimannea 
vorsam - nim zalear tig zann zhuzari bhattkaram - nim portem Japanak eka 
ghottmutth kendr - sorkara votten oddlem . Oda Nobunaga ( 1534-82 ) -hannem 
hi ekvott - ekchara prokria suru keli punn tacho konnem tori koptti ritin jiv 
kaddlo . Magir Toyotomi Hideyoshi ( 1537-98 ) , hea Kristanvam - add vavurtolea 
kottttorvadean raj’ea sutram aplea tabeant ghetlim . 1590 vorsam - nim 
Hideyoshin Korea desacher sabar favttim ghurieo ghaleo . Porto ghora ietana 
tannem Koreantle kumbar haddle , zannim Japanant mrutika - kola ani Chini 
mati ud'deg Kyushunt thaplo ani fuloilo . Hideyoshi bhair poddlea uprant , 
Tokugawa Iyeasu ( 1543-1616 ) , hannem , Punne Peshweam - nim kel'le bhaxen , 
shogun - am rajghorannem thaplem ani tantlea sabar khaxea - mhonnttolea 
saibam - nim 1868 vorsa meren apnnalem khaxelem raj'eo kelem ani sabar 
somajik - arthik sudharnneo vevharant ghaleo . 


Magir ieta tea kallak Edo Kall ( 1600-1868 ) mhonn pachartat , jen ’ na adlem 
Edo xar ani atanchem Tokyo Yeyasun venchun kaddil’li Japana novi rajdhani 
zali . Apnna khala axil'lea samontvadi manddlik - saibank tannem apnna raj’eant 
ani hea novea rajdhanint bhett divn ievchem voch'chem mhonn 
formailem.Japanant choltolea adlea zhuzarea - nixttaie kaido atam Bushido vo 
Zhuzarea Vatt , hea nanvan vollkhunk lagle . Zhuzari samurai , xetkam’ti ani 
vepari - dhondekar , hea tinuch vevsaik zati - pongoddank man'eotai favo zali 

. 
Heram zatink tanni ' nitoll - nhoi ' oxeo manleo , jeo chamara ani gorvam 
bokddam - kunkddam marpi kosaba kam ' kortaleo ani tankam sogleank amche 
koddem axil'lea osprux’eo zomatim bhaxen burakumin nanvan apnna hata 
sokla chepun dovorleo ani aplea - bhaire unneo lekhleo , je azun hea adhunik 
fuddaril'lea Japanant toch opmana kolonk bhogtat . 


1637-38 vorsa khoim Kristany zal'lea kaim Japani lokam koddlean , tankam 
favo zal'lea bhedbhava ani oniaia - add utthav zalo , zaka lagun Iyeasun 1639 
vorsa heram lagim aplea desa vevhara daram dhamplim . Tea bonddkhori 
Kristanvank tannem vollvollavn marle . Fuddlim don xenkddea vorsam 
Ostom’te lokam kodden Japana sompork tunttlo bhairavn Nagasakint axil'lea , 
Dejima vattharant Dutch vepari kendrant zhoinchean tankam Ostom’tent 

coltolea gineana ani vidneana udorgoti khobor mellttali . Edo , Osaka , Nagoya 
ai Kanazawa , him vepaream - nim choloil'lim vhoddlim kendram zanyk 
vlim . Magir maramari usollttaleo , uzo pett'ttalo , bhuimkamp zatalo ani 
Ir vignam ietalim ten'na lok aichea khinna , disa khatir jietalo .. Itle osurokxit 
l'le . Chodd - xea lokak vachunk - borovnvk ietalem ; dekhun chapil'lim 
pistokam gronth borea mapan toiear zatale . Kabuki nanva nattkam fulun ailim , 
Inkdda - blokam pasun chapil’lim chitram zankam ukiyo - e mhollear ufetolim 
nitram mhonn vollkhotale , hanchem saman’eo lokak bhovuch pixem laglem ani 
islim pustokam ghe mhonnun khoptalim ani tim bhovsa - lok ruchin vachtalo . 


konnisvea xenkddea poilea ordhant ostom’techo doria - velo vepar dhondo 
addot vetalo ani zaitim bhailim tarvam Japani doria - dhodder pavil’lim . Punn 
bkot jen’na American Commodore Perry 1853 - ant Uraga Bay - nt aplea tarva 
angor ghalo ani Japani bhuim - er aplo paim dovorlo ani tanchim bondram 
bleak vepar - dhondeak ugtim korchim mhonn sonsonnit ritin sanglem , 
n'nach Japanan apleakuch dhampun dovortoleo vonntti moddleo ani tanchi 
hagnni manun ghetli . 1868 vorsa ostom’te Japana samontvadi saibam - ni 
ktthaim ievun bhov iexosvi ritin nimannea Tokugawa shogun - ak nikhllavn 
ddoil'lo . Hem bonddeka tornattea Meiji Patxaia nanvan upzail'lem . 


en’nachean Meiji Kall ( 1868-1912 ) suru zata ani patxai ani tachem kuttumb 
plem rajdhani - xar Kyoto , mhollear ‘ ostom’te - rajdhani ' , thavn Tokyo 
nhollear ‘ udente - rajdhani ' , zoxem Edo - xarak atam nanv dil'lem . Samontvada 
andavoll lhovu lhovu toddun uddovpak lagle ani nimannekodden ti konsllun 
oddli . Novi Meiji raxttrbandavoll 1890 vorsa vevharant aili . Punn torui 
stona , khori sot’ta jea rajkortea bollixttam - ni Tokugawa shogun - xaiek 
ikhllail’li ,, teach lokam hatant urli . Ji sot’tek spordha choltali ti patxaia 
anvan.Dekhun Dusrem Sonvsarik Mhazhuz pett'ttana , Japani proxason 
ondllil'lem . 


Meiji patxaia kallar Japanant zaibatsu mhollear vhoddleo ud'degik komponi 
eo kaim ghorannim aplea tabeant dovortalim , zoxim Mitsubishi ani 
Sumitomo , voir sorleo . Sobh'eotai ani ginean zoddpa hetun , bhailean ail'lea 
nhaiti - gineanak sam’ko oto ail'lo . Hacho faido 1894-95 - ant zal'lea China 
apani zhuzant disunk laglo , jen'na Koreacher tabo dovorpak Japanan Chinak 
aroilem . Magir ieta Taisho Kall ( 1912-26 ) , jen’na Poilea Sonvsarik Mha 
Zhuzant Japanan aplim supli - bhor daru - gullo ani armam Sangateam - Foujik 
lilim.Uprant vepar - dhondeant mondai aili , zaka lagun somajik - arthik nixedh 

porgottun aile . Udartai , Marxvad ani ghorchea vevharant uchambollai 
tuddumb vadlla bhaxen desak halovnk lagli . 1923 - ant desantlean sogleak moun 
patoll’llem . Desant vaztolem soglem susongit vad’eam songit bond poddlem , 
jen’na ek akanta bhuimkamp zavn Tokyo xarachi pudd - mati zali.1920 - ant 
sonvsarbhorchi arthik niraxi hangai pavli ani dha vorsam huskea - kall desant voslo . 


1926-89 hea kallak Showa Kall mhonn vollkhotat . 1940 savn Germani Hitler 
soglea Evropacher ghurieo ghum’xennam ghalunk laglo . Hevtten Sangateam 
Foujim hatantleo teo Udente - Axientleo vosnnuko Japani lokam hatant 
poddunk lagleo . Amerike Pearl Harbour - acher Japaneam - nim 1941 - ntlea 7 
Dezembrant bomb ghalea uprant , Hong Kong , Manila , Singapore ani Rangoon 
( Yangon ) rokddea - rokddim ekameka fattlean tanchea tabeant poddlim . 
Akh’khea 1942 vorsa Axis Powers ( Japan , Germany ani Italy ) dokhinne - udente 
Axient ghurieo ghalit ravle ani sabar desantli zomin aplea tabeant ghevnk 
lagle . Fokot 1944 vorsa Amerikan foujin Japani foujik haroil'li . Tannim Kyoto 
soddun soglea Japani xaram - cher ' carpet bombing ' podh'dotin bomb 
uddoil'le . Nimannekodden tannim 1945 - achea Agostant Japana Hiroshima 
ani Nagasaki , hea xaram - cher poilech favtt toiear kel'le atomic bomb vo onnu 
bomb uddoile ani thoinchea lokak marekar ghaiall korun marun uddoile . 
Ten'na Japanan aplo porabhov manun ghetlo . Amerikan General Douglas 
MacArthura khala , Sangateam Foujin Japan aplea tabeant dovorlem ( 1945 
52 ) ani Japani zhuza - iontronna nikhllavn ghali ani zaibatsu - i toddun tancho 
dhana - dhispott kelo . Pokxam - rajkaronnantle eke faske bhitor Patxaiak 
sonvidhanik raza koso dovorlo . Punn General Tojo Hideki ani herank Tokyo 
War Crimes Trials - he niai - sobhent mornna formonn marlem . 


1950 - antlea Jun mhoinea uprant , Korea lagim Japanachem vhoddlem zhuz 
zalem , zaka lagun zhuza - daru - gullo ani her vostu toiear korpak zai dekhun 
hea desant vhoddli arthik kranti ghoddun ail'li . Taka lagun zodd - gullea 
ud'degak nett ail'lo ani lokak ani dhondekarank zaitem kam ' ani tache vangdda 
bhorpur duddu zoddunk mell’llo . 1960 dha - vorsam - nim mat Japanant zaiti 
uchambollai zali . U.S. - Japan Security Treaty - chi mudot vaddonvchi ki na , 
hacher vad - vivad nirmann zalo ani tache add nixedh porgottavn aile ani 
Vietnam Zhuza add nidorxonam zalim , zaka lagun Japanantlea videapittha 
jivit ost - veosth zalem . 1964 - ant zal'leam Tokyo Olympics - an Japanak portem 
sonvsarik mazar manadik ritin ubem kelem . 1973 - nt zal’lea tela prokoronnak 
lagun mellil'lea dhokeak dhorun chalan - fugvotto sam’ko voir choddlo punn , 
Japanan to pochoilo ani porti arthik poristhitint vadd chalik laili . 1989 vorsant 

pani Patxai Hirohito hea sonysarak ontorlo ani ten’nachean ek pornnem 
ig sompun , thoim ek novem iug udelem . Patxai Akihito , hachea khala porti 
ki , somajik ani arthik uchambollai xirxirun adim - modim zollkhunk lagli . 
Inichiro Koizumi , hea prodhan montream khala Japan sonvsarik mazar voilea 
cnvddear ani atth vhoddlea girest desam modem aplo mana zago addaita . 
Sd'ea Kenzo Abe prodhan montri zala . 


iman Japanant - 
lea Japanant atam ami veginuch pavtaleanv . Vimanant khol nhident bhormeta 
honnntta mhonnosor ami pavpak lagim asanv mhonn viman - sundore tallo 
sngtalo . Ten’na vimanant bijle dive pettoil'le . Nosto divpak mhonnun suru 
el’lo.Rokddench dislem - xem kiteak amche ghoddialir fanteachim 2.30 voram 
atat mhollear amkam utthail'le ani kaim formam bhorchim asat mhonnun 
m cheddvam vanttunk lagil'lim . Tem disembarkation card dolle pusun 
horchem poddlem . Japanant amche poros chear voram tori fuddem dis udeta , 
ea dheanant dovorlear hem lokxant ietlem . Ten'na thoincheo sevekari nosto 
evunk lagleo . Magir amche ghoddialir 3.30 vorancher mhollear thoinchea 
.55 vorancher Japana Tokyo xara lagsarchea ontorraxttrik Narita vimantollar 
iman denvlem . Heram uddanam - tlean ail'lo raxim - nim lok vhanvtalo ani 
p - aple passaporticher topasun chap marun ghenvсheak rangent ubo ravtalo . 
ea disam - nim Japanant World Cup - ache futtbola khell cholil'lean , te pollevnk 
il'lea lokachi gordi . Tanchea nhespant ani ulovpant chodd - xe English , 
American ani Irish lok distale . Immigration rango lambdik lagil'leo ani teo 
ompta mhonnosor sokallchim 8-30 zal’lim . Customs clearance zavn bhair 
orta mhonnttana , zoxem sangil'lem ani bhasail'lem toso to Japanese monis 
Kunioka bhair amchi vatt pollet ubo naslo . Amkam husko zalo . Dr.Fernandes 
aka sodunk gelo kiteak hanv taka vollkho naslom . Tache kodden to sompork 
adhit aslo . Nimannekodden Francis Kunioka - k ghevn ailo . Jivak su dislem . 
Whoji vollokh korun dili ani rokdde ami chalik lagleanv . 


Shinkansen bullet - relgaddient - 
Narita vimantolla - velean amkam Kuniokan soddsoddit sokoilea panvddeam 
velean zom’ni - pondche gaddie stexonar vhele ani apnnem tiketti kaddun 
soddsoddit amche lagim dileo . Sam’kem 8.40 - ank Narita Express nanva 
fuddaril'lea chokchokit sullsullit sobit tonkiallea mukhkom’lla ani nillsar 
ronga relgaddi aili ani ami tantunt goddgoddit bhitor sorleanv . Ti Tokyo xara 
kodden amkam ghevn geli zhoim ami 10.10 pavle . Tem vhoddlem stexon 
aslem , Japana rajdhani - xarachem . Gordin bhoril'lem . Relgaddientlean bhair 

sorun , goddgoddit amchim malam ghevn voilean vetlea conveyorbelt elevator 
antlean ami voir sorleany , sokol denvleanv , portem voir vochun sokoil geleanv 
ani tannem amkam tiketti ghetleo . Super - express Kodama - hea Shinkansen 
nanvan vollkhotole ani zonnzonnit ritin dhanvtole bullet - relgaddient ami 
dhanvot bhitor sorleanv . Gaddi dhanvtana eka dhobeant savn dusrea ani eka 
bogey - intlean dusrea amchea numbera zago sodunk bhonytaleom . Hanv eke 
sangil'le bosker boslom ani goddgoddit dhanvtole gaddiechi ruch chakhli 

. 
Bhovtonni nodor bhonyddaili , nitoll sobit xaram nogram fattlean goddgoddit 
ritin xevttotalim . Tokyo xarantlean vetokuch fuddem Shin - Yokohama xar 
ailem . Him donui vhoddlim mha - xaram adhunik Japana - chim oti - adhunik 
xaram soglea fuddara ud’deg - dhondeant fulun ail’lim . Yokohama - nt jen’na 
relgaddi thambli ten’na eklo Japani dadlo ami boxil'lea tea dhobeant bhitor 
sorlo ani tachoi ankddo mhojea sarkoch aslo . Kunioka - n to topasun pollelo 
ani tannem apli chuk mandun ghetli ani mhollem , amchi gaddi vo dhobo 
dusro , to nhoi . Ami tottakun poddleanv ani amchem beg ghevn portem fattlean 
anik eka dhobeant geleanv . Thoim amkam dista amcho ankddo sarko mell’llo . 
Ten’na T.C. ailo.Ami dusrea dhobeant gel’le pollevn amchi tikett topasli ani 
jen’na taka sanglem ki amchi topasun zalea mhonn , tannem oddov ghalun 
amkam nomoskar kelo ani ti porti topasli na . 


World Cup Football - a zor - Khell - Kridda - 
Sogleak World Cup - achea futtbola zora bovall aikum ietalo ani posteram - ni 
jahir korun nodrent bhortalo . Japan fattlim panch - sov vorsam hea khellak 
sam’ko lobdol’lo ani he spordhe toiearek lagil'lo . Zori Japana football itihas 
toso pollevnk gelear kaim discho na punn torui astona lambdik zavn asa , 
Hangasor poilo futtboll khoim British tarvotteam - ni 1873 - ant haddlo jen'na 
te tankam dakhovpak mhonn ek khell khell’lle . Japan Football Association 
( JFA ) khoim 1921 - ant thapil'lem ani ten’nachean aple porim to khell lovkik 
korpak vavurta . Torui amateur patllicher 1986 - ant zal'le Mexico Olympicsant 
tankam pitlli - podok mell’llam astanai , tantunt vhoddli - xi progoti zali na . 
Kiteak hangasor chodd lovkik khell mhonntta to baseball zo American lok 
chodd khellttat . 1965 - ant khoim ek amateur league toiear zali ani te futtboll 
eka rutuntlean khell’lle . Punn jen’na Japan League , ek vevsaik pongodd akarak 
ailo , ten’nachean hea khellant zopzopit progoti zavnk laglea . Survatek fokot 
dha pongodd te League - in ektthaim haddle . Punn aiz tantunt att'tthavis 
pongodd aspavtat ani te don division - am - nim vanttleat . Atam hea khellank 
chovuch lokachi gordi zata ani taka lagun tankam duddvam adhar divpi aplea 
ostu jahiratin vikpi komponim sponsors - ui mell’lleat , novim khella 

cdanam bandleant ani zaiteo vepara vostu khoponvcheo sondi tanchea 
atteak aileat . Atam TV - velean lokam meren ho khell pavil'lean , te vixim 
dduch ruch nirmann zalea . Japan League - achea proitnam vorvim Japan 
nech favtt World Cup 98 jem Fransant zal'lem , tantunt vantto ghenvсheak 
a tharlem . Ani tea iesak lagun , hea 2002 vorsa , Japan - ak ani South Korea 
kzodd - hosts mhonn hea Sonvsarik Kopa futtbol khell korcheak venchun 
adle . Japanant hea vorsa anik dha sonvsar - panvddeachim khella - moidanam 
adlim ani tea bhair vantto - ghevpi pongddank talim ’ korche khatir anik oixim 
1xikxonna suvato toiear korun haddleo . Hi sports - turf tonnavolli 
avskrutai he League - k lagun sogleak posorlea ani tantlean aplea ganvam 
avam - nim rombil’le nove nove futtbol - khellpi pongodd nirmann zaleat . 
nche vanttekar vostu - toiear korpi ani vevhar korpi komponi , sthanik 
nikarinni ani her sorkari khatim asum ietat . Punn mullant vangddi adle 
itbol khellgoddi . 


ngasor duddu korpak khoinchii bori sond ' sodtat ani hea sombondan 
kmponi , zoxi Molten , ji ball , corner flags , display boards ani referee whistles 
hancho purvotto korta , ti ten’na - chean apleo heo ani her vostui chodd 
comannan vikunk laglea . Choddso lok sadhea moidananr khelltta . Tanche 
svot Molten - an khaxele hatan - xinvil'le bol toiear keleat ani herank , tonna 
om’nir khellttoleank laminated bol ditat . He don gozalink lagun , Japan des 
kansant 1998 - vorsa Sonvsarik Kopant khellpak patr tharlo ani atam taka 
orld Cup 2002 dilam mhonnun , sogleankuch fottball khell avddin khellil'le 
di . Tantlean Japan sam’ko utsovi ritin zopzopit fuddem dhanvta . Tokyo lagsar 

lhan - so rat kaddun nhidpacho vaddo aslo to atam thoim kott'ttor football 

tenko divpeam lovkik pongodd Urawa Reds - hancho vaddo mhonnun 
ogleam vollkhicho zala . Hachem lokam monar arthik nodren legit vhoddlea 
romannan chchap poddlam . Punn futtbola zorak lagun tanchem khasgi - zonnik 
xench rasvoll jivitui chodd ruchik - girest zalam . Ek on’nun dhoril'lo nemam 
tin choltolo somaz haka lagun suttun zonnik ritin cholpak lagla , hem unnea 
nolachem nhoi.Heram khell - kriddam mollar ganvam - ganvam - ni khoim khell 
ridda korpant ani proxikxonn divpant zaito moladik usorpoti vell sartat . 
hovsa tonna - mollar , ganvantlean xarant ani raxttrik ani ontoraxttrik mollar 
attlim dha vorsam sam’kim vhoddlim uddnam marpa kam ? 

alam . Amerikentlea baseball mollar Ichiro Suzuki ani Hideo Nomo , he 
ogleam vollkhiche zaleat , ani sogleant uttom’Evropean futtbol pongddam 
lim Hidetoshi Nakata ani Shinji Ono mhollear ghorguti nanvam utorleant . 

Poilech favtt Japani bailo atam soglea mollanr meklleponnan vavurtat . 1998 
vorsa , Wimbledonant khellil'lea ekoddi khellant tennis semi - final - ik pavpak 
Kimiko Date hi poilich Japani bail utorli ani uprant rokddem Japan - antlea 
Nagano - nt zal'lea Olympics - ant , mogul spordhent Tae Satoya hi xhianllea 
khellant bhangra - podok mellonvk poili Japani bail zali . Hache 

poros 

fuddem 
vochun 2000 vorsa zal'lea Sydney Olympics - ant eka athletic nog - ant 1930 
vorsam savn marathon runner Naoko Takahashi Japanachi poili ostad bail 
zali . Atam Japan - ant sogleant vhoddli ruch laglea ti football - achi . Jen'na 
Fransant zal'lea 1998 World Cup - ant Japani pongodd tin favttim khellunk 
pavlo , ten’na titlei favttim , Japanant modian ratim fuddem vetlim nhide voram 
zal'lean legit , lok to khell TV cher polletalo ! 


He favttik Japan ani South Korea - dogaim - ni mellun hea Sonysarik Cup - ak 
favo titlea mapan ani xoktin toieari korpak sumar chear billion US dollar 
moddleat . Tantle tantunt sonvsarantlim sogleant u’tom -oxim vis khella 
moidanam bandleant , tantlim choddxim hea fattlea panch vorsam - ni kainch 
naslem thoim kuskutta pasun ubim keleant . Fattlea chear vorsam - nim Japanan 
Winter Olympics ani Asian Games ghoddovn haddleat , punn 2008 vorsa 
Olympics Osakant korpak tankam ies ailem na . Fattlim dha vorsam osleam 
kamam - nim ghuntil'lea bhovxik vavrak hunvar aila : nogorpalika ani sorkari 
sounstha aplea bandavollim xinvor korunk lagleat , dekhik : stadium , 
gymnasium , swimming pools ani dhanypa suvato toiear keleat . Khasgi 
komponim - nim pon’nas - ek golf courses toiear keleat , je ghosghoxeam udok 
ghontt'ttat.Hem dakhoita ki Japani somaz buneadik ritin he aite - usorpoti movje 
babtint sam’ko bodlun ieta . Japani bail mon’xank poilech favtt hangasor 
hispabhair mekllik mellunk laglea . Dadle - prodhan ani dadle sangpi tem bailo 
aikupi mhonnttale tem fattim veta ani Japani bailo aple hok ' sangtat . 


Futtbolant tannim dha - vorsam ievzonn kel’li tacho atam faido mellunk lagla . 
Ani ti vevsaik vo professional league zal'leak hea fularak ghom'ghomit follam 
ietat.Zico , Gary Lineker , Pierre Littbarski , Dunga , Dragan Stojkovic ani her 
ontrorraxttrik nam’ne khelgoddi haddun tannim sthanik Japani bhurgeank 
proxikxonn dilem ani girest komponim koddlean sponsorship - a tenko mellovn 
ghetlo.Ten'nachean Japani futtbola dorzo uddieo marun fuddem vochunk 
laglo.Don favttim Japan Axie - cho ostad mhonn mukutt zoddlo ; Confederations 
Cup - ant final - ik pavla ani Fransant 1998 vorsa zal'lea Sonvsarik Cup - ant 
vantto ghevpak pavla - desachi poilich Sonvsarik Cup - a final . Tanches 
" hellgoddi boreantlea pongdda vangdda khel’lleat ani England , Italy ani Fransa 

kelea ostadam kodden bad zaleat . Ani eka ojapant 1994 - ant Atlanta xarant 
’ lea Olympics - ant Brazil , hea futtbolant rakhes mantolea desak tannim 
rovn uddoila . 


bani khell - kridda sodanch Bushido mhollear zhuzarea xisti vagnnuk – hea 
murai ethos vo sardari lokacharan akar divn ail'li , ji zhuzpa kolent azun 
ktivont . He chali promannem , bhovn bhovn ucharil'le ani patth kel'le 
srotin mon ’ sam’kem xistin pazun vakhra bhaxen drudd ani dharechem 
run haddttat . Bhog ghenvche bodla ani jikhcho hetu kuxik dovrun xist ani 
g'eo to rup - akar ghenvche hetun hem kortat.Hench totvginean Koshien 
ttharant zal'lea salle - bhurgeam baseball tournament - ant zollkhotalem . Ti 
vitr manil'li suvat zoddche khatir tankam ascetic ordeal vo toposvi agni 
prikxa korchi poddttali . Senpai - kohai ( senior - junior - mhalgoddo - dhalgoddo ) 
ske voile - sokoile manddavollint tankam ek - hozar bol thambonastana marche 
ddttale . Ani tem soglem Japani gimallea gorme - humen korchem lagtalem . 
ann oslea koddkoddit xistintlean atam soil suttun , bhov susegad vrit’ti hea 
hellam - nim ieta ti huskeant ghalta . 


dleo martial arts vo zhuzari - kola puzpacheo soddun , atam lok movz marpak 
etat ani ostom’te khellank bhul’leat . Te veller vetat ani him - borf poddil'lea 
ongranr surfing ani snowboard khell korpant sukhavtat . Khell - kriddam - ni 
antto ghetleam ankddo dor vorsa vaddtta.Bowling sogleant lovkik zalam ani 
m korpak vo pollevpak dor vorsa sumar 4 krutt lok ghuntun astat . Jogging 
orpak ani penvpak dor - eka khell - kriddent 2 krutt vantto - ghevpi astat . Sthanik 
dhikarinni vorsavolli movje porbo kortat tantunt hozaram - nim lok bhag ghetat 
ni lakham - nim duddu moddttat . Chodd - so lok vantto ghetat tantunt tornattim 
oilech favtt dixtti poddtat . Tim dadleam poros chodd sogleam khellam - ni 
sat : tennis , penvpak , saikol cholovpak , ani volleyballak ani ti atam Sumo 
ustintui vantto ghevunk laglim . Sydney Khellam - ni bailam pongddam - ni 
apanak favil'lea 18 podokam modem 13 melloilim . Tanchi fuddari asli Naoko 
akahashi ani ti bailam - marathon jikhli.Bailank dhadoskai favo kortali . 


Relgaddient Vatt - Mishima - 
Gaddi goddgoddit dhanvtali punn stexon lagim pavta mhollear lhovu zatali . 
oisul'lean Odawara Castle dixtti poddttalem ani tea stexonar relgaddi 
hambli . Magir doria - dege velean gaddi dhanvunk lagli ani thoim gorma 
orom zhori futtun ghosghoxeam - nim vhanvtat mhonn amkam sanglem . 
Cunioka amche khatir aple ritin dhanvtem vornnon ditalo.Nimannekodden 

ami Mishima stexonar pavleanv ani thoim rokddea - rokdde utorleanv , kiteak 
relgaddi rokddem sutt’ttali ani fuddem rostin dhanytali . Thoinchim 
don'parchim sadde - bara zal’lim Ami bhair sorun ek tteksi keli ani ti amkam 
Hotel Mishima Plaza ghevn geli ani amkam thoim bhitor kaddle . Mhaka Kudd 
no.606 ani soy've mallier dil'lo ani Fernandesak thoinch xezarak 605 hea 
anka kudd tharail'li . Tannem sanglem ki don'param 2.30 vaztam Dean Sato 
amkam mellttolo , to meren amijevonn khanavollint korun , dhaddil'le gaddient 
bosun ienvchem . 


Title mhonnosor ami nhaleanv - dhuleanv ani sokla Hotela khanavollint jevpak 
aileanv . Thoim mellttalem tantlem ami dudia - sop ani baked nustem maglem , 
hixeb - bill - acher nixanni marli ani voir vochun nhidleanv.Dollo lagloch na , 
veginuch utthun Francisak zagoilo ani favo te bhaxen sutt - buttan nhesun ami 
sokla aileanv . Tteksi ravtali tantunt bosun ami jen'na Collegint pavleanv , 
ten’na okosmat pavsachi ek bolladik dhoddok sogleak zinvor marun aili ani 
vatavronn thondd ' korun uddoilem ani lhovu magir chodduch dattien pavs 
zhoddot gelo . Rokddoch magir svota Kunioka boddong - hollduvea ronga don 
sotreo ghevn ailo.Tannem amkam sotreo lavn bhovmanan bhitor kaddle . 


Nihon Videapitth – Mishima Campus - Ievkar - 
Amkam magir oddov ghalun vattek ietlea sogleam - nim ani Dean Saton ievkar 
divn bhitor ghetle ani meza bhonvtonni bosoile.Japani riti pachvi chav ani 
tache borobor tancheo Japanant kel'leo biskutti dileo . Ami tanchea 
videartheank ghenvk hangasor ail'lea koblati vixim ulovpam kelim . Amche 
khatir tannem eka satollea kariavoll tharavn dovril'li.Magir amkam Kuniokan 
ani eklea sangatean College of International Relations - hachea vegllea vegllea 
imarotim - nim ani bhonvtonn dakhovpak vhele . Soglem adhunik ani Amerike 
ritichem vollon dil'lem lagtalem . Ami nogra bhonvtonni il’li nodor marli . 


Polle zalear Hotela eke sokoile mallier vistarun bhair terrace - icher tek bag 
kelea ani zom’nivele patllir axil'le bhaxen kelam . Thoim Prof. Ichego Asher 
Mori aili ani Dean Sato ani tache borobor Kunioka ani amkam Japani ritin 
upcharik jevonn tharail'lem . Tanche vangdda Takashita , ho duddvam - karbhari 
ail’lo . Thoim kuddant sokla hathor ghal’lo ani tacher kulcheanv ani somajik 
vidhi bhaxen upcharik ritin jevonn vaddlem . Mhojea sam’kar Dean Sato dusro 
votten paim ekamekant ghalun kuleanr boxil'lo . Mhojea davean Prof. Mori , 
hi bail professor , ani uzve votten Dr.Fernandes ani tachea sam’kar Takashita , 
ani kuxik Kunioka . Tea sokla patllil'lea kullcheanva mezar khavpa - pivpa vostu 

hddleo . Survatek sake vo tandllam pasun toiear kel’lo Japani soro bhuianya 
ke botlintlo mug - ant votoilo . Magir tofu he pannir koxe dhove nusteam 
la rosan kelle kuddke ani tache borobor khavpak sauce ani her mirsangam 
jagrin kel’lo ajinamoto sarkelo masalo . Magir jitem nustem zaka te sushi 
honnttat , tem hun udkan buddoil'lem khavpak vaddlem . Te jite nustea 
idke vag'geche axil'lean , hanvem te ruchin korkorit chabun khal'le . Magir 
ddem kombie mas ani miskutta sarkem sauce . Punn jitem nustem khavpak 
incis khankddunk laglo ani matso vittelo . Magir ami kaim sonvskrutik 
coieancher uloile . Satok vhoddli - xi inglez bhas ienasli punn torui astona to 
le ritin uloitalo ti bhas amkam thoddi - bhov som’zotali Prof. Mori tache 
atir bhaxantor , foddnnixi kortali . Ek favtt ami San Francis Xaviera vixim 
charlem ani taka kollun ailem ki ami dogui Kristanv.Punn Nagasaki 
llevpachi amchi khoxi tannem ttal’lli . Kainch uloilo na . Magir to ani ami 
ke pieleanv . 


inn Takashita , Sato ani Kunioka amkam ghevn eka sushi barrant gele . Zoxem 
rea tavern - bar amche lagim asta toxim hea jitea nustea barram hanga choltat . 
noim kaim vag'geo haddleo teo hanvem boreo ruchin khal'leo . Magir nustem 
akhoilem jem visvonna pile tharle , zancho , busbuste kidde koxe vollil'lean , 
haka vitt ailo ani te hanvem soddun dile . Nusteak te xita gotteam - ni revddaitat 
mi vinagrint ani anik koslea tori sauce - ant buddovn khavpak ditat.Poilo - voilo 
itt ieta - so dista ani tem khavpak mon ’ khankuddtta punn uprant mhaka zalear 
brem laglem ani pochlem . Takashita mhaka sangtalo kijitem nustem khal'lear 
uddik ani oddavnnek toxench bud'dhik bhovuch vhoddlem bollgem 
avta . Sato atam mhaka vhoddlea umedin - urben fulun ani vhoddlean hansot 
ansot sangtalo ki Japan mhaka itlem avoddlam ki ' tum Japanant porto ietlo 
ni Japanantuch mortolo . ' Il’lo - chodd soro piel'lean ghoddie matxem chodd 
aka ulovnk laitalo . Punn bhovuch mogall ani movjecho monis to amkam 
hoxi korpachi tachi khor ani nizachi itsa disun ietali.To Goeam ail'lo 
ni Mandovi Riviera - nhoim - e deger Ponnje amche borobor ekdam jevonn 
el’lem tacho to bhovuch godd ugddas kaddttalo . Porto Goeam ietlo 
nhonnun bhasaitalo . 


Dusre disa , 28 Mai , 2002 , sokallim , ami kallav korun atthank utthleanv , 
citeak itlea lambdik provasa uprant amkam visov mhonnun mellunk naslo . 
Sadde - atthank sokla ievun khanavollint nosto maglo . Tancho purai Japani 
hosto ghetlear matso addkhollincho ani amche jibek boro lagtolo mhonnpachi 
khatri naxil'lean , kiteak Francisa pottant zavnk lagil'lem , ami American 

xoilicho maglo . Tantunt follam - ros aslo , unddea kapam , croissant , frankfurter 
sausage ani tantiam - om’lett , zantunt piav - kandea nanv - nixann naxil'lean , 
sam’kem horvea ufetolea tantiam buddbuddit khotkhotem zal'lem.Toxich ti 
dolle dhampun bukhavn kaddli , kiteak koxai bhaxen pott bhorun bhuk marunk 
zai asli . Ami T.V. pollevpak bosle . Khobro Japani bhaxen . Punn Inglezintlean 
ietlem ek khobram - bulletin mell’llem . Polle zalear Bharot - Pakistana modem 
zhuza kupam uprasleant . Vatavronn taplam . Pakistani raxttrodheokx Parvez 
Musharraf koddkoddit ritin uloitalo ani zhuzacheo khobro kortalo . ' Mum todd 
zavab dunga ' mhollear tondd - foddun apunn Bharotak zap ditlom mhonnun 
hom’ki ditalo . Amkam bhoim - bhiranti kampero suttlo ani ken’na kai ami ganv 
ghora portunchem oxem zalem . Kaim zaina zalear puro , oxem magnnem 
monantlean sohoztaien ailem ani fuddem zhuz zanvche adim ami sukh - rup 
pavlear puro mhonn ami prarthona keli . Japan Airlines aplim Bharotak vochpa 
uddanam bond kortat mhonn kolloil'lem . Hangach urot mhonnpachi bhirant ! 


Vegi - vegin toieari keli ani ami suttant nhesun sokla aile . Tteksint bosun 
Collegint gelear , Kunioka bhair amkam ievkar divpak ail’lo . Amkam eka 
vosreant haddun dovorle . Thoim Prof. Ichego Mori asli , Takashita , Maezawa 
ani Kunioka . Xikpi bhurgeam khatir “ Study India Programme ' vo SIP - chi 
odhikrut kariavoll koxi aschi mhonnpacher tacher bhasabhas zali . Japani ani 
Bharoti mhollear Goenkar bhurgeanchem thoim ani Goeam ievop vochop , 
toxech professor ekameka videapittham - ni koxe ietle - vetle , hacher bariksannen 
tannim anddil'leo ievzonneo ami tukun - zhokun aikun ghetleo . Don'par meren 
hi bhasabhas chol'li . Magir tanni ' packed ' jevonn haddlem , tantunt pulav ani 
tollil'lo nustea - kuddko ani nisan xizoil'lem chikchikit xit ani hamburger 
Magir jevnna uprant bhasabhas chalu urli . 


Soimbik Dekhav Pollevpachi Pasoi – Firngi Bhas - 
Don'parchim tin voram zatat mhollear , visov ghenvk vell mellche poilim , 
amchea darar marun ek tornni bail , Dr.Meiko Maruyama aili . Ti amkam ievkar 
divn , tteksint ghevn geli . Vetana amchi tteksi eka traffic lights signal - a kodden 
matxi thambli . Polle zalear , amchea davean axil'le ek vhoddle bagint ek toktto 
lail'lo to jidneasan hany vachunk laglom . Tor kedem ojap mhonnunk zai , 
Inglezi bhaxe borobor thoim Purtugez bhaxentlean kitem boroil'lem . Vhoi 
nhoi - xem poilem dislem.Hanga anik Firngi bhas koxi asum - ieta , xokºeotate 
bhailem hem vismit ! Vhoklam ghalim ani barkaien pollelem.Khoreaninch 
Firngi bhas tea mozkurantlean porzollttali ! Meiko lagim hanvem he vixim , 
prosn kelo . Tikai khobor nasli ani he bhaxe zannvikai naxil'lean , tikai tem 

jap dislem . Ani hi gozal tanchea xezara ghoddttali.Ghoddie ti mhonnunk 
gli ki sabar Japani lok Brazilak gel'le te atam aplea ganv - ghora portunk 
igleat , dekhun tanche khatir hem kelam zait.Hi foddnnixi zalear pottun ietali . 


uddem vochun ami Kakitagawa nhoim - e bagint thoinchem xristti drux’eo 
ollevpak geleanv . Amche fuddem suria zhogzhogit tambddea rongan pakham 
ulovn dharer vochpachi ien'nanch toieari kortalo . Sokla fator - fatrim 
isod’ddea fatul’leancher paim samballun dovrun ami sokoilea bhagant cholot 
eleanv , zhoim zhorintlean ghosghoxit vhanvtolem ani nhoim - enchem sfottik 
dok zhaddam - zhompantlean sorpalle ritin fuddli vatt tankhtalem ani thondd 
itoll vatavronn nirmann korun amkam sukhall khinn favo kortalem . Tantle 
antunt pornne - prachin zhaddam - rukh thoim matun ail'le ani fulam bhorun 
hortorer ximpodd ghalun te vot’tale . Udok zhorintlean buddbuddun voir 
ortalem ani vhanvun dhanvot vetalem . Ti nhoim khoinche zhorintlean suru 
ata tem pollevnk mell’llem . Tanchea Shinto soimbik dev - devtank koxe dadlea 
ani baile darvontte toiear keleat tevui movjeche disle . Sogle - koddchean 
hanvtole udkache ghosgoxit patt pollet ani okhe - tokhet ami fuddem sorleanv . 
Sfottik nitoll - nivoll udka zhore gallintlean vhanvun sokla ektthaim ietale . 


Voir ievun eke tollient toxench zhorintlean udok vhanytalem ani tem thoinch 
pienv - xem dislem ani thoinch dovril'lea dovlean tem xitoll udok ami pieleanv . 
Tantleanuch te icecream toiear kortale . Thoinch lagsar vhoddleo mosumbi 
asleo jea iedea vhoddlea akaracheo hanvem hea adim ken’nanch pollenvk 
nant . Laginch ek French khanavoll konnem tori ghal’li ani tea desantle podarth 
athveach desache mhonnun thoim vikhrek dovril'le . Tem udok bhorun thoim 
ek matiecho moddko dovril'lo . Tantleim kaddun pievum ietalem . 


Magir Meikon amkam Municipal Park vo Nogorpalike Bag ani Pornnavolli 
Ghor dakhovpak vhele . Sogle kodden udka punzule ani vondde ani tantlean 
botkam penytalim ani laginch ek adli raiall imarot bosoil'li.Tachea sangatan 
udka zhore vhanvtale ani tantle thodde sukot ietale , kiteak favo titlem udok 
tantunt naslem . Thoim jairati ghal'leo ani komponim - ni te chalu korpak adhar 
dinvcho oxem magnnem kellem . Thoim ami kaim fottu kaddle ani magir 
amkam zhaddam - panam - vollint rigoil'li ek Shinto devlli mell’lli ti barkaien 
niall’lli . Uprant Meiko - k dislem ki ami Nogorpalikechem Ghor pollevn 
ghenvchem . Sobit Japani xoilin bandil'lem . Nitoll ani xirvont dekhav distalo 
tacho . Polle zalear xarachi chapil'li ‘ guide ' vo margdorxika kaddlea tantunt 
Inglez ani Firngi bhaso asleo , dekhun ojap dislem , punn fattli gozal sanglea 


194 


Bhaili - Udenti Bhonyddi 


te bhaxen anik tem ojap urlem na . Firngi bhas , zoxi amchi opekxa asli , 
Brazilian suvadachi asli . Tem tea lokam khatir kel'lem zanyk zai ani te chodd 
xe hea bhagant sthaik zal'le astole.Olp - sonkh’eank hangasor proxason kitlem 
mhotv dita tem niallat ani khoreaninch sogleam khatir vavurtolem tem ! 


Shinto dhorma - marga devlli - 
Thoinchean amkam Meiko - n Genji Devlli , ji Shinto dhormant povitr mantat , 
pollenvk vhele . Tantunt sogle kodden haiku mhollear don - chear vollim 
mottveo - kovite kav’eo - volli boroil'leo.Lagxil'lean vhanvtolea sam’kea nitoll 
arpar udka vhallam - nim khorik axil'leo fatul’leo ani tonn ani xello dixtti 
poddttalo . Ek xirvont ani sobit - rongit angavlem nhexil'li bail tea vhallant 
mhell kochro - koir poddla to opurbaien kaddun aple baldent ghalun , tantlean 
udok nitoll ani sotot vhanvtem urchem dekhun bharim vavurtali . “ Nullah 
sam’ko nitoll ghosghoxit udkak vav ditalo . Barik - motthem nustem dixtti 
poddttalem . Amiim tea utholl panniam udka - vhallant , fatrancher paim dovrun , 
bhitor sorleanv ani tea udkacho porxim onnbhov ghetlo.Hi dekh amcheam 
nim Sant - Inez vhanvtolea vhalla sombondan ghenv ietali.Amchea 
bhurgeponnar hea vhallantlean ami lhan - xem loknna - tikhea vhoddem korun 
Don Bosco sallentlean pasoiek vetaleanv . 


Gaddeam - cher vhoddlea udok - vhanvoitolea kodeam - nim jitem - jivem nustem 
nachtalem . Ronga - rongit chitram - chem ‘ carp ' , palu , ani her nustim jitim 
foddfoddit uddieo martalim . Te bailek tichea xezarak axil'lea bongleant ami 
vochun mell’lleany ani tichea vavra bod'dol ami vichar - pus keli . Tinnem 
aplem ghor amkam dakhoilem ani zhaddam - fulam - nim koxem tem apnnem 
nettoilam tem pollenvk dilem . Tichea sangatan ami ek fottu ghetlo ani hera 
thoddea xezarchea lokak bhettun , tanche onnbhov aikun ghevn , ami thoinchim 
koddsorlim . Meiko - n amkam amchea hotela lagim pavoile ani apunn 
nom'llaien amche koddlem koddsorlem . 


Hotel - antlean bhair sorun , amchea bhovntonne vattharant ami pasoi marli . 
EK 

zago dislo zhoim bhonvtonne udok sukun gel’lem . Torui astona te povitr 
manil'le suvater bhitor sortana , lok aple paiam - moche zotim kaddun bhair 
dovortale ani hat - paim bhair dhutale ani magir thoim bhitor sortale . Lokam 
nim lankdda folleancher aplim nanvam ani apleo itsa pureo zanvcheo mhonn 
magnnim boroil’lim . Novea Vorsak zaito lok hangasor zom’talo ani ap - aplim 
magnnim ani anvdde khoim thoim borovn dovortalo . Tanchi nond thoim azun 
kotrail'li urlea . Uprant ami Hotel Odaburant aile ani ek jevonn magoilem 

ntunt partridge suknnea mas , nustem , kul'le sop , Japani gaie - boila mas 
em tem ani fruit salad ami dogaim - ni ani Meikon ghetlem ani tannem 
m'llaien amcho nirop ghetlo . 


Mai , 2002 – Mishima xarant utthun zonela bhair nodor bhonyddaili . 
navun - dhuvun , sokla khanavollint ievun kitem melltta tacho nosto kelo . 
er ghoram biraddam pollevpak ami bhair sorleanv . Tteksi sumar 11 vorancher 
li ani amkam Collegik ghevun geli . Thoim Prof.Mori bhettli . Dr.Francis 
Ernandesa poilem veakhean aslem . Tacho vixoi ' Bhartant xikxonn - pod’dhot 
i tachi progoti ’ . Veakhean vosreant bhurgim bhorun vot’talim toxech 
oinche professor asle . Modim ek vhoddlo projector ani donui vattam - nim 
nik don projector je modlea projectora chitr poddbimbun haddttale . 
lon'param justuch ek voracher boska suru zali . Poilem , hanv Goem Vidapittha 
ulguru zal'lean , mhaka Goem videapittha votin prekxokank ievkar ani vixoia 
ni ulovpeachi thoddi vollokh korun dinvchi poddli . Ti hanvem keli ani 
rof.Morin Japani bhaxentlean tachem bhaxantor kelem . Magir 
r.Fernandesan aplem ulovp suru kelem ani zoso zoso to uloitalo , toxi toxi ti 
rof . Mori onnkartali . Tem ulovp sam’kem 2.30 vorancher sompoilem . Vellak 
mi punctuality- vo somoi - nixttaiek te vhoddlem mhotv ditat tachem ami 
nukoronn korunk zai . Ten’na sam’kem teach vellar xikpi bhurgim thoinchean 
hair sorlim ani dusrim bhurgim bhitor sorlim . Tanche borobor Meiko aili . 
ankam dusrem lecture teach vosreant aikunchem lagtalem . Dekhun amkam 
okddench thoinchean bhair sorchem poddlem . Tin voram don'parchean bhair 
prun ami tteksi korun hotelant aileanv . Tanche kodden , amche bhaxen , cholovpea 
oit odhikrut staff cars nant . Tancher khorch chodd zata mhonnun te sangtat . 


havun - dhuvun ami bhair sorleany ani fuddlea disa aitar zal’lean , khoim 
hoim ek Katolk igorz asot kai mhonn sodtaleanv , kiteak tanchea bhonvddekar 
ni nogorpalike kagdancher chear - panch igorzam khobor kel’li . Vattek pulisek 
oddem vicharlem khoim kyokai asa kai mhonnun . Nimannekodden dil'le te 
lixen cholot vochun eke lhan igorje lagim ami pavleanv . Kiteim khaxelem 
apaniponn te igorjek astolem oso amcho somoz ani odmas aslo , punn toxem 
cainch dixtti poddlem na . Ghoddie bhitorlean kiteim asot oxem dislem . Punn 
i sond ' mell’lli na . Igorz bond asli ani lagim konnuch dislo na . Prof.Mori 
imkam sadde - panchank hotela lagsar mellttoli mhonnun sangil'lem ani to 
ell amkam pallcho aslo , kiteak tim sam’ko vell - somoi nixttaien pallttalim . 
tlean Kuniokacho fon ailo ki Nanzan Videapittha Prof.Maruyama azun sevent 
uslo ; ani Prof..Mori amkam atam sanje 6 vorancher mellttoli asli . 

Sanjechea pavnne - sovank tim tteksi ghevn ailim . Prof.Mori ani Kunioka 
amkam ghevn ‘ Cote d'Or’mhollear French bhaxent Bhangra - Doria - deg , tea 
puzadant gelim . Sam’kar rai - rosto ani bag asli . Thoim Takashita amkam 
ravtalo . French dakham - sore vanttle ani te ami sevle . Magir zai tem jevonn 
kaddlem . Nustem aslem punn borem toiear korunk naxil'lem ani addechem 
French - xem distalem punn suvadik aslem . Pudding zalear borem ruchik . Tem 
jevonn korun ami hotelant portoleanv . Magir kollun ailem ki Kunioka ani 
Prof. Morik thoinchean bhovuch pois Tokyont aplea biraddak voch’chem 
poddttalem . Punn relgaddieo itleo goddgoddit choltoleo shinkansen axil'lean 
tankam voir - sokol ieradari korpak kainch oddchonnichem lagonaslem . Ami 
nhale - dhule ani bexttea sadea nhespan bhair pasoieo marunk bhair sorle . Voir 
sokol ami choltana borich rat zal’li . Ghoddie ratchim nnov - dha zal’lim zany 
ie . Kaim ut’tejok ordhe nagdde - ugte kuddin kuddi pose - ant nhexil’lim ani 
sigrett oddttolim cheddvam dixtti poddlim . Thoinchea pallnnim - nim bosun 
vo ubim aslim . Tankam vhorpak kaim chedde vo dadle ietale ani te tankam 
khoim tori vhortale . Vatten vetleank tim khunno kortalim . Tanchea hatant 
mobile phone astale ani tantlean tim aplea giraika kodden sompork sadtalim 
oxem tanchea ulovpa ani havbhava velean distalem . Ami thoddea vellan 
amchea hotela lagim portoleanv . Dusre disa mhojea ulovpa khatir kaim slides 
ani charts toiear kel'le tancher nimanni nodor ani hat bhonvddavn ghevpacho 
aslo . TV khobro aikun ghetleo ani teo India - Pakistan zhuza bod'dol sangtaleo . 
Zagrut urlom . 


2002 , Maia 30 tarikh . Sogli rat nhidonastona kaddli . Husko aslo ! Punn 
nimannem 7.30 - ank utthchoch poddlo . Magir nosto kelo , matxi pasoi marli 
ani porto nhidpacho proitn kelo . Magir lecture - a khatir soglli toieari keli . 
Tteksi aili ani ami bhair sorleanv . Collegint pavun sor zalear , mhojem 
veakhean vhoddlea vosreant dovril'lem . Magir Kunioka ailo ani Dean Sato 
amkam mellunk sodta mhonnunk laglo . Don’parchea barank taka ami 
mell’lleanv . Prof. Morii aili . Jevonn toslench ' packed haddil'lem . Polle zalear 
Kyoko Matskawa , hem tornattem jem Goem videapitthant aplo somazxastrant 
sodvavr korunk ail'lem ani Konknni mogan poddun ti bhas xikil'lem ani aplo 
probondh bodlun Konknni chollvolli vixim korunk sodtalem tench Kyoko . 
Taka thoim pollevn mhaka bhovuch khoxi bhogli . Tem atam London soddun 
Japana Osaka videapitthant aplo sodvavr chalu dovortalem ani thoim tatpurtem 
lecturer mhonn kam ' kortalem . 


Dusrea vosreant vochun Dean Saton sobha ghetli ani Kyoko sangatan ami 


Bhaili - Udenti Bhonyddi 


197 


ani fuddaracheo kariavolli Dean Sato , Maezawa , Kunioka , Mori ani heram 
irint bhasabhas keli . Amchea donui videapittham modem korar korun 
umorandum of Understanding- vo MOU - acher ami amchi nixanni ghali . 
agir ek ' working lunch ' zali ani don'parchem ek vora lagim ghoddial 
janvtalem dekhun mhaka taktiken thoinchean dhanvcho poddlo . Mhojea 
pvpachem dhanvtem bhaxantor Kyoko kortolem mhonn mhaka sangil'lem 
khun hanv chodd khoxi zalom . Kiteak mhojea monant kitem ghollttalem 
ai taka borovn dil'lea lecture - bhair , professorank sonvoim asa te promannem , 
ik kiteim ulony ietalem mhonnun taka bes bori khobor asum ietali . Kiteak 
mojem ulovp Bharti ani Goenche sonvskrutaie voir aslem , zantunt Goeam 
vun Kyokon lagxil'lean ruch ani ros ghetil'lo . 


cture - vosreant lok chikar bhorun ail'lo . Hea vixoiacher sogleankuch ruch 
i ros aslo distalo . Vidhearteam bhair anik zaito lok aslo , profesoram bhair 
git 

, kocherintlo lok don'parcho kama - vella - asor zal'lean , tacho faido ghevn 
l'lo . Sodanchim lecture - am bond kelim na . Fokot jevonna break aslo , tacho 
orpoti - vell ghetil'lo . Dean Sato apunn zavn ievun fuddlea bankar boslo . 
anvem veakhean suru kelem . Goem ani Bharot ani SIP- Study India 
rogramme hachi poili vollokh korun dili . Tankam ugddas kelo ki Bhagwan 
luddhalo dhorm Bharotantlean Japanant pavil'lo . Teach Buddhalea poilea 
anch pott'tt - xix’eantlo Purnn vo Punna mhollear ' Sompurnn ' mhonn 
achartolo eklo Goenkar zavn gelo , ani te bhuim - echean hanv ailam ani thoim 
hurgeank vochpak sond ' mellttoli . Kyoko kitle sobit ani umallea - bhorit ritin 
m onnkarun sangtali tem mhaka bhurgeam protikrientlean som’zotalem . 
Bharti Sonvskrutai – ek uddtti nodor ' ho mukhel vixoi aslo , tantle tantunt 
oenche sonvskrutaie ani tachea khaxeleponna vixim hanv uloilom . Kagdar 
broil'lea bhair hany uloit suttil'lom ani Kyoko tem soglem sam’kem jikhun 
horun onnkartalem . Somplea uprant tea ulovpak bhovuch tallieo favo zaleo 
ni kaim professor fuddem ievun mhaka porbim dinvk lagle . 


Tagir hotelant ami portoleanv . Punn jitem nustem khavn jem vaittak poddlem 
a , tem atam ostomte jevonn jevun mharog poddlem . Punn fuddle kariavollik 
ondd dinvchem poddlem . Justuch sanjechea 5.30 vorancher Kunioka ailo 
ni amkam ghevn khoinchea eka Mishima Grand Hotel - ant gelo . Thoinche 
ke khanavollint konn Goeam tea SIP - vochunk sodtat tanche khatir ek jevnna 
hett - kariavoll dovril'li . Thoim Takahashi , Mori , Kunioka ani her hajir asle . 
Toile fokot tig zann vidhearti aile punn magir korta korta dha zannam zalim . 
\ mche modem bhasabhas zali , amchim sompeponnam , bhaxe prosn ami koxe 

soddoitoleanv tem soglem sangun zalem . Magir jevonn korun ami 8.30 
vorancher thoinchean bhair sorleanv . Japani lok , zoxem adim sanglam , vegim 
jevta ani nhidek voch’che poilim anik kariavolli kortat . Nov voram zata 
mhollear ami hotelant pavil'leanv . Bhair sorun pasoi marlea uprant 9.30 porte 
aileanv . Matxi TV polleli ; zhuza kupam Bharot Pakistana - cher ubtalim an 
kitem zait tem sangunk zai naslem.Amkam sanglem ki ami beginuch toiear 
zavchem kiteak ami dusrea disa thoinchean bhair sortole asleany ani dusre 
kodden ravunk vetleanv.Nhale dhule ani saman pack korun dovorlem ani ikr 
voram sumarak nhidek geleanv . Aiz Goeam novi modli - venchnnuk zali astol 
ani kitem zata konn zannam , oxem ievjilem . Mot ghalpak hanv ganvghora 
naxil'lom mhonnun khont bhogli . 


Maiachi 31 tarikh , 2002 – Sokallim 7.30 - ank utthlom ani sokoilean ievur 
Francisa vangdda nosto kelo . Kyoko ailem teach hotelant axil'lem dista puni 
to lok sam’ko zonnik - khasgi . Tem sam’kem 9 - ank ailem ani aple bhaxen vegli 
ritin Japani nosto kelo . Nimanni kofi pienvche khatir mat tem amchea meza 
ailem . Ulova - ulovp bhasabhas zali . Sadde - novank Kunioka lagchean fon ail 
ki 

apunn 9.30 voram ienvche suvate 10 - ank ietam . Voir vochun pack koru 
ami amchem saman sokla haddlem.ani Kunioka vatt pollet ravleanv.To justuch 
dha - nk ailo . Rokddem tannem mhaka Nanzan Videapittha Prof.Tori 
Maruyama - k sompork sadhun dilo . Ani hany tache lagim uloilom . Mhoj 
nanv Toru - n sam’kem spoxtt ritin ani Purtugez bhaxent ucharlem . To mhoj 
lagim ulovpak bhovuch khoxi zalo ani apunn atam Japani Sonvskutai 
Professor zalam mhonnun sanglem . Hanv VC vo videapittha Kulguru zalan 
mhonnun mhaka tannem Portugez bhaxentlean porbim dilim . Jen’na hanver 
Japan Foundation - a Fellowship - ak orz dhaddil’lo ten’na apunn desa bhai 
aslo mhonnun mafi magun sanglem . Thoim xiktolem ek Goenkarn videarth 
Saxttinlea Verna ganvchem Helga Gomes , zache vixim to mhaka adin 
boroitalo , tenvui atam thoim na ani khoim gelem ti apleak khobor n 
mhonnttalo.Apleak Konknni ani tichea adlea sahit ' ea vixim azun ruch as 
mhonn sangun , tantunt mhoje lagchean adhar - alaxiro maglo zo hanvem vhod 
khoxien bhasailo . Punn Ameriken onnu - bomb ghal'lea ani Japanantle 
sogleant adlea Kristanvam Nagasaki xara vochpak mhoji khor itsa mhak 
puri korcheak mellona ani hanche koddlean kaim chin’nam disonant mhon 
thoim vochpacho mhozo bet , tea xara lagim pavil'lom astona , mhaka khonti 
soddcho poddlo . 


Tea hotelantlean ami bhair sorleanv.Bharotantle bhaxen , konn vavraddi kiteit 

oxis mellttolem nhonnpa axen dixtti poddle nant . Kunioka amche sangatim 
ngdorxok . Kyoko Matskawa - k ami vattek Mishima stexonar soddlem ani 
nao nirop ghetlo . Ani ami fuddem geleanv . Pavsallo dis . Pavs xiddxiddttalo 
u modern modinch chodd - so zhoddunk lagtalo . Taxi - ntlean ami Shizuoka 
hddlea Iadostika mhollear Shizuoka Marathon zatalo te vhoddle unch 
egxer pavleanv . Tem Ashinoko vo Ashi Tollea deger urta . Thoim eka 
Invpeacho pitlli putllo ubarla ani pitllin toxinch follim ubim keleant zhoim 
00 

pasun 2002 meren zankam dhanvpak inamam favo zaleant , tanchim 
tavam , kitle kilometr dhanvlim ani teo dhanvnni korpak lagil'lo vell thoim 
clem kotrailam ; tantle tantunt sabar Nihon Videapittha bhurgeam - nim him 
mmam zoddleant . Hea porvota tengxer ravun bhonvtonne soimbik dekhav 
rn bharavn haddtta ani to polletoleak doivi vatavronnant sorga kodden 
rllba votten uddun pavoita . Pavs poddun soglem olem ani nisod’ddem 
' lem . Kuniokacheo holldduveo sotreo bhair sortaleo ani amkam pavsa pasun 
achea khala asro ghenvcho poddttalo . 


air sorlea uprant , hangasor pavs azun barik xiddxiddttalo ani sotre asrean 
kan’xek lamb - rund patllun gel’lem Ashinoko , hem tollem lagim vochun 
chet pollevpak sam’kem xezarak mell’llem . Sorgar utthail'le bhaxen jivak 
skha varean sontos bhogtalo . Kaim zann hangasor ravun goroitale . Hainsam 
Irun tolleant uddoitale ani nustem - bhovxem faraitale . Kaim ponell ani 
woddim toddik aslim , zancho upeg bhonvddekaram - ni korum ietalo . Punn 
tovuch thonddi poddil'li ani angachem datt aschem poddttalem . Thoinchean 
Igsar axil'le bhaxen pachve - char dattientlean to famad him ’ - borfant 
tonytonnim dattail'lo punn zachea pottantlean ken’na ken'naim uzo 
cunvoitolo porvot - raj Mount Fuji amchea dolleam mukhar vorixtt - voir 
srtalo . Oxem mhonnttat ki to porvot loje vhokle bhaxen kupam fattlean 
nungott ghal'le bhaxen pollun ravta vo aplem lokhlokit mukhkomolladdavn 
boita ani tem dakhovnk matso fattim - fuddem zata . Zori ami thoim pavleanv 
in’na mollob matxem kupall aslem tori to porvot amche nodre mukhar sogle 
ole sobitkaien apa - lipa korun dixtti poddttalo . To lingan dadlo purux nhoi 
inn strilingi lojechi vhokol - bail khoim mhonnun Japani lok mantat . 


hoinchean ami bhair sorleanv ani porvota - angavelean sokoilean roste vetat 
loinchean denvleanv , lhovu lhovu sorpallea punn sulisullit rund rosteam 
elean sokoilea bhagant pavleanv . Thoim ami Hakone checkpointa lagim 
aleanv.Tokyo - hea rajdhani xarant bhitor sorche poilim ietlea vatts r . 
rovaxeank topasun ghevpacho ho zago . Ti suvat Tokyo mha - xara pasun vis 

ek kilometr pois urta . Amkaim topasun ghetle ani ami haddil'lem soglem 
bariksarik saman sanspun pollelem.Hangasor tea tempa velea vostunchem ek 
pornnavolli - ghor bandlam , zantunt Samraj’ea odhikari adlea tea kalla velea 
mullavea bhesan aplim armam ghevn ube asat.Thoim bhitor vochpak tikett 
lagta ani tem pollevpak ani obheaspak salle - bhurgeam londde ietat . Pays 
zhoddttalo ani khoddi - fatram - cher soglem olem ani nisorddem zal'lem . Thoim 
Bangashiro ho mukhel - odhikari , Deonne hi ostori ani Hitomani hi zanntti 
bail , hem protime rupan dakhoil'lem . Sogleak topastale ani dongravelea tea 
khoddie margar amkam sokol voch chem ani voir choddchem poddttalem . 
Bharotantle Mussoorie dongravelem chitr distalem . 


Sam’raj’ea Bag - 
Ole nisordde khoddientlean choddun nimannekodden ami Samraj’ea Bagint 
pavleanv . Tachea lagsar anik ek pornnavolli - ghor samballun dovril'lem ani 
thoim vochpak tikett farik korchi lagtali . Tantunt adlea kallaveleo ani atam 
meren jeo foujek lagtaleo teo vostu , daru - gullo , armam - tonddke manddun 
prodorxit kel’le.Hangasor ami kaim ugddas - vostu ani karddam ugddasak 
vikhtim ghetlim . Ashinoko Tollem azun zhaddam - zhompantlean arpar 
podd'deantlean nodrent bhortalem . 


Magir ami tea fatul’leanim bhoril'lea panvddeam - sopnnanr choddun Imperial 
Garden - he sam’raj'ea - bagint bhitor sorleanv . Ti bag khoddpa - fatrantlean 
foddun kantovn toiear kel’li . Bhair ek vhoddli paxannea - fator ubi kel’lijicher 
salle - bhurgeam - ni gail'lem ek Sukha Git utram - ni kantovn boroil'lem . Thoim 
bospa khatir ximitta boska kel'leo . Mukhel rostea - velean ievun amchi gaddi 
cholovpi driver amkam te bagi lagim dixtti poddlo . Ami ek bhitorlo adlo 
rosto pollelo , to fatul'leam - ni bhorun ail'lo ani tache velean mocheam - ni 
cholpak bhov kotthin punn tovui khoim adlea tempar lokak upkara poddttalo 
ani tea rosteak savlli divpak mhonnun vhoddle chearxim vorsam piraie - pornne 
cedar rukh rakhnne koxe ube asle . Azun pavsa xitaddo poddttalo ani rukhavolli 
panam - velean othambe pagollttale . Ami te tonddient bhizun ievpak lagil'le . 
Kuniokak xevttim gaddi ani driver mell’llo ani ami sogle ektthaim zaleanv 
ani tantlean geleanv . 


Atami Xar 
Soimbachea soglea pachvea - char xrungarant nhesoil'li Ashinoko tollea deg 
ani tantlem udok ievun mond lharam - nim hangasorui toddik ievun tika 
opurbaien thapttitalem . Ami amche mottor - gaddient te degevelean sokla 

okhinne - votten vetaleanv . Nimannekodden ami Pacific vo Praxant mhasagora 
eger pavleanv ani thoim xar dongram - velean patllil'lem aslem Atami , tench 
joga - bhettoil'lem soimbik - xrungara xar jem hech deger sukhavtalem . Hea 
nrant , somdiracho sobit dekhav , xekan’xek sonvsar pollevn tokhevn ami 
ka Jonathan ' nanva khanavollint pavleanv . Thoim lokachi gordi asli . Kunioka 
agoitalo fokot Japanese Kirin beer , sop , xit ani nustem , fruit salad icecream . 
btt bhorun jevonn korun , ami Izu praidvipant denvunk lagleanv . Eka 
pmnni'eo zagear pavleanv zhoim Kunvor Edo , haka bondkhonnint ghalun 
esabhairo kel’lo . Tacho ugddas mhonnun , ek vhoddlem paxannea khoddop 
ni bagint bosoil’lo ek rukh kantoil’lo . Laginch ek pachvem bhata - xet puril'le 
hoim - er mond ufetalem . 


langasor Atami xarant adlim doria - deger patollttolim thoddim hotelam bond 
oddleant kiteak dhondo unno zal’lo , oxem Kunioka kolloitalo . Tim kaim 
otelam moddun uddoileant . Ordhim foddil'lim , tanche ximittache kuddke , 
orve ani nikhtte lolle hanga thoim add poddil'le.Eke kodden Geisha bailecho 
utllo aslo ani tiche kuxik kabai nhexil'lea videartheacho zo apunn tika kitem 
arig kortolo tache vixim vannponn kortalo , oxem Kunioka sangtalo . 
omdirant pois ek lhan - so zunvo dixtti poddttalo zachem nanv khoim 
latashima . Magir ami panchvea - char xetantlean ani fulam - bagintlean geleanv . 


ka adlea shogun mhonn vollkhotolea vhodd bhattkara ghora amkam vhele . 
em danddea - konddeam - ni revddail'lem lankddan bandil'lem ghor . Tea 
hattkara nanv aslem Tokugawa Iyeasu , zannem , voir sanglam te promannem , 
hogun - xai thapli . Tannem khoim poilech favtt Firngeam adharan nallieo 
hoddovpak ek khorn toiear kel'lem ani teo nallieo marpak mon’xank 
roxikxonn divpachi ek sall bandil'li.Tem khorn ami pollelem ani tantunt 
piear kel’li vhoddli nalli . Her moddil'leo kurvo ani kaim dhodd - axil'leo 
maroti pollevnk mell’lleo . Tem soglem samballun nitoll vevostit ritin 
lovorlam . Armam Firngeam - nim Japanant haddlim mhonnun te amkam 
gddas kortale.Laginch tandull dovorpak ek vakhari asli . Hem polletana , 
Irivera koddlean ek ulo maril'lo aikolo . Dean Sato - n fon kel’lo ani ami khoim 
pavleat tem to vichartalo . Kuniokan taka sanglem . To apunn amkam eke suvater 
ea tharail'lea Japani puzadant , tharail'lea vellar ravtalo.Dekhun ami 
teksintlean lhan nitoll manddil'lea ganvantlean ani sabar - jin'sam porsam 
lege - velean dhanvtaleanv , zhoim eke addail'le zomni kuxikuch , tonnavollir 
ni ghorbhattam - nim kunkddam dhanne tonchtalim , kombe sad ghaltale , 
combieo kokaitaleo ani bokddam - gorvam chorvotalim . 

Shujaiji -Arai Puzadant - 
Sangil'lea promannem sanje sumar chear vorancher amkam Shujaiji - ganvant 
urtolea poromporik Arai ghorchea - puzadant vhele . Thoim amkam ghevpak 
svota Dean Sato ani kimono poromporik nhesnnam nhexil'leo sobit rongit 
chokchokit 

xrungar kel'leo bailo amchi vatt polletaleo ani tannim amkam 
fulam - tuream - ni ani bhovn bhovn oddov ghalun bhov nom'llaien nomoskarun 
ievkar dilo . Ami upkaram - nim bharavn dattun geleanv.Dean Sato - n amkam 
moche kaddat ani suttui kaddat ani tanche suvadhin zaiat , oxem fokannam 
korun hanxea khollkhollattan mhollem . Tem aikun amkam kitem korchem 
kitem naka oxem zalem . Ami sam’ke ghabrun geleanv . Amkam poile moche 
kaddunk laile ani te thoinch dovorche mhonn formailem . Te amkam voir dil'lea 
amcheam kuddam - nim melllttole mhonnun sanglem . Amkam dil'le te kuddim 
ni ami voch'chem ani ami nhexil'lem sutt soddun divn , tanni dil'lea dadleam 
kimono sarkea yukata nanva Japani poxakh nhesun ievchem mhonnun hukum 
soddlo . Toxinch amche khatir khaddaieo sarkeo geta paiam ghalunk dara 
bhair dovril'lim . Fernandes ani Kunioka - k dista eka kuddant ravpachi vevosta 
keli . Punn mhaka zalear , hany Kulguru zal'lean , ek lamb - rund sabar kuddim 
vhoddlo kudd dil'lo . Soglem ghor lankddachem ani voir mallier choddun tea 
kuddant hanv riglom . Tea kuddant anik sabar kuddi asleo ani sogleank zom’nik 
pormollit tatami mhollear barik - vinnil'li xendri patllail’li , karpetti - galiche 
bhaxen eke vonntti pasun dusre vonntti meren patllun lail'li . Kuddink daram 
tosleach xendream ani kagdam - lankddachim jim halovn sarkavun kuxin 
kaddum ietalim . Sogleak chokchokit dive pettil'le asle . Sokla kaim sopnnam 
gel’lim ani fatricheo kel’leo nhannieo.Ani hi imarot sogli eke zhaddambhorit 
udka - tollient rombil'le bagi modem gotthel’li.Ami dadleachem kimono / 
yukata nhesun sokla aileanv . Dean Sato amche bhaxen tosoch kimono / yukata 
nhexil'lo . To nigtoch hun’hunit tollient nhanvun bhair sortalo . Kho kho korun 
movjen hansun amkam sangtalo : “ Hanga sogleam - nim nagdde nhanvunk zai ” . 


Hem aikun ami ghaborleanv ani kitem korchem tem amkam somzona zalem 
Itlean Kunioka amkam dogainkui ghevn sokoilea eka soimbik svorupa bhuim 
iara sarkea koddddea khoddpa - fatri - chea corridor - antlean denvlo . Tea 
addosak tannem aplem angavlem ani chedd’ddi soit denvoili ani benddak 
tuvalo bandlo . Amiim tench korchem mhonn tannem sonnsonnit sanglem . 
Sokla thoim hun’hunit udka zhori udok kongream - nim buddbuddttalem . Ami 
bhiet bhiet khankddot sokla geleanv . Kunioka nagddo zalo ani te hun ' vaf 
soddttole tollient bhitor sorlo . Francis ekevotten ani hany dusre votten vochun , 
ami amchea benddak bandil'lo tuvalo soddlo ani nagdde zavn amii hun’hunit 

kant bhitor sorleanv . Kunioka - n sanglem , “ Tumkam zai zalear tumcheam 
ukuxik dovorla to sabanv lavum ieta . Ani kuxik dovorla to brush ghevn 
anchi fatt ghansum ieta . Punn hem soglem tollie - bhair ievun korunk zai ani 
bim dovril'lea tambiam - nim udok kaddun bhair tem ang nitoll korunk zai . 
agiruch tollient portem denvum ieta . ” Toxem korpak amkam loz distali . 
Trui ami nagdde nhaleanv . Tollientlem udok thoinch santtun uronaslem . 
hoinchean tem bhair sortalem ani novem nitoll udok thoim ietalem.Kiteak 
hellem zal’lem udok thoim koxench ravonaslem . Ami tea udkant amche 
tokavotti xek kaddlo . Ani bore pondra minutt meren ami tea hun’hunit zhori 
ilkant nhaleanv ani dhadoxi zavn bhair sorleanv . Benddak tuvalo gutthlailo 
i voir sorleanv.Begin amchem bhitorlem angachem ani motthvem kalsanv 
ai tache voir tem yukata nhesonn angar choddoilem ani jevnnak Sato - gelea 
Iddant bhitor sorleany . 


ean Sato teach poromporik nhespant ani ami tachea kuddant dhortorer 
endrer bosleanv . Tea hotelachi dhoninn ani tichi dhuv , geisha pod'dhotin 
obit nhespant amkam jevonn porsvunk ailim . Ami amche paim ekamekant 
halun kuleancher boxil'leanv . Mhoje sam’kar Dean Sato ani Francis - a 
am’kar Kunioka . Teo prosadhon kel'leo bailo dimbier poddun tem 
oromporik nhesonn ghalun amkam opurbaien ani nomllaien jevonn 
addttaleo . Jevonn mhollear saki tandllam - soro zo tim eka tonkiallea 
idonantlean votoitalim , magir sushi mhollear jitem nustem , follam mellgor , 
di . Anik sake pievun ghe , anik to tumkam mellcho na , mhonnun Dean Sato 
imkam agro kortalo ani apunn - ui dhadoxi kop marun , amkam huskaitalo . 
Iem sabar pratam jevonn zalea uprant , Sato - n amcho kollkollit nirop ghetlo 
ini amkam ratchea 9 voram meren tannem amchea kuddam - ni dhaddle . Amii 
bhov nom'llaien amkam hi xhaii vagnnuk dil'le khatir tache upkar atthoile 
ini tacho kollkollit nirop ghetlo . Amche modem fuddarak bore sombond urche 
nhonn anvddevn ami koddsorleany . 


Soglekodden diveam - uzvadd lokhlokhtalo . Dean Satok tanni kaim kagdan 
gutthlail'leo bhetto dileo ani oddov ghalun kel'lea nomoskaram pavs amcher 
ghosghoxit ritin votoilo . Atam ami hanga - chean ani Japan - antlean bhair soro 
sor Kuniokachea somorth suvadhin aileanv . Magir zhadda - rukhar uddieo 
martolea suknneam chinvchinvattan ani tollient nachtolea nustea mond avazan 
ani zhorintlean zhaddam - nim vhanvtolea udka - zhorea xitoll songitmoi 
sursurattan , ani sake sorea bharan dolleank loknni ietali . Torui zagrut ravpacho 
khorkhos proitn kortalom . Kiteak hem sobit chomotkarik vatavronn ghonttun 

ghevpachi osli oprup sond'anik mhaka ken’nach mellchi nasli . Tolleantlean 
nustim khellttalim ani zhaddanr chinchinvtoleam suknneam suvadik songit 
aikun sontoslom . 


Geisha mhollear khoim don utram velean ghoddoil'lem utor . Tim : Gei 
mhollear gunnest ; ani sha mbollear veokti . Sanskritant tika gunnika vo gannika 
mhollear amchem kolvont zata , mhollear dadleak bhallovn khoxi korpak 
sogleo mann’nneo ievzun kaddttoli bail . Hangasor , zoxem amchea Goeant 
kolvontank devak bhettoitale mhonn sangun devlla - sevek orponn kortale , 
toxim hanga kaim kuttumbam aplea dhuvank he kolek bhettoitalim 
khoim.Punn hangasor tankam khaxele sallent hea kama khatir proxikxonn 
ditat , zantunt kav’eo , gaion , nach ani her kola , chodd korun lhai - losnni ulovn 
sonvad koso korcho ani favo tea havbhavan tonddar hanxem khellovchem , 
hanschem , vagchem , heo gozali tea xikovpant aspavtat . Thokun ail'lea 
dadleam mon ' kalliz koxem lhov korun on’lloi korchem ani tachea tannav 
huskeancher tannem visor ghalchi , he nodren tankam koxem vollon lavn 
haddchem , hivui kola tankam khoim xikoitale . Hea visov - ghevpa ghoram 
nim vochun Japani dadlo khoim dhadoxi zavn ietalo . Tachem dukh kaim 
khinnam khatir pois zatalem . Ti geisha vexya vo pordvari bail nhoi mhonnttat . 
Mhonnchem aple kuddi dhondo oxi ti korina , punn dadleachem mon ani kalliz 
dhadoxi korta . 


Hanv puzadachim lankddi sopnnam voir choddun kuddant bhitor voch zalear , 
modinch kulcheanv ghalun baz’z kel’li ani eka tonkak unxem dovril'lem ani 
pangrunk ek olichi dodd dovril'li . Oxi mhoji nhidpachi vevosta kel'li . Laginch 
ek lampianv dovril'lo . Kuxik TV asli . Zonela koddchean vhanvtem udok 
gurgurit zhoream - nim tollient poddttalem to songita avaz kanar sadtalo ani 
xitoll nivant dhadosponn favo kortalem .. Zonelam daram ugtim korun poddver 
poddun hanvem ho romn’nni dekhavo ghonttun ghetlo . Khoinchean konn iet 
mhonnun sangunk zainaslem . Geisha cheddvam khoinchea kon’xeak lipunk 
na mu , oso somoz ani bhoim - bhirant . Futt futt khoim zait mhonnun sangunk 
zaina . Ami tanchea hatant asle nhoi . Nhid sarki lagli na . Bhonvtonn sam’ki 
bharavn uddoitali . Punn kallokha bhitorlean sogle bhonytonnint uzvadda 
kirnnam pazrun fankartalim . 


Dusre disa , 2002 vorsa , Juna poile tarkher , fanteak utthun , sodam prarthona 
korun , xant - xitoll tollient nodor bhonyddaili . Jinzutt'ttear jillmillttea 
uzvaddan , dattim - mottim ronga - rongit nustim moga - khell khellttalim tim 

nollkhotalim . Kaim zannam ekoddi suttun mekllea vatavronnant udkantlean 
rix svix korun pasoieo martalim , tancho avaz kanar sadtalo.Panam - bhorit 
lan zhadda - zhompam modem , rukha - peddantlean uzvaddachim poilim voilim 
toll suria - kirnnam uzollttalim.Uzvaddttear ani tollient rongit dattim - mottim 
1xim lhan - san rongit - chitram - bhorit nustim udkantlea pachvea paleantlean 
ni xelleantlean sullsullit penvtalim ani eka fattlean dusrea fattim bhonytalim 
Im ruchin dolle - bhor ghonttun pollevn soglea sonyrosan bhogun ghetlim . 
ke votten zhor vhanvtali tichea ghosgoxea avaz ietalo ani kanar suadik 
ongitan lagun poddun , soglea indriank bhalloitalo ani ek aglle - veglle 
nadoskaien ufevn dhortalo . 


002 vorsa - chi hi Junachi poili tarikh zavn asli – Nimannekodden , 
hankddot , porto nhidot , sadde - sovank utthlom , hun’hunit udok nhalom ani 
ortem ek gorma - gorom ' nhann korun ghevum - iea mhollem ani te khasgi 
orma - gorom’tollie - kodden gelom . Thoim nimannem - xem hun’hunit udkant 
undd ' marun nhalom ani porto kuddant ailom . Ratchem jevonn titlem boreak 
oddlem na . 


each Shugenji Arai Inn - ant nosto maglo . Tankam omelette korunk iena 
ekhun scrambled eggs magil’lim . Punn toxench telan vhanvtolem buddbuddit 
el'lem piany nastona , tantianchem khotkhotem khanvchem poddlem . Kofi 
ievn ami thoinche sogleank Dev borem korum mhonnun bhair sorleanv . Tea 
uzadantleo sogleo sobit angostram nhexil'leo bailo amcho nirop ghevpak 
handdun aileo . Amkam sokallim nov vorancher taxint bosovn bhair kaddle . 
ogleo bailo magir oddov ghalun nomoskar kortaleo ani amcho nirop ghetaleo . 
Connem fuddem ievun bokxis maglem na . Bhair ek ugddas - vostum loz - dukan 
slem tantunt fokot nodor bhonvddaili . Kiteak tantleo vostu ghevpak zalear 
mche dant lagonaxil'le . 


Porte Relgaddient - 
lattek vetana khoim tori GOA oxem eka lozacher boroil'lem pollelem . Punn 
mchi tteksi zopzopit vegan dhanvtali ani dekhun thambun chovkoxi korunk 
nell'lli na . Vatto sullsullit adhunik , xetam nitoll katrun manddil'lim . Pul ani 
ankov sobit ritin sogle kodden favo thoim bandil'le ani udkache veta thoim 
att , nhoim - eam ani poim - eanim ani datt pachvea - char vonospotin vhokle 
haxen revddail'le . Eka vora ailean ami porte Mishima relgaddi stexonant 
oavleanv . Tiketti kaddun rokddem platformar ievun rel - gaddiechi vatt polleli . 
ustuch 10-10 vorancher Shinkansen relgaddi stexonant ievun thambli . Amcho 

dhobo khoim thambtolo tem amkam kollil'lem . Ami ube asle teach zagear 
ievun to thamblo . Bhitor sorun ami amcheo boska ghetleo . Relgaddi sullsullit 
dhanvtali . Atamichean geli , zhoim Praxant Mhasagaracher nodor ghali 
.Novea Yokohoma - nt pavli . 


Tokyo xarant - 
Magir Tokyo xarant sokallchea 11-10 - ant relgaddi , distuch tea tharail'lea 
vellar , vella - nixttai samballun stexonant bhitor sorli.Bhair sorun ami 
dusrea sthanik stexona kodden geleanv . Tem mhollear Akhihabara.Thoim 
denvlea uprant amkam sangil'lem Akhihabara Washington Hotelant ek ek 
kudd amche khatir rakhun dovorleat . Thoim vochun amkam barik - dhaktti 
kudd ek - ekleak dovril'li ti soglim kagdam bhorun passaport dakhovn 
ghetli.Hotelant saman tanche suvadhin dovrun ami bhair bhonvunk 
geleanv . Fuddem vochun ek tollea - khondok dekhlo zo Imperial Palace 
Gardens - a bhonvtonni ghal’lo . To thoim ravun dolle - bhorun pollevn 
ghetlo . Poisul’lean xara - chem T.V. burinz dixtti poddttalem . Thoinchean 
cholot fuddem vochun amkam Imperial Gardens hi sobit - bhov'eo bag 
bariksannin pollenvk mell’lli . Tinnem vhoddlo - vorixtt ugtea molla zago 
addail'lo . Lagsaruch Patxaia razvaddo aslo . Thoim vochun te sankov 
ghal'le udka - bagintle sobit bhonytonnint ami sukhall vell sarlo ani tem 
nitoll xitoll vatavronn ghonttun ghetlem . Toxench eke votten Diet vo 
Parliament vo Sonvsodi Imarot sam’kar dixtti poddli ti ami barkaien tichea 
Roman khambeam soit , porikroma korun fattlean - fuddlean polleyn ghetli 

. 
Laginch ek vhoddli katrun sankallil'lea zhaddam - zhompam bag ani 
tantlean sodam tollieo , udka zhoream vhall , nustim ani zhaddam ani 
vegvegllea ronga panam - bhorit fulam ximpoddil'lim tim pollevn hungun 
bhogun ghetlim . Xitoll vatavronn . 


Magir Ginza ho lozam - dukanam marga - velo dekhavo thoim lagsaruch 
sam’ko pollevn bhogun ghetlo . Thoim sabar jin'sanvar ani rong - berong 
Japani toxeoch her desantlean ail'leo vostu manddun dovril'leo ani tore 
tore lozam - dukanam aplea vostuncheo jahirati kortalim.Bhovuch 
oddlainno ho dekhav mon bhuloitalo . Fuddem vochun kaim dekhave an 
vostu polleleo ani Japan - sombodit chovkoxi keli . Pustok - nemalleam 
vortmanpotram lozam - dukanar hangai Brazilian suvada Purtuge 
bhaxentlean chodd korun futtbolak bhettoil'lea vortmanpotrancho dall asl 
to nondlo ani atam ojap dispachem fattim urlem . To Mishimantlo proson 
sogle gozalinchi foddnnixi kortalo.Tokyontlean chirun vetle nhoim - echę 

ail’lo pornno pul pollelo ani dis dharer vetokuch sanje savlleam - modim 
chan'nea - rupealli nhoim koxi sorpalle ritin vhanyta ti dekhli . 


Ivonn - khann 
mkam atam kiteim tori Chini jevonn jevpachem distalem . Te khatir ami 
honvot geleąnv ani sod korit amkam Chini Tomco nanva ek khanavoll 
jell’lli 

. Ti eka zomni - pondchea basement - ant urtali . punn thoim vavurpi 
pani lok xe distale . Japani lok dukra mas chodd - xem khainant punn chodd 
ustem ani kombiechem mas khatat . Thoim ami dukra - masa chops , fried rice 
rawns , oslem jevonn magoilem . Voir ieo zalear Kunioka mell’llo . Ami jevun 
alem ten’na Kunioka amcho nirop ghevn bhair sorun gelo . Atam amchem 
khibara Washington Hotel ami sodit bhonvtaleom ani nimannekodden 
mkam tem mell’llem . Title mhonosor don'parchim tin vazlim . Ami atam 
horeaninch hotelant check - in kelem - mhaka dhave mallier 1002 kudd ani 
rancisa - k tech mallier 1001 kudd . Bhovuch lhan ani mudd'dol’li kudd . TV 
olleli – Cameroon ani Ireland futtbol khellttale – World Cup –ache khell 
apan - ant ani Korea - ant chalu asle . Matso nhidlom panch voram meren – 
itthlom nhalom dhulom ani ami pasoi marunk mhonnun bhair sorleanv . Vostu 
bollevn kaim vikteo ghevn , oxem korit gele . Bhovuch mharog soglem . Kaim 
chocolates vikhteo ghetleo eka lozar ani kaim pustokam Maruzen pustoka 
lozar ghetlim .... Pustokam ani chocolates vikteo ghetleo ... porte ami vatt 
kennleany ani vicharit vicharit Hotel Akhibara Washington - ant pavleanv . 
Thoim jevonn borem naxil'lem dekhun ami porte Tomco kodden geleanv . 
Punn titlem borem mell’llem na . Ek zanntti bail beer magtali ani tinnem 
toxench ami fried rice ani sungttam tofu maglo ani khal’lo . Magir ami amchea 
hotela lagim pavleanv . Boreach vhoddlea promannan vepar - dhondo choltalo 
ani lokachi gordi . Hotelant vochun football match polleli Ireland and 
Cameroon ani Uruguay ani Denmark khellttale ... gorom ' nhann kelem ani 
ghoddie modian ratir nhidek gelom . TV - cher India - Pakistan zhuza - khobor 
aikunk ani zollkhe ritin dixtti poddli.Japan Airlines porvam - chean apli seva 
bond korta mhonn koll’llem . Punn ami tache adim bhair sortaleanv . 


Nimanno Nirop - 
Dusrea disa , 2002 vorsa Juna dusri tarikh - Aitar - ami sokallim hotela 
basement - ant vo pondchea kuddant vochun farik korun kupon ghevn nosto 
korcheak geleanv . Thoim polle zalear xita dall manddleat , masam ani nustem 
ani undde ani follam ras bhor patoll'lleant . Ami favo title poixe divun kuponam 
ghetil’lim ani thoim “ buffet ' zal'lean zai titlem nosteak ghevum ietalem . 

Thoincho lok pottbhor jevtalo , don'parchem jevonn zal'le bhaxen . Ami sthanik 
relgaddi dhorun Tokyo xarantlea modlea bhagant aileanv . Thoim amkam 
Kunioka ravtalo ani thoinch tannem amcho nirop ghetlo ani amkam fuddle 
Narita Vimantollar vetle relgaddient ghalun to koddsorlo . Bhovuch adharak 
poddlo amkam to mejil'lea utram - nim ulovpi ho onnbhovi monis to Kunioka . 
Visrum - nozo - so ! 


Amche nodrek tannem Zen hi dhean - marga - chi jivit - sadhna mukhar haddli 

. 
Hem utor dista amchea ‘ Dhean ' hea utram velean opobhromx ritin ghoddun 
ailam . Dhean - monon korpachi hi Boudh dhormantli pod doth hea novea vollon 
lail'lea prokarant riglea . Fattlo kall zo zavn gelo ani fuddlo kall zo azun ievncho 
asa , te donui kall amchea hatantle ani amche suvadhin axil'le nhoi . Punn hea 
donui kallam - cher amchem dhean - mon itlem ekagrtaien thiravil'lean , ami 
ken’na ken’naim ani chodd korun aicho vortmana jivont kall visortany.Punn 
ho dhean - marg vo Zen marg sangta : fattlem gel’lem ani fuddem ievpachem 
tem kuxik sarun , aichojivont khinn ami dheanim - monim haddun ghott ' dhorun 
to purai dhadoskaien bhogunk zai . Hench Swami Jesu Kristan sangil'lem 
nhoi : “ Faichea kalla tumi husko - chinta kori nakat . Varea - velim suknnim rov 
marinant ani luvnni korinant . Torui astona tumcho Sorgavelo Bap tanchi kallji 
zotnai gheta ani tankam posta . ” 


Hea Zen dhean - margan Japani jivitachea sogleam angam - cher probhav ghala 
oso dista . Tanchem vastu - xastr ani tantlean fulun ail'lem tanchea ghoram 
imarotim vastu - xilp , chitrkola , hatkama vostu , bag - manddavolli , fulam - ture 
manddpachi mod jika ikebana mhonnnttat , haiku nanvan vollkhotoli soimba 
dekhaveam - cher adharil'li don - tin vollim supurli kovita rochpachi bhovuch 
lokam - mogall rit , hem soglem Zen margant romblam mhonnttat . Shinto dhorm 
legit heach margantlean vatt kaddtta ani tantuntuch lobdola . Chonui nanvachi 
– zacho orth ‘ cha - iechem hun’hunit udok ' - cha korpachi ani pievpachi chal legit 
heach Zen margantlean khoim sfurt gheta , kiteak adlea kallar tea pontha sadhu 
ranant vochun apli khomptti ghalun dheana - mononak bostale ani tea svosth - xant 
xitoll vatavronnant , tanchea aito vellar , vidhi bhaxen cha korpak bostale . 


Zen Marg konnem ghoddoilo , tacher vichar zalo . To khoim Buddhalea ek 
ut’tom ' pattlavdaran , Bodhidharman , Krist - iuga sovea xenkddeantlea poilea 
voilea vorsam - nim Chinant Zen School of Buddhism , Boudh dhormantli hi 
novi sall thapli . Tachea mull ganva vixim khobor kaddttana , Bodhidharma , ho 
zannar - bhikxu Bharota ostomte doria - dege - velea rajghoranneantlo , oso 

ihasant tacho ul'lekh aila . Tem rajghorannem , kirtivont Bharoti - Goenkar 
ihaskar , Prof.George M. Moraes , zo Mumbai Videapitthantlo Itihas Khatea 
Tukheli ani Professor zayn gelo , to vhodda odhikaran sangta ki tem 
rjghorannem Bhojanchem , zannim Goenchea Chandrapura / Chandra thavn 
ctomte - dege - vele rajvottkent kitlim - xinch vorsam dhoniponnan raj'eo kelem . 
ea Bhoja rajghorannean Boudh dhorm svikaril'lo mhonnpachem kolltta ani 
1 sangta . Toxem asun , Zen dhean margacho sthapnnar Bodhidharma ho ek 
loenkar zata , oxem Prof.Moraes mhonntta . Amkam tache vixim kedo obhiman 
sunk favo tem niallat . Toch Zen marg magir Japanant pavlo .. 


arita vimantolla votten , khoinchea terminalant vochpachem aslem tem 
irkhun ami dollo dovrun polletaleanv . Eka vora vattentlean ami Narita 
imantollar pavleanv ani thoinchean JAL viman ghevn tech rati Dil'lint 
torleanv . Thoim gelear amkam ravpachi vevosta nasli . Eke kodden ami kel’li 

vhoddli - xi somadhankarok nasli . Hanv , gorjek poddun , ten’na Customs 
hateantlea odhikareank vochun bhettlom ani hanv tancheantlo adlo odhikari 
nhonnun tanchi khatri zal'lean , kiteak kaim mhoje sangati azun sevent Dil'lint 
sle , tankam fon korun hanvem khobor ghetli , amchi dogainchi tannim vevosta 
cel'li ani xarantlea eka hotelar dogainkui ghal'le . Tanche upkar atthovn , 
hoinchean ami dusre disa viman Goeam vochpachem axil'lean thoinchean 
hosto kelea uprant amkam tteksintlean Dil'li vimantollar voch'chem poddlem . 
Thoinchean ami somadhankarok ritin amchea godd sundor Goeam sukhrup 
portoleanv . 

